

— . ھاڭی مرزا ھد کپرمی . —

تالون تاجھج

(داستان، قہسدنلہر)

شہجاک خلق باش نہ شریاتی
شہجاک خلق نہ شریاتی



图书在版编目(CIP)数据

金钥匙: 维吾尔文/米尔扎依提·克里木著. — 乌鲁木齐:
新疆人民出版社, 2012.12
ISBN 978 - 7 - 228 - 16383 - 0

I. ①金... II. ①米... III. ①诗集 — 中国 — 当代 — 维吾尔语 (中国少数民族语言) IV. ①I227

中国版本图书馆 CIP 数据核字(2012)第 291140 号

责任编辑	巴力江·孜帕尔
责任校对	热娜古丽·阿不力米提
美术设计	艾克拜尔·沙力
美术字	买买提·诺比提
出版发行	新疆人民出版社 新疆人民出版社
电 话	0991-2827472
地 址	乌鲁木齐市解放南路 348 号
邮 编	830001
印 刷	北京顺诚彩色印刷有限公司
经 销	新疆维吾尔自治区新华书店
开 本	880×1230 毫米 32 开本
印 张	9
版 次	2014 年 8 月第 1 版
印 次	2014 年 8 月第 1 次印刷
印 数	1—3000 册
定 价	27.00 元



— . حاجی سرزاهد کپریمی . —

نەشرىياتتىن

هاجى مرزاھىد كېرىمىي 1939 - يىلى 11 - ئاينىڭ 21 - كۈنى قەشقەر شەھىرىنىڭ تار بوغۇز كەنتىدە تىجارەتچى ئائىلىسىدە دۇنياغا كەلگەن. 1942 - يىلىدىن 1955 - يىلىغىچە باشلانغۇچ ۋە ئوتتۇرا مەكتەپلەردە ئوقۇغان، 1955 - يىلىدىن 1958 - يىلىغىچە سابىق شىنجاڭ ئىنستىتۇتىنىڭ تىل - ئەدەبىيات فاكولتېتىدا ئوقۇغان. كېيىنچە قەشقەر ئۇيغۇر نەشرىياتىدا مۇھەررىر بولغان.

هاجى مرزاھىد كېرىمىي تولۇقسىز ئوتتۇرا مەكتەپتە ئوقۇغان مەزگىللىرىدىلا شېئىر ئىجادىيىتىگە كىرىشكەن. ئۇ شىنجاڭ ئىنستىتۇتىغا ئوقۇشقا كىرگەندىن كېيىن ئىدىيەۋىلىك ۋە بەدىئىيلىك جەھەتتە بىرقەدەر يۇقىرى سەۋىيەگە ئىگە «ئانا ۋەسىيە - تى»، «جەڭچىمەن»، «بەخت قىزى ئالبومىدىن» قاتارلىق بىر مۇنچە شېئىرلىرى «تارىم» ژۇرنىلى ۋە باشقا گېزىت - ژۇرناللاردا ئېلان قىلىنغان. ئۇ 20 - ئەسىرنىڭ 80 - يىللىرىدىن ئېتىبارەن بەدىئىي ئىجادىيىتىنى داستان - بالادا ۋە رومان يېزىشقا قارىتىپ، بىر تۈركۈم نادىر ئەسەرلەرنى ئىجاد قىلىپ ئوقۇرمەنلەرنىڭ ئالقىشىغا سازاۋەر بولغان.

ھازىرغا قەدەر ھەرقايسى نەشرىياتلاردا ھاجى مرزاھىد كېرىمىيىنىڭ «ھېيتگاھتا ھېيت كۈنى» ناملىق داستانلار توپلىمى، «ئالتۇن ئاچقۇچ» ناملىق شېئىرلار توپلىمى، «جۇدالىق»، «يۈسۈپ خاس ھاجىپ» ناملىق رومانلىرى نەشر قىلىنغان. بۇنىڭ ئىچىدە

چىدە بىر قىسىم ئەسەرلىرى ئاپتونوم رايون بويىچە ئەدەبىي ئە-
سەرلەرنى باھالاشتا مۇكاپاتقا ئېرىشكەن.
ھاجى مىرزاهىد كېرىمى ھازىر شىنجاڭ يازغۇچىلار جەمئىيىتى
ۋە جۇڭگو ئاز سانلىق مىللەتلەر يازغۇچىلار جەمئىيىتىنىڭ ئەزاسى.



مۇندەرىجە

1	داستانلار
3	ئەسلەش
13	بۇ ئەمەس ئەسلەمە، بۇ سۆيگۈ ھۆرمەت
25	دوستۇمنىڭ ئۆلۈمى
41	ئالتۇن ئاچقۇچ
63	ھېيتگاھدا ھېيت كۈنى
112	بىباھا تۇپراق
137	تەۋەررۈك كۆڭلەك
155	چولپان سورايدۇ
160	شائىر خىتابى
169	يەلكەندىكى گۈلدەستە
173	دېرىزە ئەينىكىنى سۈرتىدۇ ئانا
177	يېڭى يىل سۈرەتلىرى
205	قەسىدىلەر
207	ئانا قەسىدىسى
214	ياشلىق قەسىدىسى
225	ۋەتەن قەسىدىسى
228	قەشقەر قەسىدىسى
236	ئاھۇ كۆز قەسىدىسى
240	پەرۋاز قەسىدىسى
247	دېڭىز قەسىدىسى
253	غۇر - غۇر شامال قەسىدىسى

- 261 ئۆمۈر قەسدىسى
267 ۋىسال قەسدىسى
271 ئۇۋا قەسدىسى
277 تەڭرىتاغ قەسدىسى



The image features a highly decorative border with intricate floral and geometric patterns. In the center, a large, ornate, vertically oriented frame contains the title. This frame is topped and bottomed with small diamond-shaped ornaments, and the central text is enclosed in a smaller, horizontally-oriented frame with a scalloped edge. The overall style is characteristic of traditional Islamic calligraphy and book design.

داستانلار

داستانلار



ئەسلەش

1

ھاۋا رەڭ گۈمبەزنىڭ ئوچتى چىراغى ،
زۈلمەتنىڭ قويندا جىمجىت ھەممە ياق .
ئېسىمگە سەن چۈشۈپ قەدىم شەرق باغى ،
خىيالچان ئەلپۇنۇپ ياتىمەن ئويغاق .

ئەي قەشقەر چىققاندۇ شۇ دەم تولۇن ئاي ،
زۇمرەت ئاسماننىڭ زەپ تولۇپ يۇلتۇزغا ،
مۇقامغا بىر چالسۇن زوقلىنىپ ئاڭلاي ،
تۇتقۇزغىن زېمىن راۋابىنى چېچى قۇندۇزغا .

پىراق ، بەك پىراقتا ، ئاھ پىراقتىمەن ،
شۇندا ھەم ئاۋازى ماڭا ئىشتىلەر .
ئۇ راۋاب قارىنىدا پىراق ئۆرتىگەن ،
بۇ ئاشىق قەلبىنىڭ تارى چىرتىلەر .

نىتەيمەن ، ھەسرەتتە ئۇيقۇم كەلمەيدۇ ،
كۆزۈم پىراقتا ، كۆڭلۈم سەندەدۇر .
بىلىمەن پەلەكتە بولۇپ ئاي ، چولپان ،
تىكىلگەن كۆزلىرىڭ شۇدەم مەندەدۇر .

بەختىم سەن سۆيۈملۈك يۇرتۇم - بۆشۈكۈم ،
مەن نېچۈن سېغىنىپ ئەسلىمەي سېنى .

ئۆتەر كۆز ئالدىمدىن مېھنىتىڭ، ئەجرىڭ،
ئارزۇلاپ، پەيىلەپ ئۆستۈرگەن مېنى .

مىلادىيە مىڭ توققۇز يۈز ئوتتۇز توققۇز كەن،
مەن يىغلاپ باغرىڭدا كۆز ئاچقان يىلىم .
شېرىن تىل بولسۇن دەپ بادىمىڭ بىلەن،
ئېغىز لاندۇرغانىكەن ئانام ئەزىزىم .

چاي ۋاقتى ئوقۇلۇپ تەكسەر ۋە ئەزان،
مىرزاھىد قويۇلغانىكەن بۇ ئىسىم .
كىنىدىكىم كەسكەندە تامچىقان قېنىم
سىڭگەن پاك تۇپراق سەن — تۇتاش بۇ جىسىم .

مەرۋايىت ئالتۇنلۇك چايقالغان سۇدا،
يۇيۇلغانىكەنمەن قىرىق تويۇمدا .
ئانام غەم يەيدىكەن ئوت تۇتمىسۇن دەپ،
كۈنلۈكى بىر ئىسرىق سېلىپ بويۇمغا .

پوسماغا كۆز مۇنچاق، بوينۇمغا تۇمار،
ئېسىپتۇ ماڭا كۆز تېگىشتىن قورقۇپ .
چىققاندا بۇ تىلىم «دادا! ئانا!» دەپ،
ئەقەدە قىلغانىكەن ئۇلار قوي سويۇپ .

سەل - پەللا ئېسىمدە خەتەم بولغان كۈن،
ئاق تۇخۇم يەپ ئاندىن يىغام توختىغان .
شۇ يىلى بوينۇمغا ئېسىپ جىلتىنى،
جانجان مەكتەپكە مەن قەدەم قويغان .

«ئا، ب...» نى مەن يېزىپ دوسكىغا بوردا،
چۈشكەن پەن - بىلىمگە ئىشتىياق مېھرىم .

ئاجايىپ كۆڭۈللۈك ئۆتكەندى ئۇ ،
ئۆسمۈرلۈك چاغلىرىم — ئېچىلىپ زېھنىم!

ئەي قەشقەر ، بالىلىق ۋاقتىدا سەندە ،
كېزەتتىم كوچاڭنى مەن تىنىم ئايماي .
ئۈزەتتىم ئۆركەشلەپ ئاققان تۆمەندە ،
چۆمۈلۈپ قاينامغا سۇ ئۈزۈپ قورقماي...

دوست تارتىپ ، كۆكسىگە چاۋاكلاپ مەدداھ ،
ھېلىمۇ سۆزلەمدۇ مۇنار ئالدىدا؟
لىق توشۇپ كەتكەندۇ نېمەتكە ھېيتگاھ ،
قۇچاقىن ئېچىپ كەڭ مەسكىن - موھتاجغا .

ھېلىمۇ پەشناقتا ياغرايدىغاندۇ ،
كۆڭۈللۈك شادىيان ناغرا ھەم سۇناي؟
خىسلەتلىك سامانى ئوينىيدىغاندۇ ،
پەرۋانە بولۇپ خەلق مېھرىگىگە قانماي؟

قانداقمۇ ئۇنتۇيمەن ، كۆزلىرىم قىيماي ،
قوينۇڭدىن ئايرىلغان ئاشۇ كۆز كۈنى؟!
ھېلىمۇ ئىشتىلىپ تۈزىدۇ ماڭا ،
ئانامنىڭ يىغىسى ، ئاتامنىڭ ئۇنى .

ئىزغىرىن شامالدا گويا شېخىڭدىن ،
تۆكۈلۈپ چۈشكەن بىر ياپراقكەك ئۇچۇپ .
كەتتىم مەن قەشقىرىم سەن ماڭا بەرگەن
ئايرىلماس ھەمراھىم قەلەمنى تۇتۇپ .

قانداقمۇ ئۇنتۇلسۇن ئىنىستۇتتا ،
ئۆتكۈزگەن يالقۇنلۇق گۈزەل شۇ دەملەر؟

قاناتقا ئايلىنىپ دىلدىكى ئارمان ،
ئىتتىلىپ يۈكسەككە باسقان قەدەملەر ؟

مۇشۇ دەم بېشىمدىن توپا سورۇيدۇ ،
مېنى شۇ گۈلشەندىن ئايرىغان قۇيۇن .
شۇ گىلاشقا كەلمەيدۇ كۆزۈمگە ئۇيغۇ ،
مەن ئۈچۈن تۇيۇلماستىن بۇ كېچە ئۇزۇن .

2

خىيالىم بىر باشقا چىقماي تاڭ يورۇپ ،
باشلىنار جاپالىق ئەمگەك ۋە ئازاب .
كەتمەننى كۆتۈرۈپ ماڭغاندا ئىشقا ،
كېتىمەن گويكى باغرىڭنى بويلاپ .

چۆمۈلۈپ ئۆتىمەن ئوردا ئالدىدىن ،
مەزىزلىك ھىدىغا بەررى كاۋاپنىڭ .
يېگەن ئاشمانتىدىن قىزىسا تېنىم ،
باغرىمنى سەگىتەر مۇزى جۇلاپنىڭ .

چايخانا ئىچىگە مېھمان چاقىرىپ ،
ئۆزلەيدۇ تورۇسقا شورپىنىڭ ھورى .
ئىچ قالماس كوچاڭدا مىسكىن ، تۆل ، غېرىپ ،
جان قەشقەر ، قۇچقىڭ جاننىڭ ھۇزۇرى .

ئايلىنىپ مەن كەلسەم ئەلۋەك چاسغا ،
ئىشكىنى كەڭ ئاچار مەكتىپىم بېغىم .
ماڭا خەت تونۇتقان ، دىلىم يورۇتقان ،
بېشىمنى سالايدۇ ئۇستازىم - پىرىم .

خيالىم بۆلۈنەر چۈشكەندە ئىشقا،
كەچكىچە ھالسىراپ زەيكەش چاپمەن .
جان قەشقەر ئۇنتۇپ قالاي نېمىشقا،
كۈندۈز - تۈن ئىشقىدا كۆيۈپ يانمەن .

كۆڭلۈمدىن شۇ كېچەر : بولۇپ مۇساپىر
چەت ئەلدە بوينۇمنى قىسىپ يۈرۈشتىن .
سۇندۇرۇپ روھمنى كوچا ئايلىنىپ،
پاناھسىز تەمتىرەپ ئېزىپ يۈرۈشتىن .

ئۆز ئېلىم چۆلىدە قۇرۇلغان سوغۇق،
كۆلىدە يانقىنىم مەن ئۈچۈن راھەت .
تەر تۆكۈپ قۇملۇقنى بوستان قىلغىنىم —
مەن ئۈچۈن ھەممىدىن ئارتۇق سائادەت .

بۇ نىيەت تېنىمگە بېغىشلار ئارام،
ماغدۇرۇم ئۈزۈلۈپ كەتكەندە دەرمان .
شور يەرگە يانتاقتىن تۆكۈلۈپ شېكەر،
ئەقىدە مېھرىنى كۈچەيتەر ھامان .

بۇندا يوق سەندىكى كۆركەم بىنالار،
يۇلغۇندىن ياسالغان كەپىدۇر ئۆيۈم .
بۇندا يوق ساۋاقداش دوستلار، يارەنلەر،
ئىستەر تۆت ئەتراپتىن ئۇلارنى كۆزۈم .

بۇندا يوق ئانىنىڭ مېھىر - شەپقىتى،
بۇندا يوق ئانىنىڭ كۆيۈمى ئەسلا .
بۇندا يوق مۇڭداشقا كۆڭۈل ئىزھارى،
بۇندا ئاھ! گۈلۈم يوق،

يارمۇ يوق، ئەستا!

بۇ نىلەك بەخش ئېتىپ ماڭا كۈچ - چىدام،
تاۋلايدۇ جىسمىمنى چەككەن رىيازەت .
تاپار بۇ تىلەكتىن ۋىجدانىم ئارام،
ۋە لېكىن ئەلەمدە كۆڭلۈم بىتاقەت .

ئۆتتى شۇ ئارزۇدا نەچچە ياز - باھار،
قانچە رەت تۆكۈلدى سارغىيىپ ياپراق .
ئەي قەشقەر! جان يۇرتۇم سېنى سېغىنىپ،
يۈرىكىم گۈلخاندىر، كۆزلىرىم بۇلاق .

3

جۇدۇنلۇق قىش تۇنى ئۆتمەكتە ھۇۋلاپ،
ھاۋادان - تۆشۈكتىن شۇيرغان ئۇرار .
ئاق قارغا تىكىلىپ قالغان كۆزۈمگە،
كۆرۈنۈپ شۇ ھېيتگاھ ماڭا گۈل سۇنار:

بۇ قەدىم ھۆر بازار مىسلى ئېرەمباغ،
يۈرۈيمەن قوينىدا مەن قىلىپ سەيلە .
پىلەلمەي ھەيرەتتە بۇ دەم قايسى چاغ؟
نەمىترەپ قالدېمەن قۇشتەك بەئەينى .

كېچىغۇ بۇ، دېسەم، يوپيورۇق ئەتراپ،
بۇ كۈندۈز ئوخشايدۇ، دېسەم، ئاي ئۈزەر .
گۈل كۆرۈپ ئۆيلەرنىڭ دېرىزىسىدە،
بۇ كۆكلەم سەھرىكەن، دېسەم، قار چۈشەر .

پېچىلغان قوغۇنغا قاراپ ياز، دېسەم،
جۇۋىغا ئورنىنىپ يەيدۇ خېرىدار .

مەن كۆرۈپ سېۋەتتە ئانارنى شۇ تاپ،
ھە، كۈزكەن، دېسەم، ياق، ئېرىقتا مۇز بار .

تۆت پەسل مۇھەببەت بۇنداق خىسلەتلىك،
كېچىنى كۆرمىگەن ئىدىم ھېچ يەردە .
قوشۇلسا نە ئارمان قەشقەر بۇ تېنىم -
تۇتىيا توپاڭغا — بىباھا زەرگە .

ئەسلەيمەن، بىدارمەن تۇن يېرىم بولدى،
قار چۈشۈپ ئاقاردى تۆمۈر پەنجىرە .
جان قەشقەر بۇ كۆڭلۈم ئىلھامغا تولدى،
كۈندۈزۈڭ يادىمغا چۈشەر كېچىدە:

يامرىغان كوچاڭغا كاسپ - ھۈنەرۋەن،
ھەر دوقمۇش تىجارەت قاينىسى گۇيا .
كۆزلىرىم ئۈلگۈرمەي قاراپ كېلىمەن،
قۇچقىڭ پىكىرلەر يايلىقى گۇيا .

«ياغ يەپ كەت!» دەپ توۋلار ئونۇر بېشىدا،
قومۇرۇپ قىزارغان سامسىنى ناۋاي .
چاقىرار باققالمۇ «مېغىز چاينا!» دەپ،
تېغىرقاپ قالدېمەن، قايسىنى ئالاي؟

ئوتقاششەك گىلەملەر مىسلى بىر گۈلشەن،
مەشۇت تور كەشتىلەر - يەلپۈنگەن چىمەن .
ئەجرىدىن بازارنى ئاۋات ئەيلەنگەن —
مېھرى ئوت، قولى گۈل قىزلىرىك لىۋەن .

ئىبارخان ھۆسنى بار ئاي جامالىدا،
نۇزۇگۇم يۈرىكى قەلبىدە سوقار .

قوللىرى تەككەندە دۇنار تارىغا،
قانداق مۇ ۋەسلىگە قىلماي جان نىسار؟

ئىشچان، مەرد يىگىتلەر كۆڭلۈم سىردىشى،
ھەمراھەن ئۇلارغا رەستە، كوچاڭدا .
ئۆتسىمۇ ئەسىرلەر ئۆچمەس ئىشى ئىزى،
بېشىدا گۈل دويپا، ئاق بادام دويپا .

توختىدىم مەن كېلىپ بىر ئىشىك ئالدىغا،
يۈرىكىم گۈيۈلدەپ ئۇرۇپلا كەتتى .
ئانامنىڭ مۇڭ - زارى، ئانامنىڭ ئاھى،
ئىشتىلىپ دەرىمانىم قۇرۇپلا كەتتى .

ئانا! دەپ ئوۋلىدىم، ئىشكىنى قاقتىم...
ئاغرىپ بۇ قوللىرىم تۇردۇم مەن ئىرغىپ .
تۆمۈر پەنجىرىنى مەن مۇشتلاپتىمەن،
چۈشەكەپ خىيالچان ياشلىرىم سىرغىپ .

جان قەشقەر، ياشلىقىم ئۆتمەكتە چۆلدە،
بىر كۈندە مىڭ قېتىم ئاھ سېنى ئويلاپ .
كۆرۈنۈپ كۆزۈمگە شۇنداق باياشات،
بىتاقەت قىلسەن ھېسلىرىم قوزغاپ .

مۇشۇ ئان سەن قانداق ھالدا بولساڭمۇ،
مەن ئۈچۈن ئەزىز سەن، گۈزەلسەن ھامان .
قوغدار خەلق شۆھرىتىڭ — شەرەپ — شانغىنى،
سەن مەڭگۈ ياشنايسەن بولۇپ ھۆر ماكان .

ئەنە تاڭ ئاتماقتا ئاقىرىپ ئاسمان،
كۆزۈمنى چاقىدۇ قارنىڭ جۇلاسى .

تۆككەن قان - تەرىمدىن چۆل بولار بوستان،
قاپلايدۇ تارىمنى بۇلبۇل ناۋاسى .

باغۋەن باغ ئىشكىنى ئاچقانداك سەھەر،
ئاچ ماڭغا جان قەشقەر قۇچىڭنى ئاچ .
بارىمەن ھايالسز ناخشامنى ئېيتىپ،
مېھرىڭنى ئۈستۈمگە چاققۇ قىلىپ چاچ!

سادىقالك كېتەيمەن جانجان قەشقەر!
تېگىشكۈم كەلمەيدۇ سېنى لوندونغا .
مەن مۇراد تاپاتتىم ئەي بەرنا شەھەر،
ياشسام غەرق بولۇپ قاينام - دولقۇنغا...

× ×

ھاۋا رەك گۈمبەزنىڭ يانار چىراغى،
قالمايدۇ ئۈستۈڭدە زۇلمەتتىن ئەسەر .
قالمايدۇ ئارمانىم قەدىم شەرق باغى،
ئىجادىم - ئەجرىمگە سالىساڭ خۇش نەزەر .

1969 - يىلى، شايار تارىم



بۇ ئەمەس ئەسلىمە، بۇ سۆيگۈ، ھۆرمەت

— ھۆرمەتلىك ئۇستازلىرىمغا بېغىشلايمەن

1

بارمۇ سەن ھېلىمۇ ئەي قان رەڭ بىنا^①
شاماللىق، يامغۇرلۇق باھارم بېقى؟!
ئەسسالامۇ ئەلەيكىۈم!
ئالدىم سەن تۇتقۇزغان قەلەمنى قولغا،
ياشلىقىم كۆڭلىدە سېغىنىپ سېنى .
ئەسلىمە بىلەن تولدۇم،
ئەللىك يىل بۇرۇنقى ساۋاقداش دوستلار،
چاقىرىپ ئەپ كەتتى يېنىغا ھېنى...
بوسۇغاڭغا قەدەم قويدۇم .

2 .

كۈتۈۋالدىڭ غۇر - غۇر سەلكىنىڭ بىلەن،
توپا - چاڭ، غەم - خىيال باسقان يىگىتنى،
دەرسخاناڭدا تۇتتۇم جاي،
سەن سىلاپ ئۇچامنى قانىشك بىلەن،
ھەر ناڭدا ماڭا يار گەتسەڭ ئۈمىدىنى،
يازاتتىم تېنىم تاپماي .

① سابىق شىنجاڭ ئىنىستىتۇتىنىڭ ئۈچ قەۋەتلىك قىزىل بىناسى كۆزدە تۇتۇلغان .

شۇ مەنغۇ — ئىزدىنىپ ياغدۇرغان سوئال -
باغرىڭدىن چولپانغا ئۇلاپ رىشتىنى،
بولدۇم تۇيغۇ - ھېسقا باي .

3

كۆكۈچ - ھال ئاسماننىڭ تىنىقى - تۇمان،
ئۈستۈڭگە ياپقاندا ئاق شايى بەردە،
كۆز ئاچاتتىم ھەر كۈنى،
مەشرىقتىن ئاسمانغا چىققاندا كۈن —
چاچقاندا نۇرىنى روھلىنىپ شۇنچە،
كۆرەتتىم روشەن بۇنى:
بىر دانا يېشەتتى مۇنبەردە تۈگۈن،
تۆكۈپ بال شەربەتنى تەشنا قەلبىلەرگە،
يېتەتتى كۆككە ئۇنى...

4

ئىدى ئالىي قەسىردىن ئىللىق دەرىسخانام،
ئاق توزان توزۇسا ۋىجىك بەستىگە
سەزمەي سۆزلەر ئۇستازىم...
قوغلاشماي مەن ھەۋەس، تاماشا - ئارام،
پۈتەتتىم مىسرائى تولىدۇرۇپ بەتكە .
ئىلھامىم كېلىپ دائىم،
ھەئە، بىر كىتابنى قىلساممەن تامام،
يەنكەندەك بولاتتىم جانان ۋەسلىگە،
قىز ئەمەستى ھەمراھىم .

«كاپتان قىزى»^① نى ئويلاپ ئۇخلىسام،
 چۈشەيتتىم ئەجەببا گۈزەل بىلا^② نى .
 ئىشقىم سەلدەك ئۇلغىيىپ،
 ئاتىلا خان^③ بىلەن ئاتلىنىپ گاھىدا،
 ياقلاپ ماڭغاندا دوننى، ئىلىبا^④نى،
 كېتەتتىمەن ئويغىنىپ .
 گاھ چۆكسەم خىيالغا رۇسلان^⑤ سۇنۇپ جام،
 كۆرسىتىپ قويايتتى بۇلبۇلگويانى^⑥
 ئالاتتىم قولغا قوندۇرۇپ .

گاھ كەپە ياسايتتىم روبىنزون كەبى^⑦
 دولقۇنلار ئۇرۇلغان سىرلىق ئارالدا
 تىڭشاپ يىلان كۈيىنى .
 گاھ ماڭسام ئەگىشىپ ۋەردان^⑧ قاسساپقا،
 كۆرەتتىم ئۆز جۇۋان بىلەن مەي ئىچكەن

- ① «كاپتان قىزى» — رۇس شائىزى پۇشكىننىڭ يۈۋېستى.
 ② بىلا — رۇس يازغۇچىسى لېرمونتوفنىڭ «زامانىمىزنىڭ قەھرىماتى» رومانىدىكى قىز بېرسوناز.
 ③ ئاتىلاخان — شېكسپېرنىڭ «ئوتىللو» دىراممىسىدىكى باش قەھرىمان.
 ④ دون، ئىلىبا — ياۋروپادىكى دەريالار.
 ⑤ رۇسلان — لېرمونتوفنىڭ «رۇسلان ۋە ليۇدىمىلا» داستانىدىكى باش قەھرىمان.
 ⑥ بۇلبۇلگويىا — لېرمونتوفنىڭ «رۇسلان ۋە ليۇدىمىلا» داستانىدىكى بەخت - سائا.
 دەتكە سىمۋول قىلىنغان ئەپسانىۋى قۇش.
 ⑦ روبىنزون — ئەنگلىيە يازغۇچىسى دانىل دېفونىڭ «روبنىزون كىرۇزو» ناملىق رومانىدىكى باش قەھرىمان.
 ⑧ ۋەردان — «مىڭ بىر كېچە» ھېكايىلىرىدىكى قاسساپنىڭ نامى.

ئېيىقنىڭ ئۆڭكۈرىنى ...
ھېسلىرىم قوزغىلىپ ئوقۇغانسىرى ،
تەپەككۈر قۇشلىرىم قاقاقتى قانات
بويلاپ ئاسمان گۈمبىزىنى .

7

سۆيگۈم ئوقىياسدا كەلكىنى ئەمەس ،
كۆكتىكى يۈلتۈزنى ئېتىپ چۈشۈرۈپ
بۇشكىن بولغۇم كېلەتتى .
ھە شۇ چاغ بايروندىن^① ئۆتۈپ كەتكىن ، دەپ
قەدىردان ئۇستازىم شائىرلار شاھى —
نەۋائى دەرس بېرەتتى .
يۈلتۈزلار جىمىرلاپ ، ياپراق شۇبىرلاپ ،
«ئۇخلىما، زوق ئال» دەپ ئىلھام پەرسى ،
دېرىزەمنى چېكەتتى .

8

تونۇتتى ئۆزۈمنى — ئۆزۈمگە ئۇيغۇر^② ،
«يىللارغا جاۋاب» تىن ئالدىم چىن ساۋاق ،
ئېتىمنى تاغقا چاپتۇرۇپ ،
نەمىشەت غەزىلى بەخشى ئېتىپ ھۇزۇر ،
«تۈگىمەس ناخشا» غا سالىدىم مەن قۇلاق ،
زىيائى «رابىيە - سەئىدىن» دە ئىلھام قالدۇرۇپ ،
ئاھ! ... «قەشقەر كېچىسى» يامغۇرلۇق كېچە ،

① بايرون — ئەنگىلىيەنىڭ 19 - ئەسىردە ئۆتكەن مەشھۇر شائىرى .

② ئۇيغۇر — ئابدۇخالىق ئۇيغۇر ،

ئۇيقۇمنى قاچۇرۇپ غەرق قىلدى ئويغا،
كۈن، ئايدا «ئىز» قالدۇرۇپ .

9

كۆز يۇمماي بىر شېئىر يېزىۋالسام مەن،
سۆيۈنۈپ كېتەتتىم شەھەر ئالغاندەك
يا، سالغاندەك ئىمارەت .
ھېس - تۇيغۇ، پىكىرىمنى پۈتۈۋالسام مەن،
نازىنىن دىلدارنى سۆيۈۋالغاندەك .
بولاتتىم ئاھ! شۇ سائەت،
گاھى مەن ئۆزۈمچە كۈلۈپ كېتەتتىم،
گاھى ياش تۆكەتتىم، ئىچىپ - چىكەتتىم،
ئىدىم شۇنداق «ھاماقەت» .

10

تارتسا ئاق تانىسىغا خۇمار كۆز لەۋەن،
تۇراتتىم ھاياجان قۇچۇپ دىلىمنى .
تۇتۇپ نازۇك بېلىنى،
يازاتتىم مەڭرىگە نىگاھىم بىلەن
سۆيگۈ داستاننى پىرقىرتىپ تېز -
ئوتلۇق يۇمران تېنىنى .
گاھى قىز قولىنى قويۇۋېتىپ تېز،
قاچۇرۇپ قويماي، دەپ چىقىپ كېتەتتىم
يارقىن تۇيغۇ - پىكىرنى ...

11

پەسىللەر ئەركىسى خىسلەتلىك باھار ،
 گۈل ئېچىپ ئۆتەتتى باغرىڭ ، قەلبىمدىن
 شامال بىلەن يەلىۋىنۇپ .
 ئەۋەتىپ بېرەتتى شىپالىق گۈل قەنت
 كۈچەيسۇن ئوغلۇمنىڭ ئەقلى دەپ ئانام ،
 كۆز ئالدىغا كەلتۈرۈپ .
 گۈلۈڭمۇ ، پىكىرىممۇ ئېچىلار ئىدى ،
 يامغۇرغا چۆمۈلۈپ تۇرغان بەستىدىن ،
 قۇش بالىسىدەك تەلىۋىنۇپ .

12

ئىللىق ياز قوغۇنىڭ ھىدى قاپلىغان ،
 سەيلىگە چىققىنىم ئېسىمدە ھېلى
 مەشۇقۇم بىلەن ئاخشام ؛
 ئۈرۈمچى كوچىسى سايدەك خىلۋەت ،
 ئۆچكەنتى ئۆيلەرنىڭ يۇلتۇز چىرىغى ،
 ياغرايىتى مېنىڭ ناخشام ؛
 «ئادانلىق دەشتىگە ياغدۇ كۈلپەت ،
 ئۆگىنىپ ، ئىزدىنىپ ئاي ، مارقا چىقسام ،
 ئاھ ، مەن ياشلىقتا قالسام...»

13

شۇ ئالتۇن كوكۇللىق جۇۋان — سەنغۇ كۈز ،
 يېگەنمەن ئالماڭنى بۇغدا بويىدا ،
 يېگەنمەن قوزا گۆشى .

چوققلار ئۈستىدە ئاپىاق قار، كۆك مۇز،
ئاستىدا خىيابان، ياپېشىل سايلىق،
مەۋج ئۇرار كۆل سۈيى .
كۆرۈندى كۆزۈمگە قانات كەرگەن توز،
نە توزكى، ئۆز دىيار - زۇمرەت باراڭلىق،
ئۇرغۇپ يۈرىكىم كۈيى .

14

ياغقاندا ئۈستۈڭگە ئاسماندىن چېچەك،
ئاقىرىپ كېتەتتى پېشايۋان، ھويلاڭ
قوزغاپ ھەۋەس دىلىمدا .
بۈز ئېچىپ سامادا گۈزەل كېلىنچەك،
شەرەتلەپ بۇلۇتلار ئۆزرە سۇمبۇل چاچ،
جان قوشاتتى جېنىمغا...
قار كېچىپ يۈگۈرۈپ يېقىلىپ چۈشسەم
«كەتتىمۇ ئاغرىپ» دەپ سورىغانىدىڭ،
يەر ئاستىدىن قىلىپ نىدا...

15

يۇلتۇزلار ئىچىدە چولپان مۇنەۋۋەر،
قەلەم قاشلار ئارا سۆيگىنىم - لەۋەن .
بىر يىگىت ئىدىم شۇنداق،
قەلەمنى دوست تۇتقان، بىلىمگە دىلبەر،
بۇلبۇل ۋە ئاھۇننىڭ دەردىنى بىلگەن،
ئۆرتىگەن ئىشقى پىراق،
مەن كۆڭۈل بەرمىدىم نازغا، رەڭگازغا،
لەۋ تەمشىپ، كۆڭلىدە باشقا ئويلىغان،
يارىم بولالماس ھەرۋاق!

16

ئەزگۇ ھېس - تۇيغۇلار تامغان كۆزۈمدىن ،
كوئېنلون باغرىغا - تارىمغا باقسام ،
كۆرۈنەر دېھقان دادام ،
مۇدۇرۇپ يىقىلار ھاڭراپ ئېشىكى ،
ھاسراپ ، قاغجىراپ تاپالماي ئارام ،
توۋلار : «قايدىسەن بالام؟...»
قونغاندا ئاي ، مارقا ئالەم كېمىسى .
ياشلىرىم بۇلۇتتا ياساپ زور قاينام
ئاققانتى تارام - تارام .

17

يادىمدا قىزىتتى مۇنازىرىلەر ،
ئېچىلىپ بىر ئىشك سىرلىق ئالەمدىن .
— بارمۇ شەھەر بۇلتۇزدا؟
— ئېمىشقا قىزلارغا قېرىلىق يېتەر؟
— قۇتۇلماس ئەل نېچۈن ھازا - ماتەمدىن؟
— نېچۈن قار ياغماس تومۇزدا؟
چۆكەتتۇق خيالغا ئىزدەپ بىز جاۋاب ،
بىردەمدە ئايلىنىپ ئالەمنى ئەرگىن...
قوناتتۇق يەنە شاخقا .

18

تاماق يەپ يىغلىساق مەيدانغا توپ - توپ ،
ئەۋجگە چىققاننى چاقچاق - كۈلكىلەر ،

ياشلىق چۇقان كۆتۈرۈپ...
چىرايلىق كىيىنگەن ساۋاقداشلىرىم،
ھېلىمۇ سىلەردىن دىلىم سۇ ئىچەر،
خازان بېغىم كۆكرىپ .
ھېلىمۇ كۆرگەندە ئۇستازىم - پىرىم
يازغۇچى، ئالىمنى، شائىر، دوختۇرنى...
كېتەر دىلىم سۆيۈنۈپ .

19

ئىمتىھان چاغلىرى — جەڭ ۋاقتى ھەيھات!
ئۆزلەيتتى تۈپ ئەھەس، چېكە تومۇرۇم،
ئىزدەپ جاۋاب كۆزلىرىم .
قاتتى نەپرەتكە چەككەنلەر بەرياد،
قىياغا ئات سېلىپ، قامچامنى شىلتىپ .
تۆكۈلمىگەن يۈزلىرىم .
تەكتى يوق ھاڭلاردىن، كېرىپ مەن قانات،
قايقانلار قۇرۇلغان داۋاندىن ئۆتتۈم،
ئۆتتۈم، سىناقىن ئۆتتۈم .

20

قايسى دەپ سورىساڭ ئەڭ كۆڭۈللۈك دەم؟
نەتىجە چىققان چاغ غۇلچىم يېيىپ،
بېرىپ ئەلا ئىمتىھان .
شۇدۇر ئەڭ كۆڭۈلسىز، دەردلىك كۈنمۇ ھەم،
ئىمتىھان بېرەلمەي قالغان مۇكچىيىپ،
ئۇرۇپ ئاھ، تېشىپ يىغان .

كۆز ئېچىپ يول ئۆزرە قوياركەن قەدەم،
بۇ دۇنيا ھەركىمگە قويدۇ سوئال،
ئالار جاۋاب ھەرقاچان .

21

باقتىغىسەن ئايانماي، قىلدىڭ ئۇچۇرما،
ئۆرلەشنى، چۈشۈشنى ئۆگەتتىڭ شۇنداق
شامۇسەھەر يەم بېرىپ .
ئەي پەرۋىشى قىلغۇچۇم سەن بولدۇڭ شوتتا،
ئاي - كۈنگە قوبۇلغان بۈيۈك مەنچاناق،
قويسەن كۆككە چىقىرىپ .
سەكرىسەك دولقۇنغا، كۆيسەك يالقۇندا،
بىزگىمۇ ئاچىدۇ ئاي چولپان قۇچاق
مېھرىلىك نۇردەك چېچىلىپ .

22

ۋاھ، ئەلۋەك قۇچقىڭ — ئانام قۇچقى،
ئېتىلغان سۆيگۈمنىڭ فونتانى ئۇندا،
چېچىپ گۈلۈڭگە شەبنەم .
چىدالماي ئۈزۈلگەن باغرىم بېغىشى،
بوغۇپ ئۆلتۈرۈلگەن مەسۇم بوۋاققا
ھازا تۇتۇپ ئاشۇ دەم .
كەلگەن زىلزىلىگە بۇغدا، خانىتەغرى،
ئاھ چېكىپ، ھال ئېيىتىپ ئايغا، قۇياشقا،
يىغلاپ قەلەم تەۋرەتسەم .

پەن - بىلىم قەسرەنىڭ ئاشۇ يوپپورۇق،
 ئاق دېرىزىسىنى چېكىپ شۇرغان
 قەلىم مۇزلىغان چاغدا،
 پېشكەللىك كەلدىغۇ، قىلچە گۇناھ يوق،
 باغ ئەمەس، ماكانىم بولدى زەي ئورا،
 قالدىم ئەلەمدە - داغدا .
 يىگىرمە يىل يۈرۈپ دەشتلەر ئارا،
 سېغىندىم ئانامنى، سېنى جانجان،
 تەر تۆكۈپ گاھى تاغدا .

ئەي بۈركۈت ئۇۋىسى! بۇلبۇل ئۇۋىسى،
 ئەي شېرىن مېۋىسى تۈگىمەس گۈل باغ!
 كۆردۈم يەنە سېنى .
 چاچلىرى ئاقارغان، پۈكۈلگەن قەددى،
 سۆيۈملۈك ئۇستازىم ئىسسىتى كۈندەك
 قۇچاقلاپ قايتا مېنى .
 گويى سەن كەلتۈرۈپ بەردىڭ ئالدىمغا .
 جەسۇر ياشلىقىمنى دەشتلەردە قالغان،
 ياشاردى شائىرنىڭ جېنى .

دېرىزە، كۆزنەككە سىزغان زېمىستان -
 سۈرەتنى سىز الماس بويىقتا رەسىم،
 بولسىمۇ ماھىر - چېۋەر .

ئوتىغا، غۇنچىغا بەرگەننى باغۋەن ،
بېرەلمەس سېخىيلار ، بېرەلمەس سۇلتان ،
بېرەلمەس زەردار سودىگەر ،
بىلگىنكى ، كېرىمى ئېشىنغان پۇلى ،
ماشىنا ، راھىتى يوق ئاشۇ غەمگۇزار
ھەممىدىنمۇ مۆتىۋەر .

1996 - يىلى 1 - ئاي ، قەشقەر



دوستۇمنىڭ ئۆلۈمى

1

دوستۇم ئالدىدا يايغان قوش قانات،
گۈيا تاۋۇستەك گۈزەل مەنزىرە...
ياتار كۆز سېلىپ ئۇ تېخى ھايات،
ياتار ئورنىپ كونا جەندىگە .

ئۇنى قىينايدۇ ئاغرىق ئازابى،
زەئىپ كۆكسىگە سانجىپ نەشئىرىن .
تۇڭلۇكتىن كۆككە ئۆرلەيدۇ ئاھى،
كۆزى ئېلىشىپ چۆرگۈلەر زېمىن .

رۇسلىنىپ بىردىن ياتتى بۇ يىگىت،
چېھرى سەبدەردەك سارغىيىپ كەتتى .
«ياش ئىدىك بالام، نىتەي، ئاھ، ئىست!...»
دەپ يىغلاپ ئانا ھوشىدىن كەتتى ..

بىردىن كۆزنى ئاچتى ئۇ يىگىت،
يۈگۈرۈپ قىزىللىق يۈزىگە سەل - پەل،
«ئانا!» دېدى ئۇ ھالسىز ئۇن بىلەن،
يۈرىكى گۆپ - گۆپ ئۇرۇپ شۇ مەھەل .

«ۋاي مېنىڭ بالام تىرىك ئىكەن» دەپ،
ئانا ئۆزىگە كەلدى شۇ ھامان .
سۈردى يۈزىنى، يىغلاپ ئوغلىنىڭ
پېشانىسىغا تەر چىقىپ تۇرغان .

ئانا مەڭزىگە ئاستا قولنى
يىگىت ئۇزارتىپ سۈرتتى بېشىنى .
بىر ئاز كۆتۈرۈپ يەنە لەسسەدە ،
تەكشىگە قويدى قايغان بېشىنى .

ئانىمۇ چاچراپ تۇردى ئورنىدىن ،
نان ئېلىپ كىردى بىر داستىخاندا .
ناننى بېشىدىن ئۇرۇپ ئوغلنىڭ ،
دېدى: «ئەجەلنى قايتۇر ئىلاھ!...»

مېھرى دولقۇنلاپ دەردلىك كۆكسىدە ،
يوغان ئېچىلدى دوستۇم كۆزلىرى .
ئالدىدا پارلاپ گۈزەل مەنزىرە ،
كۆڭلىنى ئىزھار قىلىپ سۆزلىدى:

«ئۇرۇمغىن پەرياد، يىغلىما ئانا،
ئاھ، قىلالىدىم مەن ئىززىتىڭنى .
قەرز بولۇپ ئەجرىڭ قالاتتى يانا،
قىلسام ھېسابسىز ھەق خىزمىتىڭنى .

چوڭ قىلدىڭ مېنى سەن چېكىپ ئازاب ،
چۈشمەي ئۆشەنمىدىن رودۇياي تاغار .
سېنى كۈلپەتتىن قۇتۇلدۇراي دەپ،
بولغانىدىم مەن بىلىمگە خۇشتار .

لېكىن، ئانىجان قۇتراپ چايانلار،
بىلىم ئەھلىنى باستى پالاكەت .
داۋانلار ئاشقان ئىككى يۇتۇمغا،
چۈشتى توشۇقلار، تارتىم رىيازەت .

ئانا، ئۈمىدىم ئۈزۈلگىنى يوق،
سائادەت قۇشى قونار بېشىڭغا .
مۇپتىلا قىلدى تېنىمنى زىندان،
ئاھ، بۇ كېسەلگە — زامىن جېنىمغا .

ئانا، ياشاشنى ئىستەيمەن شۇنچە،
قانداقمۇ ئوغلۇڭ ئايرىلسۇن مەندىن .
ئانا، جان ئانا!
رازى بول مەندىن .»

پەسلەپ ئاۋازى، ياشلىرى سرغىپ،
ئانا بويىغا سالدى ئۇ گىرە:
«ياق، مەن ساقىيىپ قالمەن ئانا،
خۇشال ئولتۇرغىن زادى غەم يېمە...»

ئۆتەر مەنۇتلار، سائەتلەر ئاستا،
ئۆتەر كۈندۈز - تۈن بەكمۇ ئۈزىراپ .
دوستۇم ياتىدۇ ئانا چېھرىگە
تەلمۈرۈپ قاراپ، ئوڭدا سوزۇلۇپ .

يادىدىن كەچكەن ئىشلار كۆزىگە
كۆرۈنۈپ، ياشاش ئىشقى كۈچيەر .
ئەنە ئۇستازى سۆزلەر مۇنبەردە،
دوستۇم مۇشۇ ئان زوقلىنىپ ئىشتەر .

ئەنە دوستلىرى، ساۋاقداشلىرى،
تەكرارلايدۇ دەرس گۈلزار ئىچىدە .
سۆزلەۋاتقانداك ھېس قىلىپ ياتار،
ئۆزىنى گويا ئۇلار ئىچىدە .

ئەنە ھەبۋەتلىك خانىتەڭرى تېغى،
ئۇ ئېنىق كۆرەر قارلىق چوققىنى .
ئەنە داۋالغۇپ كۆك بۇغدا كۆلى،
تۇرار قىرغاقتا چىللاپ سۆيگىنى .

ئەنە ئولتۇرار دەريا بويىدا،
تىڭشاپ ئېقىننىڭ شاۋقۇنلىرىنى .
يازار ئۇ داستان، شېئىر مۇشۇ دەم،
باسالماي يۈرەك يالقۇنلىرىنى .

ئۆتىدۇ ئۇنىڭ كۆزى ئالدىدىن،
يېشىل دالالار — مول ھوسۇل كانى .
ئويۇن — تاماشا، سەيلە قىزىغان،
ئانا ۋەتەننىڭ باغۇبوستانى...

چۆچۈپ، ئۇ جۆيلۈپ چاقىرار شۇندا،
دوستلار ئېتىنى، ئۇستاز ناھىنى...
ئورنىدىن ئىمتىتەك قويۇپ چاقىرار،
قاراپ ئىشىككە سۆيگەن يارىنى .

«بالام، جان بالام، بىئارام بولما!»
دەيدۇ ئەسلىكتە ئۇنى ياتقۇزۇپ .
ئوغلۇم ساقىيىپ قالارمىكىن دەپ،
سەدىقە قىلار ئانا ئاھ ئۇرۇپ...

2

سىل ئىدى دوستۇم رەڭگى زەپىران،
تارتتى بۇ كېسەل دەردىنى ئون يىل .
دورا — دەرەمەكلەر بولمىدى شىپا،
ئىستەر ياشاشنى ئۇ بەجاندىل .

بىر كۆزلۈك مەخلۇق قارا قولىنى
سوزۇپ ئۇنىڭغا سالىدۇ چاڭگال .
قاچۇرۇپ بىمار دوستۇم ئۆزىنى ،
تاشلىنىپ يانغا ئىگرايدۇ شۇ ھال .

ياكى بىر دىۋە چۈشۈپ تۇڭلۇكتىن ،
كەلسە گۈرزىنى تەڭلەپ ئۇنىڭغا ؛
تۇرۇپ كېتىدۇ تولغىنىپ بىردىن ،
تاقابىل تۇرۇش ئۈچۈن شۇنىڭغا .

پەيدا بولۇپ بىر جادۇگەر موماي ،
خەۋەر بەرگەندە «شېرىن ئۆلدى» دەپ ؛
دوستۇم ئۆزىنى شۇ چاغ تۇتالماي ،
پەرياد چېكىدۇ «ئاھ!...» دەپ ئۈندەرەپ .

گاھى مەي سۇنۇپ ھۆر - غىلمانلار ،
يېتىپ كېتىدۇ كۆز يۇمۇپ مەستخۇش .
ئاۋۋال قىزىپ ، سارغىيىپ ئاندىن ،
ئاتىرىپ چېھرى بولىدۇ بەھوش .

خىلمۇخىل تۈستە كۆزۈنۈپ ئۆلۈم ،
ئۇنى بىئارام قىلاتتى شۇنداق .
ئەجەل ئاتلىق شۇم ياۋۇز ياۋ بىلەن ،
جەڭ قىلىپ دائىم ياتاتتى شۇنداق .

ھالسىراپ قالغانىدى ۋۇجۇدى ،
كۆز نۇرى ئۆچۈپ سوغۇق چېھرىدە .
ياشاش ئۈمىدى ، ئەركى ، غۇرۇرى ،
قالغاننى پەقەت ئۇنىڭ مېھرىدە .

* *

تۇغۇلۇپ ئۆلمەس كىشى بارمىكىن؟
ئويلا! سەن سېلىپ دۇنياغا نەزەر .
پەيغەمبەر ، ۋەلى ، پادىشاھ ، ئالىم ،
ياشاۋەرمەيدۇ ئاخىر جان بېرەر .

«بۇ ياش ، بۇ قېرى ، بۇ پاك ، گۈزەل» دەپ ،
ئايرىماس ئۆلۈم ، باقىماس ھالىغا .
گادايمۇ ، بايمۇ تاپشۇرار جاننى ،
ئۇلار باراۋەر ئۆلۈم ئالدىدا!

ئېھتىمال شۇ دەم قانچە شاھ - ۋەزىر ،
يۈزلەپ مەنەسەپدار ، مىڭلىغان پۇقرا!
دوستۇمدەك ئاغرىپ ياتقاندۇ ئىگراب ،
ئامالسىز ، ھالسىز تەلمۈرۈپ ئوڭدا .

ئېھتىمال بىرى قىلىدۇ پۇشمان ،
ئەلگە نەپ بەرمەي ئۆتكەنلىكىگە .
بىرى جان تىكىپ بولۇپ ھۆكۈمران ،
ۋەھشىيانە قان تۆككەنلىكىگە .

ئېھتىمال بىرى تۆۋەنگە باقماي ،
دائم ئېگىزگە قاراپ يامشىپ ،
يىقىلغىنىدا ياتقاندۇ بىر كۈن ،
جاھان تالىشىپ ، جانمۇ تالىشىپ!

ئېھتىمال بىرى قېلىپ غەپلەتتە ،
پەخىرلەنگەندۇ ئورۇن ، نامىدىن ؛
كۈتمىگەن چاغدا دۇچ كېلىپ دەردكە ،
بىمار بولغاندۇ كېتىپ ھالىدىن؟

ئېھتىمال بىرى ئۆزىدىن باشقا،
كەشىنى ئادەم سانىماي ياشاپ؛
خورلىنىپ ئىتتەك ھالغا قالغاندا،
يۇشمان يېگەندۇ قولنى قاساپ؟

ئېھتىمال بىرى چېقىپ چاينىدەك،
ئاغرىتىپ سەيداش، يۇرتداش كۆڭلىنى؛
ياتقاندۇ رەڭگى بولۇپ ساماندىك،
قاقشاپ ئاغرىقتىن، چىقماي شۇم جېنى .

ئېھتىمال بىرى ياخشىنى قەستلەپ،
ئەلدىن بوشۇرۇن قىلىپ خۇنخورلۇق؛
ياتقاندۇ ئەھل تىنىقى پەسلەپ،
قىساس قولىدا گېلى بوغۇقلۇق .

ئېھتىمال بىرى يېقىن دوستىنى،
كۆرەلمەي ھەسەت قىلىپ كەينىدىن؛
ئىچىگە زەرداب تولغاندۇ راسا،
تەن بەرمەي ھامان، يانماي پەيلىدىن .

بىرى سۈت بەرگەن ئانا زارىغا،
باقماي، ھالدىن ئالماي خەۋەر ھەم؛
بىرى نارىزا ئاتا ئاھىغا،
يەتمەي يىقىلىپ ياتقاندۇ شۇ دەم...

باركى، ھەممىدىن يامان بىر كېسەل،
تېپىلماي كەلدى ئۇنىڭغا دورا .
قەست قىلىپ تىنھاس ئۇ كېچە - كۈندۈز،
بىراۋغا كولاپ خەندەك ۋە ئورا .

باركى بىر كېسەل خۇددى ئۇ ئاپەت،
ئەل بىزار بولغان نامى كۆيدۈرگە .
بۇنداق كېسەلەن نەپەنكە دۇچار،
ئۆلدىمۇ كەلمەي تىلىمۇ سۆزگە .

باردۇر دوستۇمدەك كېسەل ئالەمدە،
ئۆلۈمنى پىسەنت قىلمىغان ھوشيار .
ھاياتنى سۆيگەن بۇنداق ئادەمگە،
يەرۇكۆك دائىم ئەمەسمۇ خۇشتار؟

ئۆز تېنى بىلەن ۋەتەندىشىنى،
ياۋنىڭ ئوقىدىن ساقلىغان باتۇر؛
يەردە قويماي خەلق ئىشەنچىسىنى،
قورقماي ئۆلۈمدىن ئاقلغان باتۇر؛

تالاي ئىنسانلار ياشىغان، ئۆتكەن،
بىر - بىرىگە بولۇپ يار - يۆلەك .
باسار ئەۋلادلار ئەجداد ئىزىنى...
باقساڭ جاھاننىڭ قوينى بىر كۆرەك .

دۇنيادا كېسەل بولۇپ ياتقانلار،
ھېسابسىز ئەمەس، بەك ئازمۇ ئەمەس .
ئۆز تېنىدىكى قاننى ساتقانلار،
چارىسىز قىلار ياشاشقا ھەۋەس...

* * *

دوستۇم ئالدىدا گۈزەل مەنزىرە،
ئىنتىلىپ ئاغما كۆز سېلىپ ياتار .
سايرايدۇ بۇلبۇل گۈلنىڭ بەرگىدە،
قاي تامان باقسا شۇ ياندا باھار .

قارلىق چوققىدىن دۇر چېچىپ چۈشەر ،
ھەيۋەتلىك ئېقىن بولۇپ شاقىرام ،
پايانسىز دالا زەرگە پۇرگىنەر...
دوستۇم تەلمۈرۈپ بولۇر بىئارام .

3

دوستۇم ياشاشنى ئىستەيدۇ ھامان ،
ئانا يۇرتىدىن ئۈزەلمەي مېھىر .
تىكىلىپ كۆزى سولغۇن دالاغا ،
ھېسقا چۆمۈلۈپ قىلاتتى پىكىر :

«تۇغۇلغان چاغدا شاھمۇ ، گادايمۇ ،
يالىتچاق چۈشەر يەرگە - تۇپراققا .
نۇر سېپەر پەرقىسىز قۇياشمۇ ، ئايىمۇ ،
دۇنياغا كەلگەن سانسىز بوۋاققا .

بىرى چوڭ بولۇر ئەتىۋار ئەزىز ،
بىرى جاپادا خارلىنىپ ئۆسەر .
'ئەلگە نەپ' بېرىش تارازا - ئۆلچەم ،
ياخشى - يامىنى ئاندىن بىلىنەر :

شاھ ئەمەس ئاتام ياكى كاتتا باي ،
مەلىكە ئەمەس غەمگۈزار ئانام .
يەر ، سۇ ، مۈلۈككە بولغاچ مەن گاداي ،
يەتمەس ئالتۇنغا قولى ئۇزارتسام .

سالامىدىمەن چۆلدە بىر ئۆتەڭ ،
يولۇچى چۈشۈپ ھاردۇق ئالغۇدەك .
سالامىدىمەن دەرياغا كۆۋرۈك ،
گەنلىك ئاغزىدا نامم قالغۇدەك .

يا قىلالىمىدىم يۇرتۇمدا بەرپا ،
بىر بىلىم يۇرتى — دىلدار نىجاتكار .
يا قۇراللىمىدىم بىر باسىمخانا ،
مەھنۇن بولغۇدەك خۇششار ئىجادكار .

ئارزۇيۇمىدىكىدەك بىر ئىش قىلالماي ،
ئەلنىڭ غەمىنى بېدىم ، كۈيلىدىم .
ئەل غەمى بىلەن كارى يوق مەككار ،
تاش يۈرەكلەرنى قارغاپ سۆزلىدىم .

بۇنىڭدىن بۆلەك يوقتۇر گۇناھىم ،
ناھەقتىن تۆھمەت چاپلىدى مەلئۇن .
ھەقىقى ھەق دېيىش مېنىڭ شوئارىم ،
دېدىم مەن شۇڭا قۇزغۇنى قۇزغۇن .

چاياننى چايان دېدىم ، چېقىشتىن ،
قورقۇپ ياچۇدەك دېمىدىم ھېلى .
چىغاننى مەن گۈل دېمىدىم ، لېكىن ،
سانجىلدى قولغا گۈلنىڭ تىكىنى!

بۆرنى - بۆرە ، تۈلكىنى - تۈلكە ،
دېدىم قويلارغا مەن بېرىپ شەپە .
قىلماي خۇشامەت ، زالىم ياۋۇزغا ،
ياشىدىم ھالال چۆمۈلۈپ تەرگە .

كۆرسەتمەيدۇ بۇ نادانلىقىمنى ،
بىلگەنلىكىمدىن بېرىدۇ دېرەك ،
شۇڭا سوقىدۇ يۇرت ، ۋەتەن ئۇچۇن ،
تىنھاي گۈبۈلدەپ تېنىمىدىكى يۈرەك!

چىلىۋرە بىردىن چىشلىدى قاساپ،
زەخم يەپ قاتتىق بولدۇم مەن كېسەل .
ئۆكۈنۈش يوقتۇر قىلغان ئىشىمدىن،
ئېيتقان سۆزۈمدىن رازىمەن تۈگەل .

گۈزەل ۋەتەننىڭ ساپ ھاۋاسىدىن،
دەم ئالغىنىمغا لايىق ياشىدىم .
غەيرىي مەقسەتتە تىكىلگەن كۆزگە،
غەم - ئەندىشىسىز كۈلۈپ قارىدىم .

گۈلنىڭ تىكىنى، ئاينىڭ دېغى بار...
راستىنى سۆزلەشتىن قورقۇش جىنايەت .
خۇشامەتچىلەر ئاقى «قارا» دەپ،
بولۇپ كۆيدۈرگە قىلار خىيانەت .

بەردى يىللار بۇ ئاچچىق ساۋاقنى،
تەخسكەشلەرنىڭ خىسلىتى قۇللۇق .
كىشى قولىدا تۇرغان تاۋاقنى،
چىقىپ توختىماي قىلىدۇ شۇملۇق .

نېسىپ بولمىدى قاتنىشىش جەڭگە،
مەيلىدى ئۆلسەم باتۇر ئاتىلىپ .
قوشالەيدىم مەن ئېلىمگە تۆھپە،
ئىجادكار دانا، ئالىم سانىلىپ .

تېخى ھەۋەسكار ئوقۇغۇچىمەن...
كېلىپ دۇنياغا نە لەززەت كۆردۈم؟
قەھرىمان، مەردلەر بېشىدىن ئۆتكەن،
كەچۈرمىشلەردىن خالىي بۇ ئۆمرۈم .

قېلىمغاچ ئەلگە شۇملۇق، يامانلىق،
ۋەجدان ئازابى تارتماي ئۆلمەن .
خەلق غېمىنى يەپ ئاشقان داۋاندىن،
ئەۋلاد قەلبىدە ئۆمۈر سۈرىمەن...»

دوستۇم كۆڭلىدىن كېچىپ شۇ ئويلار،
ئېغىر تىنىدۇ كۆكسى دولقۇنلاپ .
ياندۇرۇپ ئوتتەك ئۇنى قىزىتما،
گويۇ ۋۇجۇدى كۆيەر يالقۇنلاپ .

ۋەھىمە سالار دوستۇمغا ئۆلۈم...
دوستۇم جەڭ قىلار شۇم ئەجەل بىلەن .
ئويچان بېشىغا، ئوتلۇق كۆكسىگە،
سانجىلار ئاغرىق بولۇپ مىخ، تىكەن...

4

تاڭ ئاتتى، يەنە چىللىدى خوراز،
كۆز ئاچتى دوستۇم «سۇ!» دەپ ئىنجىقلاپ .
ئانا ئىچۈردى پىيالىدە سۇ،
دوستۇم «ئۇھ!» دېدى ئۈچ قېتىم ئوتلاپ .

دوستۇم دېگەندە: «تۈزۈلۈپ قالدىم...
كۆك چۈچۈرىسى ئېتىپ بەرگىنە...»
«ماقۇل جان بالام» دېدى ئانىسى،
ئۈمىد چىرىغى يېنىپ قەلبىدە .

بىراق كۆز سېلىپ دېرىزىدىن ئۇ،
قاقتال دەرەخنى كۆرۈپ توختىدى .
«نەدە كۆك بولسۇن كەچ كۆز پەيتىدە...»
قاراپ مۇڭلىنىپ ئانا ئويلىدى .

«يۆلگىن ئانا ئالدىغا چىقاي،
دوستلرىم كەلدى!
دوستلرىم كەلدى!»
دوستۇم تاينىپ ئىككى قولغا،
سەل كۆتۈرۈپ ھوشىدىن كەتتى .

* * *

ھەم چېچەن ئەمچى ، ھەم غەمخور ئانا ،
ھەم مەسلەھەتچى ، تىنھاس خىزمەتكار .
بولۇپ ئوغلغا دائىم باشپاناھ ،
كەتمەي بېشىدىن بۇ ئايال باقار .

دوختۇرخانىغا ، دوختۇر ئالدىغا ،
نېچۈن كېسەلنى ئۇ ئېلىپ بارماس؟
(كۆرۈنۈشكە يېنىدا پۇلى بولمىسا ،
بېرىشقا ھېچ جۈرئىتى بولماس...)

بىچارە ئانا شۇ سەۋەب بىلەن ،
قىلار خۇداغا يىغلاپ ئىلتىجا .
ئاغرىپ بىمەھەل ، بىئەجەل كەتكەن ،
قەدىردان ئېرى چۈشۈپ يادىغا .

شۇ ئان بۇرىكى بولۇپ لەختە قان ،
ئوغلى كۆكسىگە قويدى بېشىنى .
«سەن مېنى يالغۇز قويۇپ كەتمىگىن...»
دەپ نادامەتتە تۆكتى يېشىنى .

ئانا تىنىقى ياكى يېشىمۇ ،
ئۇنى دەرمانغا كىرگۈزگەن شۇ تاپ؟

دوستۇم ھوشغا كەلدى ۋە يانا ،
كۈلۈمسىردى تەلھۇرۇپ قاراپ .

بىر ئانىسىدىن باشقا يېنىدا ،
قېرىندىشى يوق ، جان كۆپەرى يوق ؛
دوستۇم ياشاشقا ئىنتىلىپ ھامان ،
ياتار تىكىلگەن كۆزلىرى ئوچۇق .

كۆرۈنەر ئاشۇ گۈزەل مەنزىرە ...
ئانىسى ئەجەب كۈلەر ئالدىدا .
تۇلپارغا مىنگەن يارى ئاسماندىن ،
گۈل سۇنۇپ ئوچۇپ چۈشتى ئالدىغا .

دوستۇمنىڭ تويى بولامدۇ شۇ تاپ ؟
كىرەمەكتە بىر - بىر دوستلار گىشىكتىن .
ھويلىغا ، ئۆيگە تولدى كىشىلەر ،
كۈتەر مېھماننى ئاتىسى تەمكىن ...

دوستۇم ئورنىدىن تۇراي ، دەر ئەھمما ،
كۆتۈرەلەيدۇ ئېغىر جىسمىنى .
كىمىندۇر كۈنەر ، كىمىندۇر ئىزدەر ،
چاقىرمايدۇ ئاتاى ئىسمىنى .

دوستۇم ئاغزىنى تەمشىپ ، ئۆمەللەپ ،
گەپ قىلاي دېسە چىقمايدۇ ئۇنى .
چاڭگال سالدۇمۇ رەھىمسىز ئۆلۈم ،
بوغۇلدى بىردىن ئۇنىڭ ھەلقۇمى .

ئانا ئۆزىنى ئاتتى ئوغلغا ،
بېشانسىغا ياقىتى لېۋىنى .

تېكىلىپ قالدى دوستۇم تورۇسقا،
چىشى كىرىشىپ تېز لەپ تىنىقى .

كۆكسى دولقۇنلاپ ئەزىم دەريادەك،
لېۋى كۆكۈرۈپ، ئاقاردى يۈزى .
چىشلىرى ئاجراپ، ئاغزى ئېچىلىپ،
توختىدى ئاخىر ئوئلۇق يۈرىكى .

ئاسماندىن نامسىز بىر يۇلتۇز ئاقتى،
شاختىن ئۈزۈلۈپ چۈشتى بىر ئالما .
مۇشۇ ئان يامغۇر تاراسلاپ ياغدى،
ئانا ئاھ ئۇرۇپ دېدى: «ۋاي ئاللا!

ئەمدى تاغ كەبى يار - يۆلەك بولۇپ،
ئەزىلەر مېنى كىممۇ ئانام، دەپ؟
ئەمدى ئۈمىدىن بۇ كۆڭلۈم يورۇپ،
مەن سۆيۈنمەن كىمنى بالام، دەپ؟

ئىست جان بالام، مادارىم بالام،
قۇتقۇز المىدىم ئۆلۈمدىن سېنى .
ئارماندا - داغدا، قۇيۇپ كەتتىڭ سەن،
پىراق ئوتىدا ياندۇرۇپ مېنى...»

ئۆي ئىچى توشتى زارغا - ھەسرەتكە،
يىغلىدى ئاسمان تۇتۇپ قارىلىق .
كەتتى ئەبەدىي دوستۇم لەھەتكە،
داۋا تاپالماي تارتىپ خاپىلىق .

مۇدەھش شۇ ئۆلۈم مۇزلىتىپ تەننى،
قورقساڭمۇ كېلەر، قورقساڭمۇ ھەم .

ئەل غېمىنى يەپ ياشا ئەجر قىل،
يېمەي ئارتۇقچە ئۆلۈشتىن سەن غەم .

* * *

مەن ئوغۇل بولدۇم ئەزىز ئانىغا،
چېنىمدەك ئاسراپ ئىززەت قىلىمەن .
ئانىنىڭ كۆزى دائىم بالىدا،
بەل باغلاپ ھارماي خىزمەت قىلىمەن .

دوستۇم، تىنچ ياتقىن، ئىزىڭنى باسىم،
يېتىپ مەن بۇگۈن يارىنىڭ ۋەسلىگە .
ماڭا يۈز ئاچتى،

ئۆلۈم ئالدىدا
ساڭا كۆرۈنگەن گۈزەل مەنزىرە .

سۆيۈنۈپ كۆڭلى بۇ ھۆر زاماندىن،
سېنى سېغىنىپ ئەسلەيدۇ ئانام .
دەيدۇ گۈلدەستە قويۇپ قەبرەڭگە:
«كاشكى مۇشۇ دەم بولساڭمۇ بالام...»

1969 - 1980 - يىللار



ئالتۇن ئاچقۇچ

«مەرد سۆزىدىن قايتماس، يولۋاس ئىزىدىن»

— ئۇيغۇر خەلق ماقالى

مۇقەددىمە

ئۆتتى ئاھ... تىنىمسىز بەگباش ياشلىقىم،
ئۆتتى ئەل قەدرىگە يەتمەي پەرىشان .
بالىلىق چېغىغا قايتىپ باشلىدىم،
باشلىدىم يېرىشنى... سالام كىتابخان!

«ياشلىقتا ئاڭلىغان كۆڭۈلدىن چىقماس»،
دەپتىكەن كۈنلەر، بۇ گەپ راست ئىكەن .
ئۇ چاغلار كۆپ ئىشتىكەن ھەۋەس قىلىپ راست
بۇ چۆچەك قەدرىگە ئۆزۈم يەتمىگەن .

بۇ ئاخشام ئوي - ئويلاپ چۈشۈپ يادىمغا،
ۋۇجۇدۇم ئوت كەبى كەتتى يالقۇنچاپ .
كويىكى شۇ مومام كېلىپ ئالدىمغا،
سۆزلىدى چۆچەكنى، يازدىم مۇشۇ تاپ .

زۈلمەتلىك ئۆتمۈشكە ئېچىنىپ ياشلار،
بۇ نۇرلۇق دەۋراننىڭ قەدرىگە يەتكەي .
پەن، ئىلىم، ھۈنەرگە بېرىلىپ ياشلار،
ۋەتەن، خەلق ئالدىدا خىزمەت كۆرسەتكەي .

ئۆزۈم مۇ شۇبھىسىز بولۇپ شۇ كويدا،
باشلىدىم ئاڭلاڭلار كېلىپ شۇ ئويغا .

1

بىر ئەلۋەك دىياردا ئۆتكەن زاماندا،
بار ئىكەن بىر سۇلتان قانخور ۋە زالىم .
خەلق ئۇنىڭ دەستىدە نالە - پىغاندا،
يەيدىكەن ئاش - ناننىڭ ئورنىغا ۋايىم .

گۆھەردىن كۆز قويغان ئالتۇن تاجىنى،
كېيىپ ئۇ چىققاندا مەرەپ تەختىگە؛
ئاڭلىماي غەمگۈزار ئەلنىڭ دادىنى،
قانائەت قىلماستىن تېخى بەختىگە؛

قان تولغان كۆزىگە كۆلەڭگە سالغان،
قايىقى ئېچىلماس ئىكەن تۇرۇلۇپ .
ئۆلۈمنىڭ قايغۇسى بىلەن پەرىشان،
ئولتۇرار ئىكەنۇ بەلغەم تۈكۈرۈپ .

بىر كۈنى سورايتۇ قەھرى بىلەن شاھ:
«ئۆلەسلىك مۇمكىنمۇ؟ بېرىڭلار جاۋاب!»
جىمجىتلىق ئىچىگە چۆكۈپتۇ ئوردا،
شۇك بولۇپ ۋەزىرلەر يەر تۆۋەن قاراپ .

چۈشۈپتۇ تەختىدىن شاھ بوپ دەرغەزەپ،
شارت قىلىپ قولغا قىلچىنى ئاپتۇ:
«تۈز كورلار نېمىشقا قىلىشمايسەن گەپ؟»
توۋلاپ بىر ھاكىمنىڭ بېشىنى ئاپتۇ .

قۇرئەنداز يېقىلىپ شۇئان پۇتغا:
«ساڭا ئەي سۇلتانم، مەن جاۋاب بېرەي»
دەپتۇ شاھ قەھرىنى بېسىپ كويدا،
«جان كېرەك بولسا، ئال، ئۇندىن مەن كېچەي.»

«ھەم! ئېيتقىن» دەپتۇ شاھ ئالىيپ قاراپ،
سۆزلەپتۇ ئورنىدىن ئۇرۇپ قۇرئەنداز .
«ئۆلۈمدىن قورقۇشنىڭ ئۆزى بىر ئازاپ،
قورقمىغان ياشايدۇ قىشنى قىلىپ ياز .

ئۆلمەيدۇ قىلغانلار ئۈچ شەرتنى ئادا،
بىرىنچى ۋەتەنگە پىدا قىلسا جان،
ئىككىنچى، قالدۇرسا تۆھپە ھايئاتقا .
ئۈچىنچى، ياخشىلىق قىلسا بىگۇمان؛

بۇ يولدا ئۆلسەڭمۇ، ئۆچمەيدۇ نامىڭ،
ياخشى نام قالدۇرۇش ئۆلمىگەنگە تەڭ .
سۇلتانم، شۇ بولسۇن سېنىڭ قارارىڭ،
ئادالەت بېقىدا گۈللىسۇن تۆھپەڭ .»

شاھ چېچىپ شالنى دەپتۇ: «بەس! توختا!»
مەن ئۆلمەي ياشاشقا چارە تاپمەن .
يوق سۆزنى قىلىپ سەن تەڭلىمە نۇختا،
ئۆلمەسلىك ئۈچۈن خۇش دورا تاپمەن .»

تاشلاپ قۇرئەندازنى چاھ^① قا كىشەنلەپ،
ئېلىپتۇ مۈلكىنى قويماي خەزىنىگە .

① چاھ — زىندان .

شوراپ ئەل قېنىنى سەمىپ ھە دەپ،
كېرىشپ كېتىپتۇ ئىشرەت - بەزمىگە .

بۇ سۇلتان دەستىدىن بولۇپ يۇرت خاراب،
«مەرەز شاھ» ئاتاپتۇ خەلق ئۇنى قارغاپ .

بۇرۇنمۇ ئەمەس، ھېچ كېيىنمۇ ئەمەس،
دەل شۇ چاغ بۇ ئەلگە كەپتۇ بىر ئاپەت .
ھاياۋانمۇ ئەمەس ئۇ، يا جىنمۇ ئەمەس،
بىر دىۋە ئىكەن ئۇ، ئېتى جاھالەت .

ئېگىز تاغ ئۈستىنى قىلىپ ئۇ ماكان،
يېتىپتۇ چات كېرىپ ئىس - تۈتەك يۇرقۇپ .
مەرەز شاھ تەزىمگە بېرىپ شۇ زامان،
يەرگە باش قويۇپتۇ لاغىلداپ قورقۇپ .

«سەن ماڭا چىقىلماي ھۆكۈم سۈرۈۋەر،
پاناھلىق مەن ئۆزۈم...» دەپتۇ ئۇ دىۋە .

مەرەز شاھ ئاجىز خەلق، ۋەيران ۋەتەنگە،
نەزەرمۇ سالماستىن كەپتۇ ئوردىغا .
«سۇلتانلىق ماڭا خاس، شاھلىق ماڭا تەن»
دەپتۇ ئۇ گىدىيىپ باقمىي قۇربىغا .

خىيالغا چۆمۈپتۇ: «دۇنيادا كاشكى،
مەن قالسام، ئۆلسە خوپ ھەممىلا ئادەم...»
قويماي ئۆز ھالىغا قېرىنى، ياشنى،
يىغدۇرۇپ ئۇ جاكار قىپتۇ: «بۇ ئالەم

مەن بىلەن ئالەمدۇر، مەنسىز ئۇ بولماس،
شەرىپتى ماڭا تەن ئابھاياننىڭ .
ئۇنى كىم كەلتۈرسە قىزىم ئاڭغا خاس،
بۇي ئالار گۈلدىن شېرىن مۇراتنىڭ...»

سۆزىنى تۈگىتىپ ئاندىن مەرەز شاھ،
قىزىنى راۋاقتا كۆرگەزمە قىپتۇ .
دەردمەن خەلق بىر قاراپ قويماپتۇ ھەتتا،
خانزادە، بەگزادە ھوشىدىن كېتىپتۇ .

قۇندۇردەك چاچلىرى باشقا سالما،
قىز ئويچان تۇرار كەن ئايدەك مۇڭلىنىپ .
ھىلەلە روملى غۇر - غۇر شامالدا،
يەلپۈنەر كەن ئاھ، چاقناپ نۇرلىنىپ .

تارقاپتۇ خالايق قايغۇسى ئارتىپ،
بەھوشلار ھوشىغا كەپتۇ، «ئۇھ!» دەپتۇ .
ھەربىرى ھەر جايدىن ئوزۇقنى ئارتىپ،
ئانلىنىپ چىقىپتۇ، ئاتنى «چۇھ!» دەپتۇ .

ئۇلار يەر يۈزىدىن ئابھاياتنى،
تاپامدۇ - تاپامدۇ، كېيىن بىلەرمىز .
مەن باشلاي چۆچەكتىن ئىككىنچى بابنى،
قاي كۈندە قۇرئەنداز؟
نېمە بولدى قىز؟

2

ناش ئەمەس ئۇرۇلغان يالاڭ پۇتىغا،
سۆڭىكى گادەھنىڭ تىرىك كۆمۈلگەن .

گۈل ئەمەس پۇرىغان ئۇنىڭ پۇرىغا،
جەسەتنىڭ ھىدى ئۇ چىرىپ تۈكۈلگەن .

گۆر كەبى قاراڭغۇ ئاشۇ زىنداندا،
ياتار كەن قۇرئەنداز، رەڭگى زەپىران .
ۋەتەن - خەلق غەپىدە چۆمۈپ پىغانغا،
ئىيتقان ھەق سۆزىگە قىلماپتۇ پۇشمان .

شاد ئىكەن ئۆزىنىڭ جاۋابى بىلەن،
دوستلىرى ئۆلۈمدىن قالغاچ قۇتۇلۇپ؛
ئوردىدا ۋىجدانىڭ ئازابى بىلەن،
سىقىلغان يۈرىكى بۇندا جۇش ئۇرۇپ .

ئېلىنى جاھالەت باسقانلىقىنى،
ئېدىتلىق كۆڭلىدە سېزەر ئىكەن ئۇ .
تىلەپ ئەل - يۇرتىنىڭ ئامانلىقىنى،
قايغۇ - غەم شارابى ئىچەر ئىكەن ئۇ .

ئاھ چەكسە يادىغا چۈشۈپ رەبىقى،
ئۇيۇقنىڭ ئېتىكى يىرتىلار ئىكەن .
كېلىپ كۆز ئالدىغا ئوغلى، ئەزىزى،
ئۆمىدىنىڭ نۇرلىرى چېچىلار ئىكەن .
تەسەۋۋۇر قىلغاندا غالىب خەلقىنى،
سائادەت ئىشىكى ئېچىلار ئىكەن...

ۋە لېكىن مەرەز شاھ «سۆزۈڭدىن يان!» دەپ،
ئۇسسۇزلۇق، نان بەرمەي قىناپتۇ خورلاپ .
بۇ دانا «ئەل ئۈچۈن جېنىم قۇربان» دەپ،
يانماپتۇ سۆزىدىن تارتىسمۇ ئازاب .

كېتىپتۇ ھالدىن ئۆتۈپ يەتتە كۈن،
بىر بۇردا نان يېمەي - ئىچمەي تامچە سۇ .
ئەجەبا ئېلىنىپ ئۇششۇمتۇت بۇگۈن،
مۇدەھشى چاھ ئاغزىدىن ئېقىر تاش ياپقۇ .

چۈشۈپتۇ ئالدىغا گۆپ ئېتىپ كوزا،
ئۇنىڭغا باغلانغانىكەن بىر تۇگۈن .
چىقىپتۇ ، نان ، تاام ، ئېچىپ قارسا،
(كۆيۈنسەڭ كىشىگە سەن شۇنداق كۆيۈن .)

بۇ سىرلىق كېچىدىن باشلاپ ھەر كۈنى،
چۈشەرگەن شۇ مەھەل تۈرلۈك غىزا، چاي .
كىمدۇر بۇ جان كۆيەر — يوقلىغان ئۇنى،
سۇلتانىڭ قەھرىدىن قورقماي، ئۇنتۇماي؟

شۇ مەرەز شاھنىڭ خان قىزى ئىكەن ئۇ،
بىز بايا راۋاقتا كۆرگەن چىرايلىق .
ئوقۇتقان ئۇستازنىڭ غېمىنى يېگەن...
(دۇنيادا بىلىمگە يەتمەس ھېچ بايلىق .)

نومۇسىز، تاش يۈرەك ئاتنى دېمەي،
قىپتۇ قۇرئەندازغا ياخشىلىق شۇنداق .
گۇندىپاي كېچەلمەي بېرىلگەن زەردىن،
مەيلىگە قويۇپتۇ ئۇ قىزنى... بىراق .

ئول ياۋۇز، دۆت، تەرسا دىۋە جاھالەت،
بۇ نادىر رەنانى ئېلىپ قېچىپتۇ .
كۆرۈنۈپ كۆزىگە ئۆلۈم شۇ سائەت،
مەرەز شاھ چارسىز ھەسرەت چىكىپتۇ .

يەنە ئاچ قالسىمۇ چاھتا دانىشمەن،
نەجائىلىق تېگىدىن ئۈز مەپتۇ ئۈمىد .
ھامانەم قىلماي ئۇ ئۆلۈمنى پىسەنت،
تەلەر كەن خارۋازار خەلققە بەخت .

تاماقسىز ئاجىزلاپ كېتىپتۇ تېنى،
باقار كەن تەلۈرۈپ چاھنىڭ ئاغزىغا .
بۇ دەھشەت ئاجلىقنىڭ ئونىنچى كۈنى،
چۈشۈپتۇ ساڭگىلاپ ئارقان ئالدىغا .

ئۇ تۇيۇپ، مەڭ تەستە باغلاپ بېلىنى،
ئېسىلىپ تۇرغاندا تارتىپتۇ بىر كىم .
چىقىپ چاھ ئۈستىگە كۆرۈپ ئوغلىنى،
ئارانلا سۆزلەپتۇ:

«بالام، ئەزىزىم:

تىنچ - ئامان تۇردىمۇ ئاناڭ؟» دەپ سوراپ،
ھوشىدىن كېتىپتۇ؛

ئوغلى شۇ مەھەل

پىداكار دوستلىرى بىلەن ئاۋايلاپ،
ئۆيىگە ئېلىپ كەپتۇ، يەنكۈچە ئەجەل .

قايتۇ چاھ بېشىدا قورقۇپ، قان بۇتۇپ،
گۈندىپاي، جاللاتلار باغلاپ قويۇلغان .
ئانا ئىشىك تۈۋىدە كۈتۈۋېلىپتۇ،
باغرىغا بېسىپتۇ ياش تۆكۈپ شۇ ئان .

ئاغزىغا سوغ سۇنى تېمىتىقانىكەن،
پاللىدە كۆز ئېچىپ دەپتۇ ئۇ دانا:

«ئەلۋىدا، مەھبۇبەم، قال ئامان - ئېسەن .
ئەلۋىدا، مەرد ئوغلۇم، ماڭا قارىما .

سەن مېنى جان ئىكىپ قۇتقۇزغان بىلەن،
جاھالەت زۇلمىدىن قۇتۇلمىدى ئەل .
جان ئۇزۇش ئالدىدا ئۇزىنتاي خۇرسەن،
ئاتلان يوق قىلىشقا ئۇنى دەرمەھەل .

بىل، چىراغ ھېچقاچان ياغسىز يورۇماس،
ئادەم مۇ ئىلمىسىز تاپمايدۇ روناق .
ئۆگەنسەڭ يېڭىشنى تاپسەن ئاخىر،
گۈم بولۇپ يولۇڭغا قۇرۇلغان تۇزاق .

ۋەنەن - خەلق ئالدىدا، ۋىجدان ئالدىدا،
ئۇرۇنۇپ مەن ئادا قىلالىغان ئۇ
بۇرچۇمنى، قەرزىمنى قىلغىن سەن ئادا!
بار ئوغلۇم، كېچىكمە، قىلمىغىن قايغۇ...»

تىزلىنىپ ئەزىمەت يىگىت شۇ ھامان،
«ئەلگە جان تەسەددۇق!» دەپتۇ ئانت ئىچىپ ،
خوشلىشىپ ھايالىسىز بوپتۇ ئۇ راۋان،
ئانىسى ئۇزاتقان يوللۇقنى ئېلىپ .

ۋادەرىخ، ئىشىك تامان قارىغان پىتى،
دانا جان ئۇزۇپتۇ، كۆزى يۇمۇلغاي .
دەريادەك ئېقىپتۇ ئانىنىڭ يېشى،
يىغلاپتۇ قارىلىق تۇتۇپ كۆكتە ئاي .

بۇ چاغدا ئاتىمىغانكەن تېخى تالڭ،
ئەمدى سىز سۆزنى شۇ ئوغلدىن ئاڭلاڭ .

مېڭىپتۇ ئۇ يىگىت يەلكىدە يېمەك ،
 قەلبىدە ئۇلۇغۋار مەقسەتنى ئېلىپ ،
 گويىكى تۇلپارغا ئايلىنىپ تىلەك ،
 ئۇ ئۇچۇپ بارار كەن ئويچان كۆز سېلىپ .

يۇلتۇزلار سۇ چېچىپ ، شامال سۇيۇرۇپ
 قويۇپتۇ يولىنى ، بۇيرۇپ خۇدايم .
 شىلدىرلاپ دەل - دەزەخ مۇڭلۇق يەلىۋنۇپ ،
 قىلار كەن يان - ياندىن ئېگىلىپ تەزىم .

چىقىپ ھەم چولپانمۇ تىلەپتۇ ئاقبول ،
 خوش ئېيتىپ بۇلبۇللار سۇنۇپتۇ گۈلدىن .
 چاقناپ باش كۆتۈرۈپ دەپتۇ: «ئامان بول!»
 كۈن سېلىپ ئۇنىڭغا پايانداز نۇردىن .

قېرىلار سۆيۈنۈپ يوللۇق تۇتار كەن ،
 كەينىدىن ماڭغاندا ئەگىشىپ ياشلار .
 كۈنسىرى غەيرىتى ئېشىپ بارار كەن ،
 بولغاچقا ئۆزىگە ھەمراھ يۇرتداشلار .

ئارىلاپ مېڭىپتۇ يېزا - قىشلاقنى ،
 كۆرگەندىن ، ئىشتىكەندىن ئېلىپ كۆپ ساۋاق .
 ئاپتۇ ئۇ «ئوزغۇن مەرد» دېگەن ئاتاقنى ،
 ھارماستىن - تالماستىن گىزدىنىپ شۇنداق .

ئۇ كېتىپ بارغاندا قۇملۇقتا چاڭقاپ ،
 ئۇچراپتۇ ئالدىغا ئىككى بەگزادە .

بىرى جىم تۇرۇپتۇ ۋە بىرى قاراپ،
كۆتۈرۈپ قىلچىنى قىلىپتۇ ھەملە^①...»

بۇ ئىكەن مەرەز شاھ قىزىغا ئاشق،
چىققان ئىمىشى ئابىھاياتنى ئىزدەپ:
«خانغا مەن كۈيۈ ئوغۇل بولۇشقا لايىق»
دەر ئىكەن كۆرگەنلا كىشىنى قەستلەپ .

نە ئابىھاياتنى تاپسۇن بۇ ئۆكتەم،
يۈرۈپتۇ ئەل - يۇرتنى قاقشىتىپ بۇلاپ .
ئالغانىكەن پەيلىدىن «بۇزغۇن» دەپ لەقەم،
قوتانغا تەگكەن چىلبۆرىدەك ھۇۋلاپ .

ئۇ بىرى، گەپ يېمەس قورققاق نادانكەن،
شۇنچە چوڭ بولسىمۇ بايلىق - دۆلىتى .
خەلق ئۇنى «قۇزغۇن» دەپ ئىزا قىلاركەن،
تۆگىدەك تۇرسىمۇ بەستى، سۆلىتى .

شۇ كۈنى ئىككىسى قاراپ راۋاققا،
ھوشىدىن تەڭ كەتكەن ئىكەن يىقىلىپ ...
بېقىپ ئەل - يۇرتىغا، قىزغا باقمىغان
ئوزغۇنغا ئۇچراپتۇ شۇ ھال دۇچ كېلىپ .

ئۇنىڭغا ئويىنى ئېيتىپتۇ ئوزغۇن:
«يوقتار دۈشمىنىڭ بىلسەڭ مەن ئەمەس!»
قايتماي شۇم پەيلىدىن دوق قىپتۇ بۇزغۇن،
«مەندەك ئەر ئالدىدا قۇلىسەن، بول پەخەس» .

① ھەملە — ھۇجۇم .

كۈچىنىپ ئۈچ مەرتەم ئۇرغان قىلچى ،
تەگمەستىن ئوزغۇنغا بىكار كېتىپتۇ .
پەنت - ھىيلە ئىشلىتىپ يېڭەلمەپتۇ ھىچ ،
نەيزىسى ھەم ئۇنىڭ كاردىن چىقىپتۇ .

چۈشۈپ ئات ئۈستىدىن بەل تۇتۇشقاندا ،
«بۇتىدىن تارت!» دەپتۇ قۇزغۇنغا بۇزغۇن .
ئايلىنىپ كېلىپ ئۇ قول ئۇزارتقاندا ،
ئۇلار گەجگىسىدىن چىڭ تۇتۇپ ئوزغۇن ؛

ئورۇپتۇ كەم ئەقىل قۇزغۇن بېشىنى ،
شۇم تىلەك بۇزغۇننىڭ كاللىسىغا ۋاق .
«بىز ساڭا قۇل!» دەپتۇ تۆكۈپ يېشىنى ،
بۇ نامەرد خۇنپەرلەر چۈشۈپ ئوڭدا جاق .

كەچۈرۈپ ، ئامانلىق بېرىپ يەنىلا ،
قۇزغۇنغا ، بۇزغۇنغا قىپتۇ نەسەت .
يېتىشىپ كەپتۇ تېز مەردكە شۇ چاغدا ،
ئەگەشكەن كۆپچىلىك پاك دىل ، ساپ نىيەت .

ئۇ مېڭىپ ھەممىنىڭ يەنە ئالدىدا ،
يېتىپتۇ بىر كەنتكە ئۆتۈپ بۇ دەشتتىن .
ئاه - پىغان بىلەن خەلق چىقىپ ئالدىغا ،
باشلاپتۇ ئۇلارنى ئوي - ئۆيگە بەشتىن .

بۇندىمۇ مەرەز شاھ دەستىدىن ھەر جان ،
غەم - كۈلپەت ئىچىدە ئازاب چېكەرگەن ؛
پۇرقۇپ ئىس - تۈتەكنى جاھالەت يايغان ،
زۇلمەتتە چىرىغى يانماي ئۆچەرگەن .

مۇكچىيىپ قامتى، ياشنىپ قالغان —
بىر ئۇستا تۆمۈرچى بار ئىكەن بۇندا .
ياسار كەن ئۇمۇت ھەم نەيزە ۋە قالغان،
ئۇ چىلاپ ئۆيىگە دەپتۇ ئوزغۇنغا:

«سۇ ۋە ئوت تۈسسۈمۇ قايتىمىغان يولدىن،
مەرد يەنكى مۇرادقا ياخشى نىيەتتە .
يۈزلەنگەن بەختىمۇ كېتىدۇ قولدىن،
ئارقىغا يانسا كىم پېتىپ كۈلپەنكە .

دەيمەنكى، ئالدىنغا قارا، ئالغا باس،
توختىما، نىشانغا سەن يەتمىگۈچە...»
تىگىشاپتۇ بۇ سۆزنى قويۇپ چىن ئىخلاس،
چاسارەت - غەيرەتكە تولۇپ ئۇ شۇنچە .

باشلاپ شۇ ھىنۇتتىن ئۇ بولۇپ شاگىرت،
تۆمۈرچى ئاقىلىنى تۇتۇپتۇ ئۇستاز .
بازغانى كۆتۈرۈپ ئۇرۇپتۇ يىگىت،
قىلىچنى، نەيزىنى سوقۇپتۇ بەك ساز .

ئەگەشكەن مەردلەرگە پۈتكەن قورالنى
تارقىتىپ بېرەركەن ھەر كۈنى ئاخشام،
كۆڭلىدە ئويلاركەن: «ئىشەنچىڭلارنى
مەن يەردە قويمايمەن ئانام، جان ئانام...»

بىر كۈنى كېچىسى تۆمۈر سەندەلگە،
باش قويۇپ ئۇيقۇغا كېتىپتۇ ئوزغۇن .
ئاقساقال بىر بوۋاي كىرىپ چۈشكە،
دەپتۇ كۆزلىرىدىن چاچرىتىپ ئۇچقۇن:

«يا شۆھرەت، يا بايلىق ئىزدەپ چىقىمىدىڭ،
جان پىدا قىلىدىڭ سەن خەلققە، ۋەتەنگە .
قۇل بولۇپ سۇلتانغا قىزدەپ چىقىمىدىڭ،
شۇڭا مەن ئالدىڭغا كەلدىم شۇ دەمدە .

ئۇ بەتتەخت دىۋىنىڭ — شۇم جاھالەتنىڭ
كور قىل بىر ئۇرۇپلا يەتتە كۆزىنى .
گەر قورقۇپ ئەپسۇدىن بۇ نەس ئاپەتنىڭ،
ئۇنتۇساڭ ئۇستازنىڭ — پىقىر سۆزىنى؛

مۇرادقا يەتكۈزەر ئالتۇن ئاچقۇچتىن،
ھېكمەتلىك كىتابتىن مەھرۇم قالسىەن .
باسار يۇرت قايغۇسى ئۇ چاغ بېشىڭدىن،
ئاناڭدىن، ئاناڭدىن قارغىش ئالسىەن .

لالما ئىت ئۆلگەندەك ئۆلەرسەن ئاندىن،
بولماس ھېچ خوۋلۇقمۇ ساڭا جاھاندىن...»

كۆز ئاجىسا ئوزغۇن مەرد، چۆچۈپ ئويغىنىپ،
يېنىدا ئولتۇرار ئىكەن تۆمۈرچى .
شۇ زامان بازغاننى ئاپتۇ ئۇ قويۇپ،
سوقۇشقا باشلاپتۇ چوغدەك تۆمۈرنى .

بېكىتىپ بىر ساپقا يەتتە ئۈچ نەيزە،
ئاپتۇ ئۇنى قولغا ئاتلىنىپ شۇڭان .
«يېڭىش تاپ، رىزا قىل، ئەلنى شاد ئەيلە!»
دەپ ئالم ئۇستىسى تۇرۇپ شۇ ھامان .

ئۈچ باتۇر ئوغلىنى قوشۇپ ئوزغۇنغا،
ئۆزىنى چىقىپتۇ: «يولدىن يانما!» دەپ .

ئەگىشىپ كەلگەن يار - دوستلىرى شۇندا،
ئاتلىنىپ مېڭىپتۇ، رەت - رەت ئۈزۈپ سەپ .

ئاجراتماي قۇزغۇنى قېشىدىن بۇزغۇن،
مېڭىپتۇ ئۇلارنى كەينىدىن پايلاپ .
تەلەككە يېتەمدۇ - يەتمەمدۇ ئوزغۇن؟
بىناقەت بولماڭلار ئاچاي يېڭى باب .

4

باغ كۆزگە كۆرۈنسە، شۇئان يېتىسەن،
تاغ كۆزگە كۆرۈنگەن بىلەن چىقماق تەس .
مەنزىلگە بارغۇچە ھالدىن كېتىسەن،
چىداپ يول باسمىساڭ ئالدىڭغا كەلمەس .

ئۆتسىمۇ قانچىلاپ ۋەيرانە باغدىن،
يەتمەپتۇ ئېگىز تاغ باغرىغا ئوزغۇن .
كۆز ئۈزۈمەي قارىيىپ تۇرغان شۇ تاغدىن،
«قايتقان خوپ» دەپتۇ نەس ئاغزىدا بۇزغۇن .

يەنە يول يۈرۈشكە قالماي تاقىتى،
قۇزغۇنمۇ توختاپتۇ ئارقىغا داچىپ .
«بولمايدۇ ھېچ راۋا ئەلنىڭ ھاجىتى»
دەپ چۇقان ساپتۇ بۇ ئىككى شۇم نالىپ .

ۋە لېكىن كەينىگە بىر قەدەم يانماي،
ئوزغۇنغا ئەگىشىپ كېتىپتۇ ياشلار .
ئارقىغا بۇرۇلۇپ قايتۇ ئۇيالماي،
قايتۇ ئۇ بەتئىيەت — يۈرىكى تاشلار .

* *

تەڭلەپتۇ قۇزغۇنغا بۇزغۇن نەيزىنى ،
ئوزغۇنلار تېز ئۇزاپ بولغاندا غايىب .
سانجىپتۇ كۆكسىگە بۇزۇپ پەيلىنى ،
«قولدىن گىش كەلمەس نادان» دەپ كايىپ .

ئۆزىگە دوست - ھەمراھ بولغان كۆپ مەھەل ،
قۇزغۇننى ئۆلتۈرۈپ چۈشۈپتۇ يولغا .
ئاغۇدەشت ، گىياھتىن ئاۋاز كەپتۇ دەل :
«ئەگەشمە شەيتانغا ، سەن نادان بولما!...»

ئېتىنى قامچىلاپ ئويلاپتۇ بۇزغۇن :
«ماڭا خاس شان - شۆھرەت ، سۇلتان بولۇش ھەم .
ئۆلگۈرۈپ ئۆلۈمگە كەتتى ئۇ ئوزغۇن ،
بولدۇ شۇبەسىز جاھالەتكە يەم...»

توختاپ چۆل^① بويىدا ئاپتۇ كوزىغا ،
توشقۇزۇپ زەي سۇنى سېلىپ زەھەرنى .
ئۇ يېتىپ شەھەرگە — كىرىپ ئوردىغا ،
«شۇ ئابىھاياننى — شېرىن - شېكەرنى ؛

مىڭ جاپا - دەرد بىلەن ئېلىپ كەلدىم» دەپ ،
سۇنۇپتۇ سۇلتانغا قاقشاپ يەر ئۇيۇپ .
مەرەز شاھ «مۇرادقا ئەمدى يەتتىم» دەپ ،
ئويلاپتۇ كۆڭلىدە بىر پىلان تۇزۇپ :

«مۇشۇ دەم گەر بۇنى ئۇجۇقتۇر مېسام ،
شاھلىقتىن ئايرىلىپ قالىمەن ، خالاس...»

① چۆل — شايار ، توقسۇلاردا سۇ توختاپ قالغان نەبىئىي جۇڭغۇرلۇقلارنى چۆل دەيدۇ .

كېلىپ شۇ قارارغا، ئىززەت - ئېھتىرام،
كۆرسىتىپ دەپتۇ ئۇ: «شاهلىق ساڭا خاس.»

مەرەز شاھ بۇزغۇنى خىلۋەتگاھىغا،
باشلاپ تەخت ئۈستىدىن كۆرسىتىپتۇ جاي .
سۇنۇپتۇ بىر جام مەي — سالغان كۇچۇلا ،
ئۇ ئىچىپ يۈرنىكى ئېغىپ دەپتۇ «ۋاي!...»

بۇزغۇن قان قۇسۇپلا يىقىلىپتۇ دۈم...
دەشتتە تېز بارار كەن ئوزغۇن شۇ تاپتا .
ئاز قالغانىكەن ئۇ ، دەھشەتلىك ئۆلۈم
ھۈرىيىپ قادىلىپ تۇرغان شۇ تاغقا .

كۆرۈپ دەل ئوزغۇننى سۆزىدىن قايتىماس ،
جاھالەت قەھرىلە ئوقۇپتۇ ئېسىن .
توسۇپتۇ بىر دەريا پەيدا بولۇپ راست ،
ئاققۇزۇپ تاشلارنى ياساپ زور دولقۇن .

چاپتۇرۇپ كەپتۇ - دە ، بۇ زور ئېقىنغا ،
ساپتۇ ھېچ ئوخشىماي ئوزغۇن ئېتىنى .
نە سۇغا غەرق بولسۇن ، تۈزلەك زېمىندا ،
بارارمىش بۇزماستىن قىلچە پېتىنى .

گەر يانسا ئارقىغا ئاقار ئىكەن ئۇ ،
ئۇرۇلۇپ تاشلارغا لەشكىرى بىلەن .
يۈگىلىپ تېنىگە چاقار ئىكەن شۇ
سۇدىكى يىلانلار نەشىرى بىلەن .

قايتىمىغاچ يولىدىن ، ياخشى نىيەتتىن ،
جاھالەت سېھرىسى بولۇپتۇ باتىل .

ئاتىنىڭ، ئۇستازنىڭ سۆزىنى ئەستىن،
چىقارماي مېڭىپتۇ ئالدىغا دادىل .

جاھالەت كۆتۈرۈپ يەتتە بېشىنى،
ئوقۇپتۇ تەڭ ئەپسۇن يەتتە ئاغزىدا .
يېيىلىپ بېسىپتۇ يەرنىڭ بېشىنى،
كۆتۈرۈلۈپ بىر يالقۇن تاغنىڭ باغرىدا .

كىرىپتۇ ئېتىلىپ ئاتەش ئىچىگە،
نىلىكى گۈلخانغا ئايلىنىپ ئوزغۇن .
نە ئاتەش بولسۇن ئۇ، گۈلشەن ئۈستىدە،
مېڭىپتۇ ھەم بەربات بولۇپ بۇ ئەپسۇن .

«ئاپلا!» دەپ جاھالەت يەتتە ئاغزىدىن،
پۇرقۇپتۇ قان - يىرنىڭ، چىقىرىپ بوران .
ئۇ ياتقان چوققىغا تاغنىڭ باغرىدىن،
چىقىپتۇ ئوزغۇنلار سالامەت شۇ ئان .

كەلگەنچە يەتتە ئۈچ نەيزىنى ئوزغۇن،
سانجىپتۇ باراۋەر يەتتە كۆزىگە .
جاھالەت بېشىدا چۆرگۈلەپ قۇيۇن،
تاش - تۇپراق يىغىپتۇ قارا يۈزىگە .

ئۇ يەتمىش قولىدا يەتتە بېشىنى،
چاڭگاللاپ، ھۆركرەپ چىكىپتۇ بەرباد،
تۆت ياندىن يىغىپتۇ يەتمىش پۇتىنى،
كېتىپتۇ ھوشىدىن قانسىراپ ھەيھات .

جاھالەت ئاستىغا باسۇرۇپ ياتقان،
ئالەمنىڭ ھېكمىتى ئايان ۋە بايان .

كىتابنى ئېلىپ مەرد ئوزغۇن شۇ زامان،
قارىسا ئىچىدە تۇرارمىش پىنھان:

نۇر چىچىپ پاقىراپ بىر ئالتۇن ئاچقۇچ،
شولسى چۈشەر كەن يۇلتۇزغا، ئايغا .
«خەلقىمىنىڭ بەختى» دەپ ئاپتۇ قولغا،
ئوقۇپتۇ كىتابنى بولۇپ ئۇ شەيدا .

«كىم ياخشى نىيەتتە ئۆگەنسە ئوزار،
كىم يامان نىيەتتە ئۆگەنسە بۇزار .
گەر ئىلىم - ھۈنەرنى ئۆگەنمىسە كىم،
مۇرادقا يېتەلمەس ئاقسۆەت توزار —

دېگەن بۇ شېئىرنىڭ ئۆز رېتى بىلەن،
ھەرىپىنى چۈشۈرسە ئاچقۇچنى بۇراپ .
ئېچىلار ھېكمەتنىڭ قۇلۇبى جەزمەن،
ئېچىلار ئىشىكى گەنجىنىڭ شۇ تاپ...»

بۇ سۆزلەر يېزىلغان بەتنى - ۋاراقنى،
كۆزىگە سۈر تۇپتۇ، قىلىپتۇ تاۋاپ .
«قانداقچە ياشايمىز؟» دېگەن سوئالنى
ئويلاپتۇ، ئۇنىڭغا تېپىپتۇ جاۋاب .

ئوزغۇن مەرد كىتابنى سېلىپ قويىنغا،
چىقىپتۇ ئەڭ بۈيۈك چوققا ئۈستىگە .
كۆز سېلىپ ئېگىزدىن شەرققە قارىسا،
بىر ئىشىك تۇرارمىش چاقناپ ئۆز گىچە .

زەردىن يان - يېنىغا گۈل چېكىلگەنمىش،
قۇلۇبى قۇيمىكەن، چىك ئېتىلگەنمىش .

كۈچىيىپ ئوزغۇنىڭ يۈرەك يالقۇنى،
توختىماي ئىزدىنىپ قىلىپتۇ بىكىر .
ساپتۇ شۇ قۇلۇپقا ئالتۇن ئاچقۇچنى،
يېزىپ شۇ شېئىرنى تولغايتۇ پىر - پىر .

تولغىنىپ، قىيىنلىپ چىقىپتۇ جېنى،
ئۇ ياۋۇز دىۋىنىڭ — شۇم جاھالەتنىڭ .
چاراڭلاپ ئېچىلىپ گەنجى ئىشكى،
كۈنى نۇر چىچىپتۇ ھۆر سائادەتنىڭ .

مەرۋايىت، كەھرىئا، گۆھەر ۋە ئالتۇن،
رەڭمۈرەڭ ياقۇتلار بار ئىكەن بېھساب .
«بۇ خەلقنىڭ بايلىقى» دەپتۇ مەرد ئوزغۇن،
تۈگمەس خەزىنىگە شادلىنىپ قاراپ .

ھوشىدىن كەتكۈزۈپ بۇندا بەند قىلغان،
مەرەز شاھ قىزىمۇ كەپتۇ ئۆزىگە .
بۇ گۈزەل نازىنىن - بەختى ئېچىلغان،
سۇ سېپىپ يولغا بۇلاق كۆزىدە؛

چىقىپتۇ چىچىدا سۇپۇرۇپ يەرنى،
ئوزغۇنىڭ ئالدىغا — شۇ يار ئالدىغا .
ئۆزىنى ئاشلاپتۇ ئاڭما سۆيۈنۈپ،
يورۇپتۇ يەرۈكۈك شۇ چاغ ۋالىدە .

كەينىدە لەشكىرى، ئالدىدا ئەلەم،
قايتىپتۇ شان - شەرەپ دەبدەبە بىلەن .
يۇرتىغا، شەھىرىگە قوياركەن قەدەم،
ئاپتۇ شاد خەلقى كۈتۈپ تەنتەنە بىلەن .

... خۇشلۇقى بىلەن شاھ «ئابھايات» نىڭ،
ئۆلتۈرۈپ قۇزغۇنى قۇتۇلۇپ ئاندىن،
دەر ئىكەن ئۆزىگە: «سەن خالاس تاپتىڭ .
ئايرىلىش يوق ساغا جاندىن، جاھاندىن...»

ئۇ تۇتۇپ كوزىنى تېنىگە پاتماي،
ئۆلتۈرغان چېغدا تەختتە گىدىيىپ .
ئوزغۇن مەرد نەيزىنى كۆتۈرۈپ ئاي - ھاي!
كىرىپتۇ ئوردىغا بېسىپ، ئېتىلىپ .

قورقۇپ شاھ ئىچىشكە ئالدىراپ شۇندا،
كۆتۈرۈپ كوزىنى كۆمۈرۈپتۇ دۈم .
قۇيۇلۇپ زەھەر سۇ ئاغزى - بۇرغىغا،
قارنىنى مىڭ پارە قىپتۇ ھەق ئۆلۈم .

ئوزغۇن مەرد كىتابنى، ئالتۇن ئاچقۇچنى،
قىپتۇ خەلق — يۇرتىغا مەڭگۈگە نەقدىم .
كېتىپ غەم - ھەسرەتنى، باشتىن قايغۇسى،
بېرىلىپ ئىلىمگە ياشاپتۇ ھەر كىم .

يېتىپتۇ خەلق بىلەن ئوزغۇن مۇرادقا،
جان تىكىپ جانانغا يېتىپتۇ شۇنداق .
ئاپلىنىپ ھاياتى ئۇنىڭ قوشاققا،
ئېغىزدىن - ئېغىزغا تاراپتۇ شۇنداق .

خاتىمە

ھېكايە تۈگىدى، تۈگىدى چۆچەك،
تۈگمەس ئىلھام قەلەم سىياھى .

گوقۇغان كىشىگە قوشسا بىر تىلەك ،
شۇندىدۇر قىممىتى ، شۇدۇر باھاسى .

1981 - يىلى ، قەشقەر



ھېيتگاھدا ھېيت كۈنى

مۇقەددىمە

يىل بويى توشۇپ مول نازۇنېمەتكە،
دېھقاننىڭ ئەجرىدىن ياشنايدۇ ھېيتگاھ .
ھاياتقا مۇھەببەت ئۇرغۇتۇپ، دەرەلىك —
ھىجراندىن ۋىسالغا باشلايدۇ ھېيتگاھ .

نېمىشقا مەن يازماي بۇ ھەقتە داستان،
پاك سۆيگۈ، ۋىجدانغا ئوقۇپ مەدھىيە .
قالمايتتىم ئارماندا، داستانم ئەگەر،
كىشىلەر كۆڭلىگە ياقسا — گەرزىسە...

بىرىنچى باب كۈتمىگەن ئۇچرىشىش

ئالتۇندىن ياسالغان ئوقيانى بەتلەپ،
كۈن ئۇيۇق يۈزىدىن نۇرىنى ئاتتى .
سىلكىپ دەل — دەرەخنى زىمىستان ئەدەپ،
نەشتىرىن قولاققا سانجىپ چاقاتتى .

كۈندىن زەر چېچىلغان، بۇلۇتتىن سوغۇق،
قەشقەرنىڭ بۇ قىشى ئاجايىپ شۇنداق .
كېلەتتى كىشىلەر كۆڭلىدە خۇشلۇق،
مۇشۇ تاپ ھېيتگاھقا ئاچقان كەڭ قۇچاق .

چىلىنار پەشتاختا سۇناي ۋە ناغرا،
ياڭرايتتى شۆھرەتلىك بۇ شادىيانە .

ياغرايتتى ئاقىرىپ چاقىنغان تاغدا،
بۇ كۈتكەن مۇرادتىن ئىدى نىشانە .

ئىشقى بىلەن ساماغا چۈشكەن ياش - قېرى،
سەكرىشىپ ئايلىنىپ ياسايتتى قاينام .
دەبدەبە ئىچىدە ئەنگەنە سىرى،
باشلاندى قۇربان ھېيت — مۇقەددەس بايرام .

* * *

چەكمەن تون ياراشقان ئەمبەل بەستىگە،
بىر يىگىت ساماغا كۆز سېلىپ تۇرار .
ھەسرەتنىڭ ئۇچقۇنى ئويچان كۆزىدە،
گوياكى مەشئەلدەك ئوت ئېلىپ تۇرار .

ئايلىنىپ قول تاشلاپ، سەكرەپ پۈت يۆتكەپ،
گاھ كۆككە قاراپ، گاھ ئېگىلىپ يەرگە؛
كۆڭۈل دەرياسىدا ئىشقى ئۆركەشلەپ،
خەلق ساما سالاننى چۆمۈلۈپ تەرگە .

ئاقى رومال، كۆك رومال، ھال، قىزىل رومال
سالغان قىز - چوكانلار — پەرىلەر توپى .
يىگىتكە گۈلزاردەك كۆرۈنەر شۇ ھال،
ساماغا تەلپۈنۈپ ئېگىلگەن بوپى .

كاۋاپنىڭ خۇش ھىدى، شورپىنىڭ ھورى،
ئۇرۇلار يىگىتنىڭ دىھاقلىرىغا .
«شەربەت ئىچ، ياغ - گۆشى يە، جاننىڭ
ھۇزۇرى!...»
دېگەن ئۇن ئىشلىتىپ قۇلاقلىرىغا...

«كەپتۇ ئۆز ئەكسىگە قەشقەرنىڭ پەيزى»
دەپ يىگىت خىيالچان تاشلىدى قەدەم .
(كېچەتتى كۆڭلىدىن سەرگۈزەشتىسى ،
مۇشۇئان ئۇنىڭغا بولۇپ غەم - ئەلەم .)

خېرىدار چاقىرىپ توۋلايدۇ باققال ،
نېمەتكە رەستە ، يول لىق توشۇپ كەتكەن .
جىگدە ، قاق ھە ياڭاق ، ئانار ۋە ئامۇت ،
تۇڭدا بال ، مۇراببا ، ئىدىشتە گۈلەن...

بەس - بەستە يېپىلەر پىچىلغان قوغۇن ،
كۆك ئۈزۈم سۈكەندە ، تەۋەڭدە ئاق نان...
كەلدى كۆز ئالدىغا ئۆز يۇرتى تازغۇن —
مېۋىنىڭ كانىدۇر ، باغلىرى بوستان .

بىر سائىل ئايالنى كۆردى ئۇ يىگىت ،
قول سۇنۇپ ئولتۇرغان مۇنار تۈۋىدە .
ئۇ ئوختاپ سەپىپىلەپ كەلگەندە يېقىن ،
كۆرۈندى تونۇشتەك ئۇنىڭ كۆزىگە .

ئەجەب ئوڭ يېنىدا سائىل ئايالنىڭ ،
قامەتلىك بىر ئوغۇل بالا تۇراتتى .
ئەجەب سول يېنىدا كۆزلىرى بۇلاق ،
چاچلىرى چۇۋۇلغان قىز ئولتۇراتتى .

«خۇدايىم مۇرادقا ئۆزى يەتكۈزسۇن...»
دېدى ئۇ مەزلۈمە ئىلتىجا بىلەن .
«خۇدايىم قايغۇنى سىزدىن كەتكۈزسۇن...»
دېدى ياش ئوغۇلمۇ سۆزلىرى چېچەن .

«خۇدايىم سالامەت قىلسۇن جان ئاكا!...»
دەيتتى ھەم ياش قىزمۇ مۆلدۈرلەپ قاراپ .
يىگىتنىڭ ۋۇجۇدى ئۆرتىنىپ كەتتى...
قىلاركن ئەمدى ئۇ نېمىدەپ جاۋاب؟

توختىغان پېتىچە مۇنار تۇۋىدە ،
ئۇ يىگىت ئايالغا قالدى تىكىلىپ .
ئەجەبا، ياش تولدى يىگىت كۆزىگە ،
كەتكەندۇ سائىلغا ئەلھان ئېچىنىپ؟

«سىز نەدىن كەلدىڭىز؟» سورىدى يىگىت ،
«تازغۇندىن...» دەپ ئايال تېغىرقاپ قالدى .
«ئىسمىڭىز گۈلبۇۋى ئەمەسمۇ سىزنىڭ؟»
دەپ يىگىت يېقىنلاپ يەنە سەپسالدى .

«ھەئە! مەن گۈلبۇۋى، سىز... سىز ئېيتىڭا...»
بۇ ئايال تۈگەتمەي تۇرۇپ سۆزىنى .
«مەن رەھىم... مەن رەھىم» دەپ پىغان بىلەن ،
ئۇ يىگىت سائىلىنىڭ تۇتتى قولىنى .

«ئەزىزىم مەن كەلدىم...» دېگەندە ئايال ،
«رەھىمجان بۇ سەنمۇ؟» — دېدى ئىنتىزار .
كۈتمىگەن بىر چاغدا ھېيتگاھدا ھېيتتا ،
ئەر - خوتۇن تۇيۇقسىز كۆرۈشتى دىدار .

نە ناغرا ئاۋازى ، سۇناي ساداسى ،
كىرەيتتى ئۇلارنىڭ قۇلاقلىرىغا .
سەكرىشىپ بالىلار «دادا! ئانا!» دەپ ،
چۆمۈلدى تاشقان قوش بۇلاقلىرىغا .

ئويغۇچۇق كۆزلىرى تۇرسا مۆلدۈرلەپ،
سەزمىدى يارىنىڭ ئەھالىنى .
قاي تەقدىر سالغاندۇ ئۇنى بۇ كويغا؟
دەپ يىگىت سورايتتى ئايال ھالىنى .

شۇ تاپ قار جۇلالاپ تۇرغان مۇنارنىڭ،
تۇۋىدە ئەجەب بىر كەچۈرمىشى ئۆتەر .
ئەر - خوتۇن، قىز - ئوغۇل گىرە سېلىشىپ،
قايتۇرۇپ، سۆيۈنۈپ، يىغلىشار، كۈلەر...

ئىككىنچى باب رەھىم ۋە گۈلبۇۋى

ئۇلارنىڭ بېشىغا كەلگەن دەرد - ئەلەم،
نېمىدۇر؟ مەن قىلاي ئەمدى ھېكايە .
ئۇلارنى جىن ئەمەس، خورلۇق ئايرىغان،
يوق زىنھار بۇنىڭغا باشقا باھانە .

ئۇ يىگىت، شۇ ئايال تازغۇنلۇق ئىدى،
ئىككىسى چوڭ بولغان بىر مەھەللىدە .
ئىككىسى مەكتەپتە بىللە ئوقۇدى،
يىلىبىرى بوي تارتىپ تولۇپ ھۆسنىگە .

تۇغۇتتا ئانىسى بولغانتى ۋاپات،
كۆز ئاچقان رەھىمگە دىدار كۆرسەتمەي...
بىلىپ بۇ ئوغلىنى ئاتىسى قانات،
كەلدى بۇ كەمگىچە تەنھا، ئۆيلەنمەي...

ئۇنىڭدىن ئامەتلىك ئىدى گۈلبۇۋى،
ئۆستى شوخ ئۇ قېنىپ ئوغۇز سۈتىگە .

«ھۆر قىزىم» دەپ سىلاپ ئاتىسى ئۇنى،
ئارزۇلاپ باقاتتى قاراپ كۆزىگە .

ئۆچۈپ ئوت ئۆيلەرنىڭ ئوچاقلرىدا،
يېگەندە، دېھقانلار بىر قازاندىن ئاش .
كەتكەنتى ئىلىغا قىزنىڭ ئاكىسى،
ئاجلىقتىن ئەمگەككە بېرەلمەي چىداش .

«پات كەلگىن ئاكا!» دەپ قىچقىراتتى قىز،
ھەر ئاخشام بېشىنى يېقىپ مورغا...
مەكتەپكە ماڭغاندا كۆز تەگمىسۇن دەپ،
ئانىسى سالاتتى ئىسرىق بويغا .

يانغاندا ئوقۇشتىن رەھىم ئىككىسى،
كېلەتتى گېتىزدىن بىللە ئوت ئوتاپ .
بىللە قوي باقاتتى، بىللە ئوينايىتى،
چۈشۈپ بىر - بىرىگە كۆڭلى يالقۇنچاپ .

* * *

سېرىقتال ئۆتەتتى دېھقاننىڭ كۈنى،
سۈبھىدىن شامغىچە ئىشلەپ ھېرىقپ .
گۈلبۇۋى دادىسى ياندى قاپقىدىن،
سوغ تېگىپ، ئۆپكىسى ئاغرىپ چىققىلىپ .

دۇنيادا ئەجەلگە بارمۇ بىر داۋا؟
ئۈچ ئاي قان تۈكۈرۈپ ئۆتتى ئالەمدىن .
تارتىپ ئىچ ئاغرىقى سارغايىدى ئانا،
گۈلبۇۋى ئائىلاج قالدى مەكتەپتىن .

بازاردىن نەرسىنىڭ چىرايلىقىنى ،
ئەمدى ئۇ دادىسى كەلەيدۇ ئېلىپ .
يۆلەپ قولتۇقىدىن ئانىسىنى ئۇ ،
يوقلايدۇ قەبرىنى ئاق رومال سېلىپ ..

پەرزەنتىنىڭ بەختىنى ئىزدەپ تۇغۇلار ،
ئاتىنىڭ ئارزۇسى ، ئانا تىلىكى .
ۋاقتىدا گۈل ئېچىپ شۇ ئارزۇ - تىلەك ،
گۈلبۇۋى ، رەھىمنىڭ قوشۇلدى بېشى .

بىر كەچ كۆز ئاخشىمى بولدى نىكاھى ،
ۋە لېكىن چەكلىنىپ تويى بولمىغان .
چۈنكى ئۇ يىللىرى يۈز بېرىپ ئاپەت ،
«ئۆر - يىقت» باشلىنىپ بولغان مالىمان .

تۇغۇلغان ۋاقتىدا ئوغلى مىرئادىل ،
ئۇلارغا يېنىشلاپ كەلدى مۇسبەت .
گۈلبۇۋى ئانىسى ئۆتتى دۇنيادىن ،
كۈيۇتۇغۇل ، قىزىغا قىلدى نەسەت:

«تاپىدۇ ۋاپادىن ئايال ساكادەت ،
ئەر كۆكلەر يۇرتىغا قويسا مۇھەببەت .
گۈللەيدۇ ئائىلە بولسا ساداقەت ،
باسمىسۇن بالىرىم سىلەرنى غەپلەت...»

باسمىدى بۇلارنىڭ ئۈستىدىن غەپلەت ،
ۋە لېكىن تۇشمۇتۇش قايغۇ - غەم باستى .
سۆز - چۆچەك كۆپىيىپ ، تىنچماي غوۋغا ،
بۇلارنى قاتمۇقات دەرد - ئەلەم باستى .

* *

بىر كۈنى مەجلىستە چىداپ تۇرالماي ،
رەھىمىڭ ئاتىسى سۆزلىدى قايناپ :
— مانا! بىز ئادەمغۇ ،

نېمە تاپىمىز ،
ئىتتەك ئۆزىمىزنى ئۆزىمىز تالاپ؟!

بىزگە يەر ، بىزگە ئەرك بەرگەن پارتىيە ،
ھامانەم يول قويماس زورلۇق - زۇلۇمغا ،
خالايمەن گېتىمىزدا ئەمگەك قىلىشنى ،
ھاكىمەن يەنە شۇ ماڭغان يولۇمدا! ...

ئىسيانچى ئۆكتەملەر باشلىقى سايىم ،
بۇ ئاقىل دېھقاننىڭ بوغدى گېلىنى ،
باغلاپ پۇت - قولىنى ئاستى تېرەككە ،
ۋەھىمە ئارقىتىپ قىيناپ جېنىنى ...

* *

ئاڭ سەھەر جاڭگالغا ئونۇنغا كەتكەن ،
رەھىمجان ئۆيىگە كەلدى كەچقۇرۇن ،
گۈلبۇۋى ئالدىغا چىقتى ئاق باغلاپ ،
«ئاھ، دادام!» دەپ يىگىت يىغلىدى ئۇزۇن .

ياتاتتى كارىۋاتتا كۆزلىرى ئوچۇق ،
ئېڭىكى چىتىلغان ئەزىز ئاتىسى ،
چىرايى كۆكسىكى بۇلۇتتەك تۇتۇق ،
بويىندا ئارقاننىڭ قانلىق يارىسى ...

«كۆرمىگەن ئىدىمەن ئانا يۈزىنى،
سەندىنمۇ ئايرىلدىم ئاتىجان، نىتەي؟
ئويىمۇ شۇ قانخور مەلئۇن كۆزىنى،
ئىنتىقام ئېلىشقا جېنىمنى تىكەي...»

ئېلىپ ئاي پالتىنى قولغا رەھىم،
ئېتىلدى ئىشككە دەرغەزەپ بولۇپ .
بۆشۈكتە تېلىقپ قالدى جان بوۋاق،
گۈلبۇۋى كەينىدىن چىقتى يالۋۇرۇپ .

رەھىمجان ئۇچرىدى سادىق ئاكاغا،
كېلەتتى دېھقانلار بىلەن ئالدىراپ .
«بۇ كەچتە قەيەرگە بارسەن ئوغلۇم؟
توختىغىن!» دېدى ئۇ ئەپتىگە قاراپ...

* * *

رەھىمگە ھەر دائىم كۆرۈنۈپ تۇرار،
شۇ قانلىق پاجىئە - ئېغىر مۇسبەت .
ھەم سادىق ئاكاڭنىڭ سۆزى ئاڭلىنار:
«ئۆزۈڭنى تۇتۇۋال، يېڭەر ھەقىقەت...»

رەھىمجان غوۋغادىن تارتىپ ئۆزىنى،
بۇتۇپ كۈن كەچۈرەر دەردنى ئىچىگە ،
كۆيۈنۈپ ئۇنىڭغا يارى — گۈلبۇۋى،
تەسەللى بېرەتتى كۈندۈز - كېچىدە .

ناھايەت قوش قىردىن، ئىش چىقتى ئىزدىن،
مۇنبەت يەر ئايلاندى ئاتراڭ ئېڭىزغا .

قاچۇرۇپ ئۆزىنى رەھىم غوۋغادىن،
ئىشلىدى تەر تۆكۈپ شورلۇق ئېتىزدا .

بىر ئاخشام «قوغداش» نىڭ باشلىقى سايىم،
رەھىمنىڭ ئۆيىگە كىردى ۋارقىراپ .
«ئىنقىلاب كەلتۈردى سەن ئۈچۈن ۋەھىم،»
دېدى ئۇ يەر تېپىپ، ئالىپ قاراپ:

«سېنى كۈرەشتىن ۋاز كېچىپ، ئىشلەپ،
ئۆزۈڭنى دۈشمەننىڭ قوينىغا ئاتتىڭ .
دەۋرىمىز ئەمگەكتىن ياشنىماس گۈللەپ،
قاتناشماي كۈرەشكە پائىققا پاتتىڭ .

چىقمايسەن ئېتىزغا، نېمە دېسەم مەن —
شۇ ئىشنى قىلسەن، كۈرەشتىن بەزە!
بارمايسەن قۇرۇلۇشقا ئالدامچى، خۇپسەن،
كىم ساڭا تامچىلىق قىل دېدى، ئەزەمە؟!»

«سوئالىم بار سىزگە ھۆرمەتلىك غوجام،
ئېيتىڭا ئىسياندىن نېمە پايدا بار؟
ئىككى يىل ئۇر — يىقت بىلەن مەن ھاردىم،
ئېتىزلار شور باغلاپ، قالدىم ئاچۇزار .

يەر قاتتىق، بۇھىماس تەگمەسە كەتمەن،
جان تاتلىق باقماق تەس بولمىسا ئاشلىق .
<كۈرەش> دەپ يىلسېرى بولدۇق بىز دەردەمەن،
پايدىسى بار دېسە سىزگە بار، باشلىق!

مەن دېھقان، ئىشلىسەم — چىشلىسەم دەيمەن،
مەنسىپتىن، دۆلەتتىن ھېچ تەمەيم يوق .

مەن بالچاقامنىڭ غېمىنى يەيمەن،
سىز كەبى سەمەشكە خۇش ئارامم يوق...»

رەھمەتنىڭ سۆزىدىن كەنتى چىچاڭشىپ،
ئۇ خۇددى كۆكۈيۈن چاققان ئېسەكتەك .
چىرايى بوزاردى كۆيۈپ، تاتىرىپ،
يامغۇردا ھۆل بولۇپ قالغان كېسەكتەك .

«نېيتىڭ بۇزۇلغان، بىلمەيدۇ، دېمە،
ئىسياننىڭ كۈچىنى كۆرسەن ئەمدى .
بىز ئىگە ھەممىگە، بىز ئىگە ئەلگە،
بىز ياققان گۈلخاندا كۆيسەن ئەمدى.»

سايىمنىڭ كۆزلىرى پۇلتىيىپ چىقتى،
ھومىيىپ كەينىگە ياندى ئالدىراپ .
ئۇ كۆرەش قىلىشقا «ئامما» نى يىغدى،
باغلانغان رەھمەتنىڭ قەلبى ئىدى ساپ .

كىيدۈردى قالپاقنى «بۇزۇق ئۇنسۇر» دەپ،
رەھمەتنى سازايى قىلدى يېزىدا .
«بۇ مۇدەھش كۈنلەرمۇ ئۆتۈپ كېتەر خەپ!»
دەر ئىدى كۆڭلىدە يىگىت، «دەرئىخا...»

بىردىنبىر خۇشلۇقى ئىدى گۈلبۇۋى،
ئۇرغۇيتتى غەيرىنى ئۇنىڭغا باقسا .
نېمىشقا چىقىمىسۇن ئۇنىڭ ھاردۇقى،
لەۋەن يار مەڭزىنى - مەڭزىگە ياقسام؟

چىقىپ ئىشىك ئالدىغا ئالغاندا كۈتۈپ،
قېقىپ چاڭ - توزاننى ئۇستىبىشىدىن .

رەھىمىڭ غەمگۈزار كۆڭلى سۆيۈنۈپ،
«جېنىم...» دەپ يارىنىڭ قۇچار بېلىدىن .

ئۈچىنچى باب كۆز قىيمىغان ئايرىلىش

«لۈكچەك» دەپ ئاتالغان قىمارۋاز سايىم،
مالمانچىلىقتا كۆتۈردى ئىسيان .
تەزىم قىپ بۇزۇقلار كاتتىبېشىغا،
ياشلارنى ئالدىدى، بولدى «ئاھامان» .

«قەھرىمان» ئاتالدى چىقىش - بۇلاشتا،
رەھىگارەڭ مال بىلەن توشتى ساندۇقى .
قەستلەپ گۈلبۇۋىنى - لەۋەن ئايالنى،
رەھىمگە قاندىدى كۆز نەشىرىنى...

... پەيت يېتىپ كەلگەندە بوش تۇرامتى ئۇ،
ئىشلەتتى رەھىمگە شۇ كەبى زورلۇق .
دېھقانلار ئۆيىنى باستى غەم - قايغۇ،
ھېچ كىشى قالمىدى تارتىمىغان خورلۇق .

نازارەت ئاستىغا ئېلىنغان رەھىم،
كەلدى ھەم قانچىغا نەچچە رەت بېرىپ .
ئويلايتتى: «بولسلا ئاھامان بۇ جېنىم،
كۆرمىەن، كۈن چىقار بۇلۇتتى يېرىپ...»

ياشايتتى شۇ ئۈمىد، شۇ ئىشەنچ بىلەن،
بوي بەرمەي ئىشلەيتتى ئازاب - ھەسرەتتە .
ھاردۇقى چىقاتتى گۈلبۇۋى بىلەن،
مۇڭلىنىپ، سىردىشىپ ئۆيدە - خىلۋەتتە .

ئۇ قەرزدار بولمىدى، ئىشلەپ ھارمىدى،
قىيىنلىق كەتتى بەك جانلىرى ئۇپراپ .
ئاپاتتى ھەر كېچە دەرمان ۋىسالىدىن،
بۇ ئىشچان ئەر - خوتۇن مېھرى يالقۇنچاپ .

* *

تۇغۇلۇپ گۈلئەنەبەر قوش بولدى بالا،
ئۈچمىگە سېلىندى يۇمشاق بۆلەنچۈك .
مىرئادىل تەۋرىتەر بۇ بۆلەنچۈكنى،
گۈلبۇۋى رەھىمىگە بولار يۆلەنچۈك .

مىرئادىل چوڭ بولدى، كىردى ئالتىگە،
ئۈچ ياشلىق گۈلئەنەبەر يۈرەر كەينىدە .
مىنىپ تال چۈنۈقنى «چۇھ» دەپ سەكرىشىپ،
ئۆستەڭنى ياقىلاپ كېتەر سەيلىگە .

ئاھ! قانداق ياخشى - ھە، بالىلىق چاغلار!
بىغەم ھەر نەرسىدىن، ئويۇن بولسا، بەس .
يىلانمۇ، قۇشقاچمۇ ئۇلارغا ئوخشاش،
تېزىرەك چوڭ بولۇشقا قىلىدۇ ھەۋەس .

* *

ئاھانەت، ئازاردىن بولۇپ باغرى قان،
ئىشلەيتتى كالىدەك رەھىم كۈنۈتۈن .
گۈلبۇۋى ھال سوراپ: چارچاپ كەتتىڭىز...
دېگەندە باش چايقاپ چىقارمايتتى ئۇن .

ئاشلىققا تېگىشىپ يەپ بولدى بۇ يىل ،
بىردىنبىر قوينى قوزسى بىلەن .
تۇيدۇرماي ئېرىگە ، ساتتى بىر كۈنى ،
دۇخاۋا كۆڭلەكنى — توي كۈنى كىيگەن .

ئۇزارتتى پۇلنى ئۇ راستنى ئېيتىپ ،
«خجالەت تارتماڭ» دەپ ھوشيار گۈلبۇۋى .
تاملىرى ئورۇلۇپ چۈشكەن قاراڭغۇ
تار ئۆيىنى يورۇتتى ۋاپا شۇ كۈنى .

* . . *

ئەتسى رەھىمجان كەتتى شەھەرگە ،
«بالىلار ئۈچۈن رەخت ئېلىپ كېلەي» دەپ .
تۇن يېرىم بولغاندا كەلدى يالاڭ ئاياغ ،
ئۆزى ئاچ بولسىمۇ مەردانە دەسسەپ .

خۇرجۇنىڭ بىر كۆزى ئۇنغا لىق تولغان ،
بىر كۆزى بوش ئىدى ، قويدى سۇپىغا .
بىر ئەتلەس كۆڭلەكنى ئالدى قوينىدىن ،
ئالدى ھەم سامسىنى ئىككى قولدا .

مىرئادىل ، گۈلئەنبەر كۆزلىرى چاقناپ ،
ماڭا ، دەپ ئېسىلدى... سۆيۈندى شۇنچە .
(ماراپ ئاي تۇڭلۇكتىن قىلدى تاماشا ،
چولپانغا دەپ بېرىپ ئالدى سۆيۈنچە...)

«بىلەمسەن ئەزىزىم ، ئۇنى ، كۆڭلەكنى ،
مىڭ تەستە ئالدىمەن ، ئاشقان پۇلمۇ بار .
تون بىلەن ئۆتۈكنى ساتتىم ، رەنجىمە ،
ئاچ - يېلىك قالمىساق بولدى ، نەدەكار؟

بولدا مەن ئۇچراتتىم سادىق ئاكامنى،
ئۇ دەيدۇ: «بىر جايغا كەت، كەلگۈچە قىش .
سايىملار كۆزىنى تىكىپتۇ ساڭا،
<ئىغۋاچى> دەپ سېنى قولغا ئالارمىش.»

«بۇ گەپنى مەن ئۈچ - تۆت بۇرادىرىمدىن،
ئاڭلىدىم، سەن رازى بولساڭ، مەن كېتەي .
ئازاپتۇر مەن ئۈچۈن يۇرتتىن ئايرىلىش،
مەن كېتىپ قاپقاندىن قۇتۇلۇپ كېتەي .

تاپىلاپ قويدۇم مەن سادىق ئاكىغا،
بىلسەن ئۇ كونا سېكرېتارىمىز .
ھەرنە كۈن بېشىڭغا كەلسە تارتىنماي،
ئېيت ئاڭا، ئۇ بىزنىڭ ھامان ئاتىمىز...»

دەپ رەھىم گۈلبۇۋى مەڭزىگە سۆيدى،
قىنىشماي ئەر - خوتۇن قانداق ئايرىلار؟
غۇر - غۇر كۆز شامىلى غازاڭنى تۆكتى،
مۇڭلىنىپ دەرەخلەر لىڭشىپ شۇبىرلار .

ئىشەندى گۈلبۇۋى سۆيگەن ئېرىگە،
كۈنمىگەن سەپەرگە بولدى ئۇ رىزا .
ئاھۇدەك كۆزىدىن ئېقىپ ياشلىرى،
دېدى ئۇ: سەن ئۈچۈن جېنىم سادىغا...

باغرىغا باستى چىڭ ئوغۇل - قىزىنى،
ئېرىتىپ گۈلبۇۋىنىڭ يېشىنى رەھىم .
ئۈچەيلەن يېپىشىپ ھويلىغا چىقتى،
ئۆتمەكتە ئىدى بۇ ئەنسىز كېچە جىم .

شۇ چاغدا مياڭلاپ كەلدى مۇشۇكمۇ ،
سۈركىدى ئۆزىنى رەھىم پۇتغا ،
ئىشكىنىڭ تۇۋىدە ياتقان ئىتمۇ ،
تۇردى - دە ، ئېسىلدى رەھىم قولغا .

بۇ تىلسىز جانلارنىڭ سىلاپ بېشىنى ،
خوش ئېيتتى ئىچىدە يىگىت تارتىشىپ .
ئۇ سۆيۈپ بالىلىرى پېشانىسىدىن ،
چىقتى ئىشك ئالدىغا قىيماي ياندېشىپ .

خوشلاشتى گۈلبۇۋى سادىق ئەر بىلەن ،
ئۆزىدى سەھەردە رەھىم سەپەرگە .
نىگارى ئاھ چىكىپ قالدى «خۇدا!» دەپ ،
يۆلىنىپ تېرەككە يىغلاپ شۇ يەردە .

قالدى ئۇ قۇچاقلاپ ئوغۇل - قىزىنى .
قالدى ئۇ ئوتدا كۆيۈپ پىراقنىڭ ،
قالدى ئۇ چوڭ يولغا تىكىپ كۆزىنى ،
قالدى ھەم يورۇقى سۇسلاپ چىراغنىڭ .

تۆتىنچى باب ھالال تەردىن كۆرگەن نەپ

ئانۇشتىن ئۆتكەندە رەھىم پىيادە ،
كەينىدىن ماشىنا كەلدى دۇ - دۈتلەپ .
بۇ دېھقان ئۆزىنى ئالغاندا چەتكە ،
توختىتىپ ئۇنىڭغا شوبۇر سالىدى سەپ .

چىقاردى كابىنكا ئىچىگە ئۇنى ،
«رەھمەت!» دەپ ياش ئالدى رەھىم كۆزىگە .

بۇ كاتتا شوپۇردىن بولدى مېنەتدار ،
«ياخشىلىق ئۇنتۇلماس» دېدى ئۆزىگە .

توقسۇغا كەلگەندە چۈشۈپ قالدى ئۇ ،
شوپۇرغا رەھمەت دەپ ئايرىن ئوقۇپ .
ھۇنرى ئەسقىتىپ تۇرۇپ قالدى ئۇ ،
قىشچە بۇ يۇرتتا ئىشلەپ تام سوقۇپ .

«نوبۇسۇڭ يوق ئىكەن» دەپ ئۇنى ئاخىر ،
زورلىدى كېتىشكە چاقىرىپ ساقچى .
يول ئالدى شايارغا يىگىت باھاردا ،
تەلەيمۇ ئۇنىڭغا بىر كۈلۈپ باقتى .

شايار مول ھوسۇللۇق خىلۋەت ، ئۆز دىيار ،
ئەلۋەكتۇر بازارى ھەممە نەرسە بار .
چىمەنزار دالىسى سالقىن بىغۇبار ،
ئېقىپ يان باغرىدا تارمىم دولقۇنلار .

ئارىلاپ بوستانلىق يېزا - قىشلاقنى ،
ئەپ كەلسە تامچىلىق قىلدى رەھىمجان .
ئاققۇزۇپ ھالال تەر باقتى قورساقنى ،
يەر - كۆرپە ، يوتقىنى بولدى كۆك ئاسمان .

* * *

شاياردا ئاتالغان تېۋىپ نۇر ئاكا ،
ئۇچراتتى رەھىمنى يازنىڭ بىر كۈنى .
ئۆي سېلىپ بېرىشكە تەكلىپ قىلدى ئۇ ،
ئالدىغا قويۇپ نان ، كىشىمىش ئۆرۈكنى .

كۈن ئۆتتى، ئاي ئۆتتى، ئۆي كۆتۈردى قەد،
ئىشلىدى شايارلىق نەچچە ياش بىلەن .
گاھ كېسەل داۋالاپ، گاھى لاي توشۇپ،
نۇر ئاكا رەھىمدىن بولدى كۆپ خۇرسەن .

كۆڭلىدە رەھىمنى لايىق كۆردى ئۇ،
ئانىسىز چوڭ بولغان يېتىم قىزىغا .
«ئاق كۆڭۈل، ئىشلەمچان يىگىت ئىكەن دەپ»
ئۇنى بىر ئاخشام تارتتى يېنىغا .

باراڭلىق سۇپىدا ئولتۇرۇپ دېدى:
«رەھىمجان، سىزدىن ھال سورىيالىمىدىم .
بىلىمەن سىز بىزنىڭ يۇرتتا مۇساپىر،
ھاردىڭىز، مەن ئوبدان قارىيالىمىدىم...»

يىگىت نۇر ئاكىدىن بولۇپ مېڭ رازى،
رەھمەت، دەپ قىلدى ئۇ ھالىنى بايان .
رەھىمدىل، خەلقىەرۋەر، دانا تېۋىپقا،
بولدى بۇ يىگىتنىڭ ئەھۋالى ئايان .

شۇندا نۇر ئاكىنىڭ باغرى سىيرىلىپ،
قارىدى رەھىمگە ھۆرمەت كۆزىدە .
«تارتىنماڭ بالام!» دەپ كېتىشكە قويماي،
رەھىمنى تۇرغۇزۇپ قالدى ئۆيىدە .

* * *

باشلىنار تومۇزدا شايار ئورمىسى،
كۆيدۈرەر يۈزلەرنى پىژغىرىم ئاپتاپ .

گىزىلدار ھاۋادا غۇزمەك تومۇزغا،
قىزارغان يۇلغۇنلۇق ئىچىنى قاپلاپ .

رەھىم مۇ يەك تۇرۇپ چۈشتى ئورمىغا،
سول ئالدى نۇر ئاكا ئۇنىڭ يېنىدا .
ئۇلارنىڭ كەينىدىن كېلەر باغ باغلاپ،
ئېگىپ بەللىرىنى قىزى گۈلنىسا .

ئۇرۇلغان بۇغدايغا ئېغىشكەندە ئۇ،
تاشلىنار ئالدىغا قارا چاچلىرى .
ئالەمدەك مەڭزىدىن ئاققان تەر بىلەن،
مايسىدەك سۇغۇرىلار قەلەم قاشلىرى .

دوغ ئېتىپ ئۆستەڭنىڭ مۇزدەك سۈيىدە،
تۇتىدۇ دادىسى بىلەن رەھىمگە .
ياڭرايدۇ ئېتىزدا ئورما ناخشىسى،
كۈچ - دەرمان، ھۇزۇر بەخش ئېتىپ ھەركىمگە،

* * *

تىنچىق ياز كېچىسى، ۋىڭىلدار پاشا،
قاۋار ھەر ھويلىدا ئىشكە قاراپ ئىت .
سازلىقتا كۇرۇلدار سانسىز پاقىلار،
خىيالچان ئولتۇرار مۇساپىر يىگىت .

ئېغىلدا ھاڭرىسا كېرىلىپ ئېشەك،
مۆرەيدۇ كالىلار جۇۋازخانىدا .
كىشەيدۇ تېپچەكلەپ سوۋۇتۇلغان ئات،
يۇرتىنى كەلتۈرۈپ رەھىم يادىغا .

قوتاندا قوي - پاقلان مەرەيدۇ پات - پات ،
كاككۇكەمۇ تېرەكتە سايرار يېقىملىق ،
زىلال سۇ شىرىلداپ ئاقار ئېرىقتا ،
رەھىمنىڭ يۈرىكى سوقار رىتمىلىق .

ھەر كۈنى داستىخان سالار گۈلىنسا ،
يۈزلىرى قىزىرىپ ، يەرگىلا قاراپ ،
رەھىمنىڭ كۆزىگە كۆرۈنەر شۇ چاغ ،
ۋاپادار گۈلبۇۋى سارغىيىپ ياداپ .

نۇر ئاكا بۇ دەردمەن غەمكىن نامچىغا ،
ئىچىنى ئاغرىتىپ سۆزلەيتتى ئاستا :
«شۇنداقكەن بىۋاپا جاھاننىڭ كارى ،
كۆكلەر كەن چىدىسا ئادەم جاپاغا .

ئوغلۇممەن بىر تېۋىپ ، ئاتا مىراس بۇ —
كەسىپ بىلەن ئۆمرۈمنى ئۆتكۈزمەكتىمەن ،
ئىنساننى داۋالاش ھەق راست ئۇلۇغ ئىش ،
بۇ ئىشتىن قول ئۈزمەي جان بەرمەكچىمەن .

بۈيۈك بىر دانىشمەن قىلىپ نەسىھەت ،
«تېۋىپ يوق شەھەردە تۇرما» دەپتىكەن .
بۇ ئاددىي بىر ساۋات ، بۇ بىر ھەقىقەت ،
دوختۇرنىڭ قەدرىگە كىممۇ يەتمىگەن؟

بولغاچقا ئىنسانلار تېۋىپقا موھتاج ،
پارتىيە ماڭمۇ بەردى ھۆرمەت ، نام ،
ئىشلىدىم ئون بەش يىل دوختۇرخانىدا ،
داۋالاش ئىشىغا بولۇپ دىلىم رام .

توپىلاڭ باشلىنىپ ئاخىر شەھەردىن ،
ھەيدەلدىم بىمەھەل بولدۇم سەرگەردان .
قورقمىسا كىمكى توسقۇن ، خەتەردىن ،
ناپىدۇ بىر ئامال ، ئاشدۇ داۋان .

مىڭ قېتىم ئەرزلەر يازدىم ، ھارمىدىم ،
بارمىغان ئىدارەم قالمايدى شۇنداق .
ئاقىۋەت ئۆي سېلىش ئۈچۈن دالادىن ،
ماڭا بىر ئۇلۇش يەر بەرگەنتى بۇندا .

ئىشى قانداق تۈگسۇن ئۆي پۈتكەن بىلەن؟
سىز تېۋىپ بولۇشنى خالامسىز ، يىگىت؟
بالام ، بۇ كەسپنى ئۆگىنىڭ جەزمەن ،
يار بولسۇن سىز بىلەن ئىجتىھات ، ئۈمىد .

ساۋاتلىق ، غەيرەتلىك ئىكەنسىز بالام ،
يالجىماس دورىغان سىپىت نوچىنى .
سىزدەك ئار - نومۇسلىق ، ۋىجدانلىق ئوغۇل ،
خار قىلماس ئۆزىنى تاپار يولىنى .

ئۆزگىنىڭ غېمىنى يېگەن بەندىنىڭ ،
غېمىنى قىلىدۇ رەھىمدىل خۇدا...»
رەھىم قول قوۋۇشتۇرۇپ بەردى رازىلىق ،
سۆزىدىن توختاپ چال بەرگەندە دۇڭا .

بەشىنچى باب ئىبرەتلىك چۆچەك

رەۋايەت سۆزلەيتتى نۇر ئاكا تۇندە ،
ئەپلاتۇن ، لوقماندىن ، ئىبنى سىنادىن .

ئىبابەت ئىلمىدىن دەرس ئۆتۈپ كۈندە،
تېزلىكتە ئىككى يىل ئۆتتى ئارىدىن .

جاھاننى سارغايىتىپ كەلدى يەنە كۈز ،
تۆكۈلگەن غازاڭلار قويغا يېم بولدى .
سۆز - ھېكمەت ئاڭلاشقا كەچكى گۈگۈمدا ،
رەھىمنىڭ دوستلىرى ئۆيگە جەم بولدى .

نۇر ئاكا بىر ئوتلاپ دەملەنگەن چاپىدىن ،
باشلىدى سۆزنى ساقالنى تاراپ :
«سەلەرگە بىر چۆچەك ئېيتىپ بېرەي مەن ،
ماڭماڭلار نادانلىق يولىغا قاراپ .

ئۆتكەنمىش بۇرۇندا توختىباي دېگەن ،
كەمبەغەل بىر ئادەم تاپالماي روناق .
چىقىپتۇ سەپەرگە شېرىن ئوي بىلەن ،
ئىزدەپ ئۇ بەختنى ئاچ ھەم يالاڭ ئاياغ .

ئاچماپتۇ ئۇنىڭغا تاغلار قويىنى ،
ئارزۇ قىلغاندەك ئۇچرىماپتۇ باغ .
سوزماپتۇ يە ، دەپ غاز ئاڭا بويىنى ،
كەلمەپتۇ يايلاقتىن ئالدىغا كۆش - ياغ .

ھاسراپ - ھۆمۈدەپ ئۇ ماڭار ئىكەن ،
پۇتلىرى قانايىتۇ ئۇرۇلۇپ ئاشقا .
«ئۇچرىسا كاشكى بىر رەنا» دەر ئىكەن ،
قۇرۇپ لەۋ - ئېغىزى تەگمەپتۇ ئاشقا .

تونۇش يولۇقماي ، دوستى ئۇچرىماي ،
مېڭىپتۇ ئۇ شۇنداق ، مېڭىپتۇ يولدا .

ماڭغانچە ئۆزىراپ تۈگمەپتۇ ساي،
قولغا كەلمەپتۇ ئۇ كۈتكەن ئولجا .

ھالسىراپ كېتىپ ئۇ قىردىن ئاشالماي،
بىر غارنىڭ يېنىغا كەپتۇ ئاچ قورساق .
قارىسا بىر ساندۇق تۇرارمىش ئاي - ھاي،
قىيا تاش كەينىدە يالتىراپ شۇنداق:

ئۈستىگە ئويۇلغان نەقىشلەر گۈلۈمىش،
قونغان گۈل شېخىغا كاككۇك، بۇلبۇلمىش .
گۆھەرمىش قويغىنى بۇرچەكلىرىگە،
ئالتۇنمىش تۇتقىنى چەسۋەكلىرىگە .

قۇلۇپى ئالماسمىش پارىلداپ تۇرغان،
ئاجايىپ ساندۇقمىش ۋالىلداپ تۇرغان .
بىر ياندا ئۈچ باشلىق دىۋە ئۇخلامىش،
ئۇ گۈلدۈرمامىدەك خورەك تارتارمىش .

قورقۇپ ئۇ بىچارە ھوشىدىن كېنىپتۇ،
بىلمەي نە قىلىشىنى زارلاپ يېتىپتۇ .
قوپقاندا ئاغزىدىن بۇ سۆز چىقىپتۇ:
<خۇدا بۇ ئولجىنى ماڭا بېرىپتۇ .>

ساندۇقنى كۈچ بىلەن ئاچالماي شۇندا،
زورۇقۇپ كېتىپتۇ يەنە ھوشىدىن .
بۇ نادان ئامالسىز قايتۇ ھاڭۋېقىپ،
ئاغزىغا باشقا سۆز كەلمەي <شۈكۈر> دىن .

ئۇ ئېلىپ قولغا بىر يوغان تاشنى،
ساندۇققا ئۇرۇپتۇ كۆتۈرۈپ ئېگىز —

قارىسا چىقىلغان ساندۇق ئىچىدە ،
ياتارمىش يارىلانغان بىر نازىننى قىز .

«ئاھ گۈزەل جامالىڭ ، خۇمار كۆزلىرىڭ»
دەپ پەرياد چېكىپتۇ توختىباي يىغلاپ ،
«ئىست ، بار بولغىدى ئېيتار سۆزلىرىڭ»
دەپ سۆزىن باشلاپتۇ قىزمۇ بىر قاراپ :

«مۇرادقا يېتەتتىڭ مېنى ئەپچاقچان ،
ئۇ ياۋۇز دىۋىنى تاش بىلەن ئۇرساڭ .
بولاتتىم مەن ساڭا نىڭگار ئەي نادان ،
سەن بۇنى بىلمىدىڭ ، ئالچىدىڭ ساراڭ!»

ساندۇقنى چاقتىم دەپ ياردىڭ بېشىمنى ،
ئولجىنى ئالدىم دەپ ئالدىڭ جېنىمنى .
ئۆمۈرلۈك بەختىڭنى قىلدىڭ سەن نابۇت ،
ئۆتەرسەن جاھاندىن بولۇپ بىر تاۋۇت .

مەن ھايات قالماتتىم بولسا بىر ئاچقۇچ...»
دەپ ئاستا قاقشاپ جان ئۈزۈپتۇ دەرھال .
كۆلدۈرلەپ كۆك ئاسمان چېقىپتۇ چاقماق ،
قۇيۇنتاز پىرقىراپ سوقۇپتۇ شامال .

تېشىپتۇ دولقۇنلاپ دەريادىكى سۇ ،
تاش - تاشقا ، ئۇرۇلۇپ چاچراپتۇ ئۇچقۇن .
پىراقتا ئىست قاۋاپ ، بۆرە ھۇۋلاپتۇ ،
يەسلەپتۇ گۆش ھىدى گېلىپ سار ، قۇزغۇن .

توختىباي يا ئۆلمەي ۋە يا تىرىلمەي ،
تۇرغاندا ئۇ دىۋە ئويغىنىپ قاپتۇ .

كەمبەغەل بىچارە، نادانكەن دېمەي،
ھۆر كىرەپ باغرىنى يېرىپ چايناپتۇ .

سەكراتقا چۈشۈپ ئۇ چىققاندا جېنى...
دەپتۇ يەر: «قوينۇمغا ئالمايمەن سېنى .»
سىگمەپتۇ زېمىنغا توختىباي قېنى،
قۇشلارمۇ يېمەپتۇ ئۇنىڭ تېنىنى .

تۈگىدى بۇ چۆچەك، ئەمما تۈگمەس،
دۇنيانىڭ ئىشلىرى، ئىنسان خىزمىتى .
ئاقچۇقنى ياساشنى بىلىش بەك زۆرۈر،
بىلگەننىڭ ئىشى ئوڭ، بىلمەسنىڭ نېرى .

پەن - ھۈنەر ئاقچۇقتۇر، قولغا كىم ئالسا -
قوشىدۇ ھاياتقا بىھا تۆھپە .
زامانىنىڭ قىزلىرى چىقىپ ئالدىغا،
تۇتار ناز - كەرەشمە قىلىپ گۈلدەستە...»

* * *

رەھىمنىڭ يادىدىن چىقماس بۇ چۆچەك،
چىقمايدۇ دانىشمەن تېۋىپنىڭ سۆزى .
تولدى ئۇ غەيرەتكە، ئاشتى ئىشەنچى،
يورۇدى باشقىچە ئۇنىڭ قەلب كۆزى .

زەن قويۇپ ئۆگەندى كۆز داۋالاشنى،
چىن ئىخلاسى بىلەن ئۇ يەنە ئىككى يىل .
كەتكىلى قويمايتتى، دەيتتى ئۇستازى؛
«سائىتى كەلگەندە ئاندىن سەپەر قىل» .

داۋالاش ئىشىنى، تومۇر تۇتۇشنى،
كۆزدىن ئاق ئېلىشنى ئۆگەندى ئاخىر .
ئۆگەندى بىمارغا كۆڭۈل بۆلۈشنى،
دىياگنوز قويۇشقا بولدى ئۇ ماھىر .

بۇنچىلىك تۇرمۇشقا بەتكەندە رەھىم،
ئېسىدىن چىققاندۇ بەلكى گۈلبۇۋى؟
ئېھتىمال يادىغا كەلمەيدۇ بەلكىم،
تىنىمىز شوخ ئوغلى، شۇ ئوماق قىزى؟

ئەمما كۆز ئالدىدىن كەتمەس ھەمىشە،
چۈشكەندۇ قانداق كۈن ئۇلار بېشىغا؟
ياش تېۋىپ رەھىمنىڭ بولسا قانمى،
باراتنى ھايالىسىز ئۇچۇپ قېشىغا .

پوچتىدىن ئۈچ مەررە پۇل سالىدى، بىراق،
بولمىدى ھىچ ئۇچۇر، بۇندا ھەم سىر بار...
خەت - خالتا ئەۋەتتى جاۋاب يوق — تىمىتاس،
بارمىدۇر قىز - ئوغلى، مەھبۇبى دىلدار؟

بۇرتىنى سېغىنار، باغرى ئېچىشار،
ئۇ شۇغا خەيرلىك كۈنلەرنى كۈتەر .
گۈلبۇۋى، رەھىم شاد ئۇتۇشۇپ دىدار،
ياشارمۇ دۇنياغا سېلىپ خۇش نەزەر؟

* *

رەھىمگە توسقۇنلۇق تېخى خېلى بار،
ئۇ شۇغا كېتەلمەس، كەتكۈسى كېلەر .

ئائىلە، يۇرت مېھرى ئۇنىڭ قەلبىدە،
كۈنسىرى ئولغىيىپ دەرمان - كۈچ بېرەر...

ئالتىنچى باب نىجادلىق

كارىۋاتتا ياتقان بىر ئۆسمۈر كۆزىنى،
تەكشۈرۈپ خىيالغا چۆكۈپ تۇرغاندا؛
تۇيۇقسىز «غىچ» قىلىپ ئېچىلدى ئىشىك،
باشلاپ بىر مېھماننى كىردى ھۆكۈما .

ھاياجان ئىچىدە ئېلىپ تېغىنى،
«كۆردۈڭمۇ ئوغلۇم» دەپ سورىدى رەھىم .
«كۆردۈمەن ئاكا!» دەپ شادلاندى گۆدەك،
سۆيۈنۈپ قىلدى ئۇ كۆزىنى چىم - چىم .

«بەللى! سىز مەندىنمۇ ئۆتۈپ كېتىپسىز!»
ماختىدى رەھىمنى بېشىدەم دوختۇر .
«بۇ سىزنىڭ ئەجرىڭىز، ياخشىلىقىڭىز»
دەپ دېھقان شاگىرتى ئېيتتى ئەشەككۈر .

شۇ ئاندا نەزىرى چۈشىتى مېھمانغا،
«سادىقجان!» دەپ تۈۋلاپ كۆرۈشۈپ كەتتى .
رەھىمنى تونۇپلا تاڭ قالدى شۇيۇر،
«قانداقچە سىز دوختۇر بولىدىڭىز؟» دەيتتى .

* * *

... داستىخان سېلىندى، قويۇلدى مەزە،
شۇيۇر چاي سۇمۇرۇپ دېدى رەھىمگە:
«رەھىمەم كۆزىڭگە ئاتى چۈشۈپ، كۆرمەي،
ئىزدەپ نۇر ئاكىنى كەلدىم بۇ يەرگە .

ئەجەبا، بۇ يەردە ئىكەنسىز، يۇرتداش؟
بىز يەنە كۆرۈشتۈق تەقدىر ئاجايىپ...»
ياش ئالدى كۆزىگە رەھىم مۇشۇ تاپ،
«شۇكۇر دەڭ، بەس!...» دېدى نۇر ئاكا كايىپ .

دەملەنگەن چاي سۇنۇپ دېدى ھۆكۈما:
«قۇتقۇزار ئىلىم - پەن بىزنى بالادىن .
غەم قىلماڭ ئوڭلىنىپ كېتىدۇ تېزلا،
يورۇدى كۆزى قىلغان. داۋادىن .»

ئاجايىپ سىجەزلىك ئىنسان ئىدى بۇ،
پەزىلەت، خىسلىتى، خۇلقى بەك ئېسىل .
بىتاقەتلىكىدىن بولدى مۇشۇ دەم،
ئۇستازى ئالدىدا رەھىمجان خىجىل...

دېگەندەك، تۆتىنچى نۆۋەت رەھىمجان،
ئالدى شۇ ئايالنىڭ ئىككى كۆزىدىن —
ئاق كۆكۈچ پەردىنى ئۇستىلىق بىلەن،
سادىقجان «رەھمەت!» دەپ تۇتتى قولىدىن...

بىلگىن بۇ شوپۇردەك، ئەزىز كىتابخان،
ياخشىلىق تاپىدۇ ياخشىلىق قىلغان .
كىم قىلسا باھانلىق قايتار ئۆزىگە،
تۇتىدۇ قانخورنى قىساس ھەر زامان .

* * *

بىر ھەپتە توختىتىپ دوستىنى رەھىم،
ئۇزاتتى كۆز قىيماي ئۇنى سەھەردە .

قىزىرىپ ئۇيۇقنىڭ يۈزى شەلبەر دەك،
كۈن چىقتى، يەتتىكىن شوپۇر قەيەرگە؟

* * *

كۈز كەلدى قاغىچىراپ قالدى باغباراك،
غۇرقىراپ ئۇرۇلار شامال بەدەنگە .
ئۇيقۇسى كەلمەستىن ئويلانار رەھىم،
شۇ خىيال يەللىكىنى ئۈزەر تۆمەندە:

«قايدىسەن گۈلبۇۋى بارمۇ سەن جىنىم؟
بۇ ئېغىر كۈنلەردە ھالىڭ نېچۈندۇر؟
بارىدۇر تازغۇندا ئوغۇلۇم، جان قىزىم،
پىراقى، دەردىدە باغرىم كۆيۈكتۈر .

زۇلمەتتىن نىجادلىق تاپالارمۇ ئەل،
بىزگىمۇ سائادەت كۈلۈپ باقارمۇ؟
ئىستىقبال كۆكىدە تۇغۇپ كۈنىمىز،
ئېچىلىپ باغدا گۈل شۇ تاڭ ئاتارمۇ؟»

بۇ كېچە ئۇيقۇسى كەلمەي زادىلا،
ئۆرۈلۈپ تولغىنىپ ياتتى رەھىمجان .
بىر چاغدا ئورنىدىن چاچراپ تۇردى ئۇ،
يۈگۈردى كوچىغا بېسىپ ھاياجان...

تاڭ سەھەر... رادىيو بەردى خۇش خەۋەر:
«ياۋۇزلار تۇتۇلۇپ بوغۇلدى ئۇنى .
پارتىيە بولغاچقا ئەلگە نىجادكار!
ئۇپرىغان جانلارنىڭ تۇغۇلدى كۈنى...»

ھاۋامۇ ئېچىلىپ، سۈزۈلدى ئاسمان،
قارا، سۈر بۇلۇتتىن ئەسەر قالمىغان .
سۇ ئىچتى ئەشنا بەر، چاڭقىغان كۆڭۈل،
ھەممىگە كەڭ قۇچاق ئاچتى ھۆر زامان .

* * *

رەھىمگە رازىلىق بەردى ئۇستازى،
تەلپۈرۈپ بەستىگە بېشىنى سىلاپ .
نازۇك كۆز داۋالاش ئەسۋابلىرىنى،
ھەدىيە قىلدى ئۇ كۆڭلى يالقۇنچاپ .

گۈل - كەشتە چېكىلگەن ياغلىقنى سۇندى،
ياش ئېلىپ گۈلنىسا قارا كۆزىگە .
«ئۇنۇماڭ، ئاكا!» دەپ بېگىتكە باقتى،
مونچاقئەك ياشلىرى ئاقتى كۆكسىگە .

ھاياجان ئىچىدە رەھىمەتتىن بۆلەك،
بىرەر سۆز قىلالماي «خوش!» دېدى رەھىم .
نۇر ئاكا بېشىنى سۈرتتى يۈزىگە،
قىلدى بۇ جۇدالىق كۆڭلىنى يېرىم .

ماشىنا ئۈستىگە چىقتى ئۇ ئاخىر،
نەپىسى بوغۇلۇپ سالدى يۈرىكى .
ئانارغا ئايلىنىپ ئۆزى ياسىغان
ئۆيدىكى ئويۇقتا قالدى يۈرىكى ...

قالدى ئۇ ئۇستازى - ئەزىز ھۆكۈما،
دۇئا قىپ رەھىمگە تىلىدى ئاقپول .

ئۆرۈكلۈك باغلىرى قالدى شايارنىڭ...
بارار كىن قەيەرگە ئەمدى بۇ ئوغۇل؟

يەتتىنچى باب جىننىڭ قەستى شاپتۇلدا...

كەتتى ئۇ توقسۇدىن ئاپتوبۇس بىلەن،
ئۈرۈمچى شەھىرىگە، قەشقەرگە ئەمەس .
گۈلبۇۋى ئېسىدىن كۆتۈرۈلدىمۇ؟
ماڭدۇردى شىمالغا قانداق بىر ھەۋەس؟

... ياندىشىپ ئولتۇرۇپ كېتىپ باردۇ؛
قىز دېسە قىز ئەمەس، جۇۋان دېسە، ياش .
ئازادە كىيىنگەن بىر چوكان بىلەن،
ئۇلار بىر - بىرىگە سەپەردە يولداش .

ئۆزىنى «زەينەپ» دەپ ئاتىغان خۇشخۇي،
بېلىق كۆز بۇ ئايال قىلار تەبەسسۇم .
بىلگەندە رەھىمنىڭ دوختۇرلۇقىنى،
ئۇ نالە قىلدى، دەپ «ئاغرىدۇ پۈتۈم...»

سۇنۇپ ئۇ ئاق يۇمران بىلەن كىلىرىنى،
«سىز نۆتۈپ كۆرۈڭمۇ، تومۇرۇم قانداق؟»
دەپ يەنە چاڭگاللاپ يۈرەكلىرىنى،
«زەپ ئاغرىپ كەتتى...» دەپ قاقشايتتى شۇنداق .

رەھىمجان سەپسىلىپ، «ئېرۋا ئىكەن» دەپ،
زەينەپكە بېرەتتى ھەببى جەدۋاردىن .
بەزىدە ئۇ ماڭلاي تومۇرلىرىنى،
ئۇۋۇلاپ قويائتى،
بۇ ئېتىباردىن .

زەينەنىڭ ئاپتاپتەك مېھرى ئېچىلىپ،
«ئاكا!» دەپ رەھىمگە قادىلىپ كۈلدى .
بۇ دېھقان — بۇ تامچى — بۇ دوختۇر يىگىت،
ھېچ غەرمەز سەزمەستىن خىيالغا چۆكتى .

«مۇشۇ ئان گۈلبۇۋى نەدە تۇرغاندۇ،
مۇساپىر يارىنى سېغىنغانىدۇ؟
تاقىتى تاق بولۇپ، ئىنتىزارلىقتا،
يۈرنىكى تارتىشىپ سىقىلغانىدۇ؟...»

ئۇشۇمتۇت نوقۇشتىن كەلدى ئۆزىگە،
يېنىدا ئولتۇرغان زەينەنى كۆرۈپ .
كۆرۈندى گۈلبۇۋى يەنە كۆزىگە،
ئۇ گۇيا تۇرغاندەك مەڭزىگە سۆيۈپ .

زەينەپخان بىر تۇتام پۇلنى چىقىرىپ،
«سىز ساقلاپ بېرىڭ» دەپ ئەگدى بويىنى .
رەھىمجان ئىچىگە كىرىپ - چىقىمسا،
قانداقمۇ بىلسۇن بۇ چوكان ئويىنى .

رەھىمجان يانچۇققا پۇلنى سالغاندا،
زەينەپخان بىر قىسما ئويلىنىپ قالدى .
رەھىم چىڭ قۇچاقلاپ ئالغان سومكىغا،
نېچۈندۈر تەلمۈرۈپ ئۇزاق كۆز سالدى .

ئاخىرى «سومكىغا سېلىڭ» دېدى ئۇ،
«يانچۇقتا ئىشەنچ يوق، يانچۇقچى يامان...»
«ئۆزىڭىز چىڭ تۇتۇپ ساقلاڭ» دەپ رەھىم،
پۇلنى قايتۇرۇپ بەردى شۇ ھامان .

* *

قىش يېتىپ كەلمەستىن، كۈچەيدى سوغۇق،
دەرەخلەر شېخىدا قالدى ياپراق؟
ئۇلانباي يېنىغا كەلدى ماشىنا،
ئۇرۇمچى شەھىرىگە كىرسىدى پاتراق...

ئىشىنى تۈگىتىپ دوختۇر رەھىمجان،
كەتسىدى قەشقەرگە سالامەت - ئامان .
قىز - ئوغۇل، يارنى كۆرسىدى كاشكى؟!
قۇچاقلاپ، مەڭزىگە سۆيىسىدى كاشكى!؟

* *

ئالدىراپ چۈشكەندە ماشىنىدىن ئۇ،
زەينەپخان قىلدى شاد ئۆيىگە تەكلىپ .
قوبىلاستىن ئۇ ئاپال ئۇنىمىغانغا،
ماڭدى يول كۆرسىتىپ، شاپاشلاپ غىپ - غىپ .

تونۇشى بولمىغاچ ئەزىم شەھەردە،
بىرەر كۈن تۇرۇپ جاي تاپاي، دېدى ئۇ .
لازىملىق نەرسىنى ئېلىپ چاپسانراق،
جانجان قەشقەرگە ياناي دېدى، ئۇ .

قايرىلىپ بۇزۇلغان ئاسفالت يولىدىن،
بەتبۇي تار كوچىغا قاراپ مېڭىشتى .
توختىدى زەينەپخان، ئاچتى قۇلۇپنى،
بىر قانات ئىشىكتىن كىرىپ كېتىشتى .

رەھمىنى باشلىدى مېھمانخانغا،

شەرەنلىك ئۈستىگە قويدى ھەم مەزە .
شۇدەم تاغ كەينىگە پاتقاندى كۈن،
قار چۈشۈپ پايانداز سالغاننى يەرگە .

«يېشىنىپ بەھۇزۇر ئارام ئېلىڭ» دەپ،
زەينەپخان ئوت يېقىپ قورۇدى سەينى .
«نېمىشقا مەن كىرىپ قالدىم بۇ ئۆيگە»
دەر رەھىم، «ئايالىڭ بۇزۇقتۇر پەيلى».

ئۇ چىقىپ كېتىشنى ئويلىدى، بىراق،
يەشمەكچى بولدى ئۇ، بۇ سىرنى تۈندە .
ئەمدى ئۇ زەينەپنىڭ رايىغا بارار،
ئېيتىڭلار، بۇ خوتۇن ئاھۇمۇ — تۈلكە؟

ئېچىلىپ - يېپىلىپ ئولتۇردى رەھىم،
زەينەپنىڭ خۇشلۇقى ئاندىن زىيادە .
كەلتۈردى داستىخان، خۇش پۇراق سەينى،
توشتى مەي رومىكىغا، چايغا پىيالە .

«كەچۈرۈڭ، مەن ھاراق ئىچىپ كۆرمىگەن،
چاي ئىچتىم، مەن ئۇخلاي، ھار ئالماڭ بۇنى»
دەپ رەھىم سومكىنى قويدى بېشىغا،
زەينەپخان نېگىر قاپ كۆزەتتى ئۇنى .

بۇ مۇدەھشى ئەنسىز تۈن تۇيۇلۇپ ئۇزاق؟
رەھىمجان كۆز يۇمۇپ ياتتى گۇماندا .
بېشىدا چۆرگۈلەر ئون تاشلىق تۈگمەن،
نېمىلەر بولمايدۇ بۇ كەڭ جاھاندا؟

توختىماي قار ياغار، تۇن پېرىم بولدى،
زەينەپخان گورنىدىن تۇردى شەپسىز .
«ئەقلىدىن ئازدۇردۇم نى - نى يىگىتى،
سەن دېگەن نېمىنىڭ...» دەيتتى ئۇ ئۇلىسىز .

رەھىمنىڭ يېنىدا باش قويدى زەينەپ،
كۆز ئېچىپ غەزەپتىن يېرىلدى يىگىت:
«سىز نېمە؟ مايمۇنمۇ؟ قىلمايسىز ئۇيات؟!
كۆڭلىڭىز ئەجەبمۇ پەس ئىكەن، ئىست!...»

«سىزگە ئاھ، رەھىمجان مەن كۆيۈپ قالدىم،
ئىشقىمنىڭ كۈچىدىن يوقالدى ھوشۇم...»
زەينەپخان پىچىرلاپ چۈشتى كارىۋاتتىن،
دېدى ئۇ: «سىز ئاكام، سىز مېنىڭ دوستۇم.»

ئارتۇقچە گەپ قىلماي كۆز يۇمدى يىگىت،
زەينەپخان ئويلىدى: «تېتىمەن ساڭا .
ھەممىشە قۇچاقلاپ كەلگەن ئۇ سومكاڭ،
بۇ كېچە گەپ يوقلا قالدۇ ماڭا...»

قىچقىردى بىر خوراز قوشنا ھويلىدا،
زەينەپخان قويتى - دە، ئالدى پىچاقنى .
قاراڭلار! بۇ جىنىنىڭ قەستى شاپتۇلدا،
تىرەپ ئۇ رەھىمگە سالدى پىچاقنى...

سەككىزىنچى باب گۈلبۇۋىنىڭ قايغۇسى

ئۆگزىگە ياماشقان قاپاق بارىڭى،
سۇ سەپكەن سۇپىغا تاشلايتتى ساپە .

كۆلەنەنەبەر ئالدىدا تۇرغان قورچاققا،
«يېرىلىك تاشم» نى قىلار ھېكايە .

يەلپۈپ كۆز شامىلى بۇ ئوماق قىزنىڭ
تاشلار ئاي يۈزىگە كوكۇلسىنى .
ئاكىسى مەرتادىل كىردى «ئانا!» دەپ،
چاپتۇرغان پېتىچە ياغاچ ئېتىنى .

كەتمىنى يەلگىدە، تاغار قولىدا،
كۆلبۇۋى ئەمگەكتىن كەلدى ھېرىقپ .
«ئاتىسى كۆرسە ھە، قانچە خۇش بولار...»
ئويلىدى، ئۇلارغا ھەۋىسى كېلىپ .

قىز - ئوغۇل «ئانا!» دەپ كەلدى چۇڭۇلداپ،
يېپىشتى «نان بەر!» دەپ ئېتەكلىرىگە ،
ئۆيدىن بىر زاغىنى ئېلىپ چىقتى ئۇ،
يېرىمدىن بەردى گۈل - چېچەكلىرىگە .

«مەن دادام كەلگەندە ئوقاچ نان يەيمەن»
دەپ ئوغۇل يۈگۈرۈپ قارىدى يولغا .
«مەن سامسا يەيمەن دەپ سەكرىدى ئويناپ»
دادىسى كەلگەندەك قىزچاقمۇ شۇندا .

ياش ئەگىپ مۇڭلانغان ئانا كۆزىدىن،
يۈرىكى مۇجۇلۇپ تۇرۇپ قالدى جىم .
كۆڭلەكنىڭ يامالغان ئېتەكلىرىگە،
ياغدى دەرد - ھەسرەتنىڭ يامغۇرى سىم - سىم +

«قايدىدۇر رەھىمجان، مۇشۇ كۈنلەردە،
نېمىشقا ئۇنىڭدىن كەلمەيدۇ خەۋەر؟»

ئويلاپ مەرد ئېرنى گۈلبۇۋى ھەردەم،
ئەندىشە ئىلكىدە كۆڭلى ئۆرتىلەر .

چاڭ قونغان چاچلىرى تېشىمىغىچە،
تاشلىنىپ نۇراتتى يېپىپ بېلىنى .
گۈل چېھرى سارغايىدى، پۇچىلاندى ئەن،
غەم - غۇسسە قاپلىغاچ ئۇنىڭ دىلىنى .

مەھەللە ۋە ياكى ئېتىز قىرىدا،
كۆرۈنەر ئىدى ئۇ پەرىدەك زىبا .
ئوت - گىياھ ئىچىدە ئۆسكەن يېگانە،
گۈل ئىدى ھەممىنى قىلغان مەھلىيا .

قاراپ قىز، ئوغلىغا تۇرار گۈلبۇۋى،
سۇغارغان مايسىدەك كىرىپكىلىرى نەم...
كىتابخان، بولدى بۇ رەنانىڭ ماڭا
كۆزلىرى سىيادان، قاشلىرى قەلەم...

* * *

... گۈلبۇۋى ھەر كۈنى كېلىپ ئېتىزغا،
چانايىتى ئۆزىلا يەرنى كەتمەندە .
ئولتۇرۇپ بەزىدە سېغىنىپ يارنى،
ئۇھ، تارتىپ قوياتتى ھېرىپ كەتكەندە .

قايتاتتى كۈن كىرىپ كەتكەندىلا ئۇ،
تاڭاتتى باغرىغا ئوغۇل - قىزنى .
ئۇ چولپان تۇغقاندا چىقاتتى ئىشقا،
تۆكەتتى جاپاغا چىداپ تەرنى .

قىشتا توك قومۇرۇپ چاپسا ئۇ زەيكەش،
قوش ھەيدەر دەرمىنى قۇرۇپ باھاردا .
ئۇلاشپاي ئورمىغا، تۈگەر ئوزۇقى،
توشمىغاچ دارامەت كۈزدە تاغارغا .

ئۆتكۈزۈپ كۈنلەرنى، ئايلىرنى شۇنداق،
كەتكەنتى گۈلبۇۋى جۈدەپ - تارتىلىپ .
ئۇنىڭغا تىكىلگەندى يامان كۆز،
سىقىلغان باغرىغا مېختەك قادىلىپ .

«ئاتىسى بولاي مەن ئوغۇل - قىزىڭنىڭ،
راھەتكە چىقسەن» دەر ئىدى سايىم .
ھىچ ئارام بەرمەيتتى كىرىپ كەينىگە،
گۈلبۇۋى ئۇنىڭدىن قىلاتتى ۋايىم .

نومۇسىز مەخلۇققا گەپ ياندۇرۇشنى،
گۈلبۇۋى نومۇس دەپ چىقارمايتتى ئۇن .
غەزەپلىك چېھرىدىن ياغدۇرۇپ نەپرەت،
سايىمنى ئەلەمدە قويمايتتى ھەر كۈن .

گۈلبۇۋى ئەيۋەشكە كەلمىگەچ پەقەت،
ئەمگەككە سالمايتتى قەستەنگە زورلاپ .
چاقاقتى چاياندەك كۆرگەنلا پەردە،
«بۇزۇقىڭ خوتۇنى بۇزۇق...» دەپ خورلاپ .

«رەھىمنى سەن نەگە قاچۇردۇڭ، ئېيت؟!» دەپ،
بۇ ساپ دىل ئايالىنى تارتتى كۈرەشكە .
جاۋابى «بىلمەيمەن!» ئىدى ھەر قېتىم،
ئايلىنىپ غەزەپتىن كۆزى ئاتەشكە .

ئالمىدەك مەخزىگە تەگدى ياۋۇز قول،
يۇلۇنۇپ تاشلاندى سۇمبۇل چاچلىرى .
مەلۇنلار ئۇنىڭدىن ئاللاھىي جاۋاب،
كۈلپەتلىك ئىچىگە ئۇنى تاشلىدى .

* * *

كېچىسى ياندىكى قوشنا ھويلىدىن،
ئاۋازى ئاڭلانسا سادىق ئاكىنىڭ؛
گۈلبۇۋى چىقاتتى ئۇنىڭ ئالدىغا،
سۆيۈنۈپ يۈرىكى شۇ ياش ئانىنىڭ .

تەسەللى تاپاتتى ئۇنىڭ سۆزىدىن،
ئۈزۈلگەن ئۈمىدى ئۇلىنىپ قايتا .
ئۇن بىلەن ياغ ئېلىپ كەلدى كۆپ قېتىم،
ھال سوراپ ئۇلاردىن، بولۇپ باشپاناھ .

غېمى ئاز ئەمەستى سادىق ئاكىنىڭ،
باشاتتى تاغ بولۇپ ياشتىكى قالپاق .
«ھوقۇقدار» دەپ قارغاپ سايىمىلار ئۇنى،
مەجبۇرىي ئىشلىتىپ خورلايتتى شۇنداق .

بۇ پاك قەلب ئىگىسى تۇتۇپ ئۆزىنى،
بوي بەرمەي، ئېگىلمەي كەلدى داۋامەت .
دېھقانلار دەر ئۇنى: سېكرېتارىمىز —
چىن دىلدىن كۆيۈنەر بىزگە كارامەت .

گۈلبۇۋى مىننەتدار سادىق ئاكىدىن،
ۋە لېكىن رەھىمدىن قىلار ئەندىشە .

ياخشى ئەر خوتۇنغا ئاغدەك يۆلەنچۈك ،
ئەر ئۈچۈن سائادەت — سادىق رەبىقە .

* * *

ئەمگەكتىن كەچ قايتتى گۈلبۇۋى بۇگۈن ،
كۆردى قىز - ئوغلىنى قازان بېشىدا ،
زالڭ ئېتىپ پىشۇرۇپ قويۇپتۇ ئۇلار ،
ئەسقاتتى دېگەن شۇ — ئۆينىڭ ئىشىغا .

سۇپىغا گۈللەنەبەر سالدى داستىخان ،
قازاننى كۆتۈرۈپ كەلدى مەرئادىل ،
گۈلبۇۋى ئاۋاققا ئۇستى بۇ ئاشنى ،
ئۆز پەرزەنتلىرىگە بولدى ئۇ قايىل .

زالڭ ئىچىپ ئولتۇرۇپ ، بۇرۇنقى ئىشلار ،
بىر - بىرلەپ كەلمەكتە ئۇنىڭ يادىغا :
كۆنۈرۈپ سەھەردە بۆشۈكنى رەھىم ،
چىقاتتى گۈلبۇۋى بىلەن ئېتىزغا .

«ئىگە!» دەپ تېلىقىپ كەتكەندە بوۋاق ،
ياش ئانا كېلەتتى كۆكسىنى ئېچىپ .
يىغىسى ئەۋج ئالار ئاۋۋماي سۈتى ،
تارتىلىپ كەتكەن قوش ئەمچەكنى ئېمىپ .

يېدۈرۈپ قويايتتى زاغرىنى چايناپ ،
ئاغزىدا ئىچۈرۈپ ئېرىق سۈيىنى .
كەتمەننى قولغا ئالاتتى يەنە ،
يۈرەك پارىسىدىن ئالماي كۆزىنى .

مرئادىل، گۈلئەنبەر بوۋاق ۋاقتىدىن،
چىقانتى ھەر كۈنى ئەمگەككە بىللە .
ئۆستى بۇ قىز - ئوغۇل ئاپتاپتا پىشىپ،
سوغۇقتا چىنىقىپ، كەلگەندە چىللە .

رەھىمجان سەپەرگە كەتكەندىن بېرى،
گۈلبۇۋى كۈنبويى تارتتى يالغۇزلۇق .
ھېلىمۇ ئىت، مۈشۈك بېقىپ قويغانىكەن،
بولدى شوخ بالىلار ئۈچۈن ئويۇنچۇق...

بېشىدىن تۆتكەننى ئويلاپ بولالماي،
ئۇھ تارتتى گۈلبۇۋى باغرى ئۆرتىنىپ .
«مىياڭلاپ» ئانىغا قايرىلىپ باقتى،
ئوماق قىز گۈلئەنبەر ئۇنى كۈلدۈرۈپ .

مرئادىل مورىغا باش تىقىپ شۇئان،
«دادا!» دەپ توۋلىدى، ئىت قاۋاپ كەتتى .
ئانىنىڭ ئۇلارغا كەلدى مەستلىكى،
يېقىملىق قىلغى بەك ياراپ كەتتى .

كۈندۈزى ئىشىتكەن ئىل، دەشەنەم - ھاقارەت،
قاراپ قىز - ئوغلىغا ئۇنتۇلار تۇندە .
قەھرىتان قىش ئۆتۈپ، كەلگەندە باھار،
ئويلايتتى رەھىمنى گۈلبۇۋى كۈندە .

مرئادىل توققۇزغا كىردى مۇشۇ ياز،
تېخىچە غۇنچىدەك قىزى ئالتە ياش .
مال - دۇنيا، پەرزەنتتىن ئەمەستۇر ئارتۇق،
ئەمەستۇر ھەم ئىسسىق ئانىدىن قۇياش...

توققۇزىنچى باب كېچىدىكى پاجىئە

تومۇزنىڭ ئابىتى چاچاننى يالقۇن ،
قالغاننى كۆك باراك چاڭقاپ سولشىپ .
ھويلىغا سايسى چۈشكەن قۇم ئامۇت ،
تۇراتتى مەي باغلاپ شاختا تولۇشۇپ .

گۈلبۇۋى ئورمىدىن كەلدى ھالسىراپ ،
كەينىدە مەرئادىل كۆتۈرۈپ ئورغاق .
ئۇلاردىن قىپقالماي كەلدى گۈللەنەر ،
چىڭ تۇتۇپ قولىدا بىر سقىم باشاق .

قاپاقتىن سۇ قۇيۇپ ئىچىپ ئۈچەيلەن ،
سەگىتى چاڭقىغان يۈرەكلىرىنى .
قانمايتتى گۈلبۇۋى باغرىغا بېسىپ ،
شۇ ئوماق ياش غۇنچە - پورەكلىرىنى .

ئىغىر بىر قايغۇغا چۆكۈپ مۇشۇ دەم ،
ئۇھ دەيتتى گۈلبۇۋى قەلبى مۇجۇلۇپ .
نېمە ئىش بولغاندۇ ئانىغا زادى ،
چىرايى بۆلەكچە كەتكەن تۇتۇلۇپ؟

قاراپ گۈلبۇۋىگە دېدى مەرئادىل:
«ئانا، چاي ئىچىۋال، خاپا بولمىغىن»
«قانداقمۇ نان ئۆتسۇن گېلىمدىن بالام،
ۋاي ئەمدى كىم خەۋەر ئالىدۇ بىزدىن.»

نېمىشقا قان يىغلاپ قايغۇرمىسۇن ئۇ ،
يېقىن غەمخارلاردىن ئايرىلىپ قالسا .

«ئىغۋاگەر ئاسىي» دەپ سادىق ئاكىنى،
باغلاپ قول - پۇتىغا ئىشكەننى سالىسا .

شۇڭا گۈلبۇۋىنىڭ كۆڭلى بۇزۇلار ،
ئۈمىدى ئۈزۈلۈپ جاندىن - جاھاندىن .
بۇ مۇدەھىش ئازابتىن قاچان قۇتۇلار؟
يارىلداپ ھەر كۈنى تۇغار قايندىن؟

* * *

كۈز كەلدى ۋە يەنە تۆكۈلدى ياپراق،
رەھىمدىن ئۇچۇر يوق، گۈلبۇۋى يىغلار .
چىداشقا تاقىتى قالدى ئۇنىڭ،
ھەر كۈنى ئازاردىن كۆڭلى بىر سۇنار .

ئاخشام، يۇرت ئىچىنى باستى قاراڭغۇ،
نە يۇلتۇز ۋە نە ئاي كۆكتە كۆرۈنمەس .
ئىت قاۋار، ئېچىر قاپ مۇرەيدۇ كالا،
نېمىشقا نۇرلىنىپ ئاسمان سۈزۈلمەس؟

بۇ كېچە گۈلبۇۋى ئوغۇل - قىزىنى
يانتقۇزۇپ يېنىدا ئۇيقۇغا كەتتى .
چىرىشىپ چۈشەنە يىلان ئۇنىڭغا،
گوياكى ئادەمدەك زۇۋان سۈرەتتى...

«رەھىمجان!» دەپ توۋلاپ ئويغاندى چۆچۈپ،
شۇ چاغ بىر قول كېلىپ باستى ئاغزىنى .
«جىم يېتىڭ، مەن سايىم...» كەلدى بىر ئاۋاز،
سىلىغان شۇمىدۇ ئۇنىڭ باغرىنى؟

گۈلبۇۋى تۇردى دەس چاچراپ ئورنىدىن،
سايمنى ئىرغىتىپ تاشلىدى يەرگە .
«چىق يوقال!» دەپ بېرىپ ئىشكىنى ئاچتى،
ۋەھىمە ئىچىدە چۆمۈلدى نەرگە .

سايىم قولچىراغنى يېقىپ، ئوچاقتىن،
كۈل ئېلىپ گۈلبۇۋى كۆزىگە ئاتتى .
يەردىكى كەكىنى ئاتقاندا سايىم،
تېگىپ گۈلبۇۋىنىڭ بېشىغا پاتتى .

بۇ ئارسىز ئەبلەخەمۇ چىقىپ كەتتى ئېز،
مىرئادىل كەتمەننى ئېلىپ قوغلىدى .
«بولدى يان، جان بالام!» دېدى گۈلبۇۋى،
شۇ ھامان چاقىرىپ قەيسەر ئوغلىنى .

قارىسا گۈلئەنەبەر يېقىپ چىراغنى،
ئىشكىتە توم زەنجىر يوق ئىدى، ئەجەب .
مىرئادىل پەيلىدىن ياندى ئاخىر،
غەزەپتىن بوغۇلۇپ دېدى: «توخنا، خەپ!...»

بۇ كېچە نېمىشقا قاۋىمايدۇ ئىت؟
لېكىن ئۇ يېتىپتۇ ئۆلگەن پېتىلا .
سايىم ئىت باغرىنى يېرىپتۇ كېلىپ،
ئىت قېنى تولۇپتۇ پۈتۈن ھويلىغا .

كۈل كىرىپ ئېچىشىپ كەتكەن كۆزىنى،
يۇدى سوغ سۇ بىلەن گۈلبۇۋى قاقشاپ .
تامچىلاپ قان ئېقىپ تۇرغان بېشىنى،
تاڭدى ھەم مىرئادىل ئەلەمدە يىغلاپ .

* *

نومۇستىن ئۇيۇلۇپ كىشىگە تىنماي ،
ساقلىدى گۈلبۇۋى دەردىنى يۈرەكتە .
ئەتسى كۆزلىرى پۇلتايدى ئىشىپ ،
كۆرەلمەي ھېچكىمنى پاتتى ھەسرەتكە .

قاياقنىڭ لېشىنى تېگىپ نەچچە كۈن ،
كۆزلىرى ئېچىلدى يېنىپ ئىشىقى .
ساقايدى ۋە لېكىن ئەما بولۇپ ئۇ ،
«ئەقدىر بۇ» دەپ ھېچكىم سىرنى بىلمىدى .

ئىچىنى ئاغرىتىپ ھەقەمسايلەر ،
ھال سوراپ ھەر كۈنى ئاش ئېلىپ كىرەر .
بۇ خورلۇق ، بۇ كەبى بەختسىزلىكتىن ،
مىڭ يېنىپ ، مىڭ ئۆچۈپ ئانا ئۆرتىنەر .

دەرياغا ئۆزىنى ئاتسۇنمۇ ئەمدى ؟
ئېسىلىپ ئۆلسۇنمۇ تاپالماي ئامال ؟
ئەي بەلەك ئۇنىڭغا نېمە چارە بار ؟
بولدى گۈلبۇۋىگە ئەجەبمۇ ئۇۋال .

...

ئېلىپ قىز - ئوغلىنى بىر تاڭ سەھەردە ،
«قايدىسەن رەھىم؟» دەپ قىلدى ئۇ سەپەر .
چاك تامدا ۋىچىرلاپ جۇپ قارلىغاچلار ،
ئۇزاتتى

قان يىغلاپ: قەيەرگە كېتەر ؟

ئۇزاتتى شىلدىرلاپ ئىشىك ئالدىدا،
شاخلىرى قۇرۇغان ئۈجمە دەرىخى .
ئۇزاتتى ئۇلارنى ياش تۆكۈپ چولپان،
مۇڭلىنىپ قالدى شۇ غېرىب كەپسى...

* *

گۈلبۇۋى مىڭ تەستە كەلدى قەشقەرگە،
باقتى قىز - ئوغلىنى نان تىلەپ ئۈچ ۋاق.
ئاڭلاچ دىۋانە بولدى شەھەردە،
بويقالدى ئۇلارنىڭ ماكانى ھېيتگاھ .

گۈلبۇۋى كۈتكەن تاڭ قۇياش چاقناپ،
ئۆزىنى باسالماي چۆمدى شادلىققا .
مۇبارەك قۇربان ھېيت كۈنى ھېيتگاھ،
رەھمىنى قايتىدىن تاغدى باغرىغا .

مۇنارنىڭ تۈۋىدە تۇرۇپ ئىككىسى،
ھۇڭدېشىپ بىر - بىرىگە، قانداقمۇ قانار؟
دەيتتى گۈلبۇۋىگە قاراپ رەھمجان:
«غەم قىلما ئەزىزىم، كۆزۈڭ ئېچىلار.»

گۈمبۈرلەپ چېلىنار پەشتاقتا ناغرا،
ھېيت قىلار ئادەملەر سوراپ ئامانلىق .
دەردمەنلەر شاد كۈلۈپ يايىرىغان چاغدا،
بولدى شۇم مەلئۇننىڭ جايى سامانلىق .

* *

گۈمبۈرلەپ چېلىنار پەشتاقتا ناغرا،
ئوينايىتتى سۆيۈنۈپ ياش - قېرى، ساھا .

رەھىمىنىڭ كۆزلىرى چۈشتى شۇ چاغدا،
گىردىدەك قىزارغان تونۇش چىرايىغا .

«بۇ سادىق ئاكىغۇ، سېكىرتارىمىز...»
ئۇ دەرھال ئالدىغا باردى يۇڭقۇرۇپ .
ھاياجان ئىچىدە ئاتا - بالىدەك،
باغرىنى يېقىشىپ كەتتى كۆرۈشۈپ .

ئاقلىنىپ تۇرىدىن چىققان بۇ ئادەم —
بۇ ۋىجدان ئىگىسى، بۇ باتۇر دېھقان،
بۇگۈن ئۆز يۇرتىغا كەتمەكچىدى،
قوينى كەڭ ئېچىپ كۆز تىكىپ تۇرغان .

رەھىمجان بېشىدىن ئۆتكەننى سۆزلەپ،
دېدى ئۇ: «ئەلدىن راست كەتتى زور بالا .
ئەگەر مەن شۇ كېچە غەپلەتتە قالسام،
بۇ يالغۇز بېشىمغا كېلەتتى قازا .

... ئۇ خىلماي كۆزىنىپ ياتقان ئىدىمەن،
زەينەپخان پىچاقنى ياستۇققا سالدى .
بىر تەپسەم، «ۋايىجان!» دەپ جاق چۈشتى ئوڭدا،
مەن ئادەم چاقىردىم، ئۇ داغدا قالدى...

بىردەمدە ئۆيگە لىق تولدى كىشىلەر،
چەمبەرچاس باغلاندى ئالدامچى خۇپسەن .
ئايىنىغانىكەن ئۇ، ئىسيانچى بولۇپ،
پۇل - مالغا بېرىلگەن قاتىل ئوغرىكەن...

پارتىيە يەتكۈزدى بىزنى بۇ كۈنگە،
كۆرۈشتۈق سالاھەت، ۋەسىلىگە يەتتىم...»

كۆلبۇۋى رەھىمنىڭ سىلاپ قولىنى ،
دېدى: «سەن كەلمىسەڭ مەڭگۈ كۈتەتتىم...»

سۆزلىدى شادلىنىپ سادىق ئاكىمۇ :
«مەن ياتقان تۇرمىگە سايىم قامالدى .
كۆردۈم قول - پۇتقا چۈشۈپتۇ كىشەن ،
ئۇ ھېنى كۆرگەندە بېشىنى سالىدى .

ھۇزۇر كەن غەزەپلىك كۆز بىلەن قاراش ،
ئۆلۈكتەك تۈس ئالغان ياۋۇز تەلەتكە .
كۆزلىسە كىمكى ئۆز راھىتىنى ،
بۇرۇنراق بارىدۇ ھۇدەشى لەھەتكە...»

* * *

رەھىم كۆلبۇۋىنى ماڭدى يېتىلەپ ،
كەتتى قىز - ئوغلىنى ئېلىپ يۇرتقا ،
باغ بىنا قىلىدۇ نەر تۆكۈپ ئۇلار ،
شۇ خاراب ۋەيرانە كەپە ئورنىدا...

خاتىمە

ھېيتگاھدا ھېيت كۈنى ئۆتدۇ شۇنداق ،
بەخش ئېتىپ كىشىگە خۇشلۇق ۋە مۇراد .
مىڭلىغان يولۇچى كۆرۈشۈپ دىدار ،
ھەر يانغا يول ئېلىپ قۇرىدۇ ھايات...

داستانىم تۈگىدى دېسەم ، كىتابخان!
ئايىغى قېنىكىن دەرسىز ئالدىراپ .

مەن سوراي ئېيتىڭچۇ بۇ غالب دەۋران،
ئاجىمىغان كۆز بارمۇ يۈكسىلپ ياشناپ؟

1979 ~ 1983 - يىللار، قەشقەر



بىباھا تۇپراق

ئۆزگە يۇرتتا شاھى تون ئىچرە قورۇنغان تەنلىرىم،
ئۆز ئىلىمدە ياپرىنغان كىيسەم كۇلاھۇجەندىمەن .

— تېمىچان ئېلىيوف: «ۋەتەن ھەققىدە غەزەل»

مۇقەددىمە

بولمىغان قەلب زاتى ۋەتەن ئىلكىدە،
كشى زەردىن تاغ ياسسا، قىلسا باغ .
كۆڭلى پۈتۈن بولماس ھىجران دەردىدە،
ئۆتەر ئۆمرى يۈرىكىگە سېلىپ داغ .

بۇ قىسمەتتىن بىلىك دوستلار شۇ ئايان:
ۋىجدان، ئىمان ئەسلى ۋەتەن سۆيگۈسى .
ئەسقاتمىسا ۋەتەننىگە ھەر ئىنسان،
ئۇنىڭ كۈنى بىلەن پەرقسىز ئىت كۈنى .

سىياھ قىلىپ مۇساپىرنىڭ يېشىنى،
يازدىم داستان ئوقۇپ ئەلگە مەدھىيە .
ۋەتەندىن ئايرىلمىسۇن ھېچ كشى،
ئەينەك بولۇپ بۇگۈنى ھۆر ئەتتىگە .

1

شۇ كوچىدىن ئۆتەر سانسىز ماشىنا،
قۇرۇق ئەمەس ھەممىسىدە ئادەم بار .

كېتىۋاتقان تىرىكچىلىك كويىدا ،
شۇ ئادەملەر كۆزىدە بۇ ئالەم بار .

كېلەر يەنە شۇ كوچىدىن بىر كىشى ،
مېڭىپ چاپسان تەگمەي پۇتى - پۇتىغا .
سۈتكە تولغان تۇلۇم كەبى خالتىنى ،
قارماپ تۇتۇپ چىڭ قۇچاقلاپ قولىدا .

ئاق سانجىلغان چېكىسىدىن ئېقىپ تەر ،
قىزىپ تۇرغان يۈزلىرىگە قۇيۇلار .
كۆزگە يىراق ، دىلغا يېقىن شۇ قەدەر ،
بىر دەرياغا چۆمۈلگەندەك تۇيۇلار .

بۇلۇتقا بوي سوزغان كۆركەم بىنالار ،
نەزىرىنى تارتالمايتتى ئۆزىگە .
ئۈجمە سايە تاشلاپ تۇرغان بىغۇبار ،
بالىخانلىق ئۆي كۆرۈنەر كۆزىگە .

ھېچ تامانغا باقماي ئويلاپ كېلىدۇ ،
پۇراپ قويدۇپ خالتىنى ئۇ گاھىدا .
ۋۇجۇدى بىر شېرىنلىكنى سېزدى ،
كۆكچى تىلىپ يېگەندەك ئۈز دالادا .

خالتىدىكى گۆھەرمىدۇ ، يۈلمىدۇ ،
نەگە بارار تېڭىپ ئۇنى باغرىغا .
جاۋىغىيىدىن شۆلگەيى سىرغىپ تۇرىدۇ ،
كۆزى چۈشكەن كەبى ئەنجۈر ، ئالمىغا .

كرا قىلىپ چۈشكەن بولسا پىكاپقا،
بارار ئىدى مەنزىلىگە تېز يېتىپ .
چارچىسىمۇ ماڭار يار - يار ھارۋىدا،
ناخشا توۋلاپ ئولتۇرغاندەك ھېس قىلىپ .

چارچىسىمۇ ماڭار يۈگۈرۈپ، ھۆمۈدەپ،
قارىچۇقىدا چاقنار يىراق ئۇچقۇنى،
شۇبىرلايدۇ قۇلىقىغا ھىلىرەپ،
ئۆز يۇرتىنىڭ چېچەكلىگەن يۇلقىنى .

پۇراپ ماڭار خالىتىغا ئۇ يۈز يېقىپ،
ئىپار، رەبھان بۇيى كېلەر گۈپۈلدەپ .
ئۇھ تارتىپ دەر يۈرەك - باغرى ئۆرتىنىپ؛
«مەن يۈرۈيمەن قەيەرلەردە تەمىتىرەپ .

بۇ كىچىك بوز خالىتىدىكى پاك توپا،
يۇرتۇم، ئەزىز قۇچقىڭىزدىن ئېلىنغان .
پەرزەنتلىرىڭ قاتارىدا ئۇنىڭغا،
كىندىك قېنىم، يارىم قېنى قېتىلغان...

مانا بۈگۈن ئەزىز يۇرتۇم توپاغنى،
يىراق ئەلدە مەن كۆتۈرۈپ بارىمەن .
باش - كۆزۈمگە ئۇرۇلغان چاڭ - توزانى،
بۇ خالىتىدىن ھەم سۈمۈرۈپ بارىمەن .

ئۈمىدىنى يەردە قويماي ئاتامنىڭ،
تىلىكىمنى سەلكن شامال ئۇچۇرماي .
روھىن يوقلاپ رەھىمىتى جان ئانامنىڭ،
ئەۋەتسەن تۇپرىقىنى يوشۇرماي .

ئۇچقۇ بىلەن ئىستانبۇلغا تۇنجى رەت،
كەلدى توپاك پەرۋاز قىلىپ پەلەكتە .
ھايات ئۇچۇن ھەممىدىنمۇ جان قىممەت،
بولدى توپاك جاندىن ئەلا سەپەردە .

كەلدىم ئۆيدە ماشىنامنى قالدۇرۇپ،
تۇپرىقنىڭ ھۆرمىتىنى قىلاي، دەپ .
چوڭ - كىچىكنى ھەيران - ھەس قالدۇرۇپ،
بۇ توپاڭنى تاۋاپ قىلىپ ماڭاي، دەپ .

رەھمەت يۇرتۇم! بۇ توپاڭنى كۆتۈرۈپ،
پەخىرلىنىپ ماڭسام مەڭگۈ ئەرزىيدۇ .
باش ئەگمەيمەن! <ۋەتەنسز > دەپ چۆكۈرۈپ،
ئەمدى بىراۋ توسۇپ كۆكرەك كەرسىمۇ .

مۇساپىرمەن كېلىپ قالغان بۇ ئەلگە،
بىراق زىنھار مەن ۋەتەنسز ئەمەسمەن .
ۋەتىنىم بار كۈنگە ماكان ئۇ شەرقىتە،
قارلىق تېغى كۆك ئاسماننى تىرىگەن .

رەھمەت يۇرتۇم! شەرەپ ماڭا توپاڭنى،
يۈرىكىمگە تېڭىپ ماڭسام پىيادە .
ئۇنئۇمپىسەن ئازغان مەن بۇ بالاڭنى،
كۆڭلى يېرىم شور پېشانە، بىچارە .

رەھمەت يۇرتۇم! بىلدۈردۈڭسەن قەدىرىڭنى،
شان - شۆھرىتىڭ داڭ كەتكەندە جاھانغا .
رازى ئىدىم كۆرۈپ ئۆلسەم ۋەسلىڭنى،
ياشلىق ئىزىم قالغان ئەلۋەك ماكاندا .

ۋەتەن بىلەن ئىكەن ئادەم ئەر كىمۇ ،
ھۆرمىتى ھەم ، ھوقۇقى ھەم ، بەختى ھەم .
ئۆز ئېلىدە چەككەن جاپا - جەبرىمۇ ،
راھەت ئىكەن يۇرتۇم سېنى ئەسلىسەم .

توپاننى تېز ئېلىپ بېرىپ پاشانغان ،
سۇرەي خىرە كۆزلىرىگە ئاتامنىڭ .
ئاھا! جان ئۈزگەن تويماي قاراپ سەن تامان ،
چاچاي مۇڭلۇق قەبرىسىگە ئانامنىڭ...»

ئۆز - ئۆزىگە سۆزلەپ كېلەر يولۇچى ،
گوي - پىكىرىدەك قەدەملىرى ئىتتىكىلەپ .
چىرايىغا ئۇرغۇپ چىقتى غۇرۇرى ،
ياتسىرىغان ۋۇجۇدىنى ئەيىبلەپ .

2

بايان قىلاي ئەمدى سىزگە كىتابخان ،
بۇ ئادەمنىڭ ئۆتمۈشىدىن ئېچىپ بەت :
... زىنىخدا قىزىل غۇنچە ئېچىلغان ،
ياش قىز ئوينار باغ ئىچىدە ھۆر سۈپەت .

ئالمىشاتتى تال - تال ئۆرۈم چاچلىرى ،
ئېگىشكەندە پۇتلىرىغا چىرمىشىپ .
قول ئۇزارتسا ئۈزەي دەپ ئاق ئالمىنى ،
قالار ئىدى شاخلىرىغا ئىلىنىشىپ ،

شۇ چاغ سەكرەپ چۈشتى باغنىڭ شورىدىن
بىر ياش ئوغۇل بىغەم قىزنى چۆچۈتۈپ ،

«راخمان، نېچۇن كىرىمدىڭ باغ ئىشكىدىن،
ئوغرىمۇ سەن؟»... دېدى ئۇ قىز ئوينىشىپ .

«رەبھان، مېنى سەن ئوغرى دەپ تىللىما!»
دېدى ئوغۇل تەڭلەپ ئاڭغا مۇشتىنى .
قاچتى قىزمۇ ئېرىق ئانلاپ دالدىغا،
باغ ئىچىنى بىر ئالدى شوخ كۈلكىسى .

چاقناپ غەزەپ قوي كۆزىدە راخماننىڭ،
تۇتۇۋېلىپ ئوردى قىزنىڭ يۈزىگە .
كېلىپ شۇ چاغ ئاچچىقى بەك رەبھاننىڭ،
لۆمىدە ياش تولدى ئاھۇكۆزىگە .

قويۇۋەتتى يىغلىغاندا ئۇن سېلىپ،
راخمان قىزنىڭ چاچلىرىنى شۇ زامان .
«خاپا بولما» دېدى ئاستا يېلىنىپ،
يا كېتەلمەي، يا تۇرالماي پەرىشان .

تەتۈر قاراپ تۇرۇۋالدى خۇيلىنىپ،
جىنەستىدەك لەۋلىرىنى پۇرۇپ قىز .
دويىسىنى توغاج بىلەن تولدۇرۇپ،
ئېلىپ كەلدى قىز ئالدىغا راخمان تېز .

گويا ھېچ ئىش بولمىغاندەك دېدى «يە!»،
پىسىڭىدە كۈلدى رەبھان سۇنۇپ قول .
گاھ ئۇرۇشۇپ، گاھ يارىشىپ، كۆڭلىگە
ئالدى ئوتنى تۇتاشتۇرۇپ قىز - ئوغۇل .

ئۆز شېخىدا بۇ قوش ئوتتا تارتتى بوي،
يەلىۋۇپ ئىللىق مۇھەببەتنىڭ شامىلى .

قاجۇرار قىز ئۇيقۇسىنى شېرىن ئوي،
ناخشا ئېيتىسا قوشنىسىنىڭ بالىسى .

ئەمدى شورىدىن راخمان ئاتلاپ ئۆتەلمەس،
تامغا قاشا ئېتىلگەندۇر تىكەندىن .
ئەمدى رەيھان ئەركىن ئويناپ يۈرەلمەس،
بوشمايدۇ قولى قاچا - لېگەندىن .

بويىسۇنماس ئىشقى ئىرادىگە، تەقدىرگە،
دىدارغا تەلپۈنەر قىز راخماننىڭ .
بالىخانىدا چۆمۈپ ئويغا - پىكىرگە،
جامالىنى ئىزدەر يىگىت رەيھاننىڭ .

ئاشىق دىللار ئۇلار سۆيگۈ رىشتىنى،
بىر - بىرىگە چۈشكەن مەپتۇن كۆزلەردىن .
ئىزھار قىلار زۇۋان سۈرمەي ئىشقىنى،
كۆز نۇرلىرى ئايان قىلغان سۆزلەردىن .

ئۆتەر شۇنداق كۈن ۋە ئايىلار تەلمۈرتۈپ،
قىز يىگىتنى شامۇسەھەر پىراقىتىن .
قالسا گاھى ئۇلار يولدا ئۇچرىشىپ،
كەلمەس سۆزگە كۆيگەن تىلى پىراقىتىن .

كەتتى يازمۇ بار كىشىنى تەرلىتىپ،
كەلدى سەمەن باغلىرىغا ئالتۇن كۆز .
چۆكتى بىردىن گۈل قەددىنى غەرق قىلىپ،
ئاچچىق ھەسرەت دەرياسىغا مەپتۇن كۆز .

داپ چېلىنىپ كېرىم ئۇستام بېغىدا،
ئاش تارتىلار مېھمانلارغا تۇشمۇتۇش .

بولغان توپىدىن ئۆلۈم ياخشى رەبھانغا،
ياتار شۇ دەم ھويلىسىدا ئۇ بەھوش .

جىلە بولۇپ نوقۇپ سۆزلەر ئانىسى:
«جۇۋاينىمەك! نومۇس قىل يۇرت ئالدىدا .
تۇراپ بىلسەك كاتتا باينىڭ بالىسى،
نېمە دەيتتۇق سېنى ئۆزى تاللىسا .

خوشى - خوش بىلەن دەسلەپ ئەلچى كەلگەندە،
بىلىپ قويغىن! بەرگەن ئاتاڭ رازىلىق .
ئويناپ كۈلگىن بەختىڭگە سەن يەتكەندە،
تېپىپ بەرمە قىزىم بىزگە خاپىلىق .

تارتىشمىغىن ئەمدى بەگباش راخمانغا،
يېيىلماستىن ئىككىڭنىڭ سۆز - چۆچىكى .

بۇ ئوي بولۇپ يەتتۇق كۈتكەن ئارمانغا،
ئېچىلىدۇ بەختىڭنىڭ گۈل - چېچىكى .
نىكاھ غايىب، رىزقى غايىب جان قىزىم،
بىكار ھەسرەت چەكمە يىغلاپ، خان قىزىم .»

× ×

گاھى تىلدىن بال ئېقىتىپ يالۋۇرۇپ،
گاھى تىلنى بىگىز قىلىپ سانجىلىپ .
قىلسا ئانا ئاغزى تالماي نەسەت،
قىز ئاڭلىماس ھەر تەرەپكە تاشلىنىپ .

قىز ئاڭلىماس، ئاشقىنى ياد ئېتەر،
دېرىزىگە باقار ياشلىق كۆزلىرى .

شۇناپ راخمان بالخاندا ئۆرتىنەر،
ئالقىنىدا ياشقا چۆمگەن يۈزلىرى .

ئىرىغىپ بىردىن تۇرۇپ پەسكە چۈشتى ئۇ،
تۈستى ئانا پەرزەنتىنىڭ ئالدىنى .
«جېنىم ئوغلۇم، ئۆزۈڭنى تۇت، بۇ ئىشمۇ
پېشانەڭگە ئول خۇدانىڭ يازغىنى...»

كىرىپ كەلدى ئانىسىمۇ شۇ چاغدا،
(كەتكەننى توي سورۇنىغا ئۇ سەھەر) .
قاراپ تۇرۇپ قالدى بىر پەس ئوغلغا،
قوشۇمىسى تۇرۇلدىغۇ، نېمىدۇر؟

قارا چىڭگىل ساقلىنى بىر سىلاپ،
ئەيىلىدى يالغۇز ئوغلى راخماننى .
پەرزەنتىدىن چىقماي ھالا بىر جاۋاب،
ئاچچىقلىنىپ قويۇپ بەردى زۇۋانى:

«نېمانچىلا ئوڭۇپ كەتتى چىرايىڭ،
كۆزلىرىڭگە قان تولۇپتۇ ۋەھمىلىك .
بۇزۇلۇپتۇ ھاۋاسىمان ئەلپازنىڭ،
كۆرۈندۈڭسىن ماڭا شىردەك قەھىرلىك .

غەزەپتىنمۇ، قورقۇشتىنمۇ ئېيتقىنا،
نى سەۋەبتىن سەن ئۇن چىقماي تىترەيسەن؟»
«ئەزىز ئاتا، تۈز سەپىمگىن يارىغا»
دېدى يىگىت، «سەن دەردىمنى بىلمەيسەن .

ئۇيلىمەن ئېيتاي دېسەم مەن ساڭا،
شۇ سەۋەبكى، ئايرىلىدىمەن بەختىمدىن .

زورلاپ ئېلىپ كەتسە رەقىب شۇ تاپتا،
ئازمامدىمەن قاراپ تۇرۇپ ئەقلىمدىن .

بىر ئېلىشاي! مېنى توسما، جان ئانا...»
راخمان ماڭدى ئىشىككە قاراپ شۇ زامان .
«ئوغلۇم بولساڭ توختا دەرھال گەپ ئاڭلا!
ئوغلۇڭ ئەمەس دېسەڭ بارغىن، بول ئامان!»

توختىدى ئۇ، ئاتىسىنىڭ ئاۋازى
قۇلقىدا يانراپ گۈلدۈرمامىدەك .
بارمىقىنى چىشلەپ يەرگە قارىدى،
تۆكۈلۈپ ياش كۆزلىرىدىن ئۈنچىدەك .

«بىلسەڭ، بالام، ھايات ئۆزى بىر قىمار،
ئۆتتۈرۈپسەن، بەدىلىنى تۆلەپسەن .
گۈل ئېگىلىپ قىلسا سېنى ئىختىيار،
ئۈزۈپ كۆڭۈل قاندۇرۇشنى بىلمەپسەن .

قۇزغۇن ھامان تەڭ بولالماست بۇر كۈتكە،
چۈشەن ئوغلۇم سەن ئارتۇقچە ئۇرۇنما .
يىڭىت بولساڭ، بىراۋ ئۈزگەن بىر گۈلگە،
نەزەر سالما، مەردانە بول ئۇن چىقما .

بىلگەندىكى ئارزۇيۇمنى جان ئوغلۇم،
كېتىمىزغۇ ئۇزاق ئۆتمەي ھەرەمگە .
بۈگۈن سەندىن — ئەپ ھالىڭدىن چۆچۈدۈم،
يەر قاسايىتىڭ ھاي بەرمەسەم ئۆزۈمگە .

ئاتالمىدىم سېلىم نازۇك دەپ بىكار،
كۆڭلۈم نازۇك، نازۇك قىلغان ھۇنىرىم .

بىرلەپ يىغقان ۋە جىم مېنىڭ خېلى بار ،
تويۇڭنى چوڭ ئۆتكۈزۈشتۈر تىلىكىم .
خاتىرىم بول جانجىگرىم قايقۇرما ،
مەن گېسىمدىن يانمىغانمەن ، يانمايمەن .
باغ - ھويلىنى پۇل قىلىپ تېز ، يىراققا
بىز كېتىمىز ، چەت ئەلدە ياغ چاپنايسەن...»
ئاتىسىنىڭ ئېيتقان سۆزى خەنجەردەك ،
تەڭدى ئۇنىڭ يۈرىكىگە ، سالىدى داغ .
لايىق جاۋاب تاپالمىدى ئوت يۈرەك ،
ئوت يۈرەكنىڭ قات - قېتىدا قالدى داغ .
لام - جىم دېمەيى بالىخانغا چىقتى ئۇ ،
باقتى ئۈجمە دەرىخىگە بەرگى يوق .
قاقشال شاخنى ئېگىپ ئويغا چۆكتى ئۇ ،
«كىشى بارمۇ بۇ دۇنيادا دەردى يوق؟»



دەرەخلەرنىڭ پۇتقىغا قوندى قار ،
دالا - تۇزنى قاپلىدى قىش چېچكى .
رەبىھان ئۆيدە ئويغا چۆمۈپ ئولتۇرار ،
ئاچچىق ياشقا تولغانىدى ئېتىكى .
چاي قاينىتار مۇزلۇق كۆلدىن سۇ توشۇپ ،
نېمىشقىدۇر كەلمەس قېنىپ ئىچكىسى .
كەشتە ئىشلەر كۆڭلىكىگە مۇڭلىنىپ ،
ياراشسىمۇ يوقتۇر ئۇنىڭ كىيگۈسى .

ئۇ ئاش ئېتىر ئوتۇن يېرىپ، ئوت قالاپ،
كۆڭلى ئارتىماس مەزىلىك مانتا، ئوگرىنى .
ئۇ سۇبۇرەر ئۆيىنى پاكىز تازىلاپ،
لېكىن كەلمەس يايىراپ - كۈلۈپ يۈرگۈسى .

نېمىندۇر ئويلاپ ئىشكىنى ئۇ ئاچار،
قايتار كەلمەي تالا - تۈزگە چىققۇسى .
بۇلۇت لەپلەپ يۈرگەن كۆككە ئۇ باقار،
كۆرۈنمەس ھەم چاقناپ بەخت يۇلتۇزى .

بالخانلىق باغ تەرەپكە سەھەر - كەچ،
باقمىسىمۇ كېتىپ قالار كۆزلىرى .
«ئاجىز كەلدىم، ئارزۇلىرىم بولدى ھەج...»
پاتىماس ئۇنىڭ ئىچ - باغرىغا سۆزلىرى .

ئاچچىقلىنار قېيىنئاتا غۇدۇراپ:
«ئۇۋال قىلدى ئوغلۇمغا بۇ مۇز تەلەپ.»
غەزەپلىنەر قاپاق تۇرۇپ ھەم تۇراپ،
رەبھان باقسا ئاغما ئوقۇپ مىڭ لەنەت .

تويىدىن كېيىن ئۆتتى شۇنداق كۈن ۋە ئاي،
ھەمىشە مەست بۇرەر تۇراپ بەڭ چېكىپ .
قىماردىمۇ پۇل ئۇتتۇرۇپ چىدىماي،
ئۇراتتى ئۇ رەبھاننى سەت تىل سېلىپ .

ئويلاپ قىزىپ ئۆز - ئۆزىگە دەيتتى ئۇ:
«بىلگەندىم بۇ خوتۇندا بىر گەپ بار.»
بارا - بارا قىزىرىپ كۆزلىرىمۇ،
كۈنداشلىقى تۇتۇپ بولدى بىقارار .

زىمىستاننىڭ سوغۇق قارا كېچىسى ،
يەرگە پىچاق سانجىپ دېدى رەيھانغا :
«خوتۇنلارنىڭ چۈپرەندىسى ، ئېيت قېنى ،
كۆڭلۈڭ كىمدە ، كەلگىن چاپسان زۇۋانغا .»

رەيھان ئوقچۇپ تۇردى شۇئان ئورنىدىن ،
باقتى نەپرەت ياغدۇرۇپ ئۇ غەزەپلىك .
تۈزەپ سۈمبۈل چاچلىرىنى باشقىدىن ،
ئۈزۈپ - ئۈزۈپ جاۋاب بەردى ئەدەپلىك .

«ئاللا بەرگەن كۆڭلۈم شۇئان ئۈزۈمدە ،
ئۇنى ھېچكىم بۇلغىيالماس ، ئاڭلىغىن .
بىراق ساڭا قارىغان جۈپ كۆزۈمگە ،
تىغىڭنى ئۇر ، ئويۇپ ئوتقا تاشلىغىن .

ئىپلاس قولۇڭ تەگكەن قۇندۇز چېچىمنى ،
بېشىم بىلەن قوشۇپ كەسكىن ھايالىسىز .
سۆزۈڭگە سۆز قايتۇرغان بۇ تىلىمنى ،
سۇغۇرۇۋال ، بولاي مەڭگۈ زۇۋانسىز .

ئۇنۇك ئىشتىكەن قۇلقىمغا مىخنى قاق ،
مەن ئاڭلىماي ئاۋازىڭنى خورلىنىپ .
سوقۇپ تۇرغان يۈرىكىمگە سال پىچاق ،
ئالدىڭدا جان بېرەي ئاستا تولغىنىپ .

ساڭا تاماق ئەتكەن ئىككى قولۇمنى ،
ئۇرۇپ سۇندۇر ، كۆرسۇن قىزلار ، جۇۋانلار .
نەس ئويۇڭگە ھېچىپ كەلگەن پۈتۈمنى ،
ئۈزۈپ تاشلا ئىبىرەت ئالسۇن ئاياللار...»

قىلسا تاشقا بۇ سۆزلەرنى رەيھانگۈل،
تاش ئېرىتتى يېتىپ ئۇنىڭ دەردىگە .
بىراق، تەسىر قىلمىدى ھېچ بەتئىيەت —
باغرى تاشتىن قاتتىق تۇراپ قەلبىگە .

ئىت سۆڭەككە تاشلانغاندەك ئېتىلىپ .
ئۇ پىچاقنى ئالدى بەردىن ھايالسىز ،
ئارقىسىغا يېنىپ تامغا قىستىلىپ ،
قالدى رەيھان ئۆي ئىچىدە ئامالسىز .

دولقۇنلانغان كۆكرىكىگە رەيھاننىڭ،
قەھرى بىلەن ئۇردى تۇراپ پىچاقنى .
بەختى — ئەركى بوغۇلغان ياش جانانىڭ،
پارە بولغان يۈرىكىدىن قان ئاقتى .

«ئاھ خۇدا!...» دەپ يىقىلدى ئۇ شۇ زاھان،
تۇردى يەنە تىرەپ بەرگە تىزىنى .
«بىر كۈن سېنى قىساس تۇتار شۇم چايان!»
دېدى قەزەپ ئىچىدە رۇسلاپ بېلىنى .

ئۇ ئالدىغا ئۇزىتىپ قوش قولىنى،
چاڭگال سالىدى قانخور تۇراپ كۆكسىگە .
ئۆز قېنىغا غەرق بولۇپ ئۇ يىقىلدى،
سانجىلغاندا پىچاق ئۈست — ئۈستىگە .

قالدى ئۇنىڭ يۇمۇلمىغان كۆزىدە،
نېمە ئۈچۈن؟ دېگەن سوئال بەلگىسى .
شۇ تاپ راخمان نېمە كويىدا، قەيەردە،
ئەمدى قايدىن تاپار يارنىڭ ۋەسلىنى؟

راخمان ئىدى شۇ يولۇچى چەت بىلەن
 كېتىۋاتقان كۆزگە سۇرتۇپ خالتىنى .
 (بەرگەننى بۇ مۇساپىرغا خەت بىلەن —
 ھەيران قېلىپ بوچتىخانا خادىمى) .

نەمخۇش، سۆرۈن مەرھەر دېگىز شامىلى،
 ئۇرۇلاتتى يۈزلىرىگە غۇرۇلداپ .
 ھاياجاندىن باسالماي ئۇ ئۆزىنى ،
 يىغلىۋەتتى يول ئۈستىدە بۇقۇلداپ .

گويا شەبنەم گۈل بەرگىگە چۈشكەندەك،
 تارام - تارام يېشى ئاقتى خالتىغا .
 كەلدى شۇ ئان ساپە سالغان ئاق تېرەك،
 قەشقەرنىڭ شۇ يېزىسى كۆز ئالدىغا .

كەلدى تۈمەن ئېقىپ تۇرغان ئۆركەشلەپ،
 چۆمۈلگەننى ئىشىق ئوتىنى باساي دەپ .
 سۇغارغاننى تىنماي ئاققان سۇيىدە،
 ئېتىز، باغنى ئىشلەپ ھوسۇل ئالاي دەپ .

كۆز ئالدىغا كەلدى ياشلىق چاغلىرى،
 گۈللەر چېكىپ قانتىق تاشنى يونۇغان .
 كەلدى ئويلار — دەۋكار ئۇستا ئاتىسى،
 نەقىش ئويۇپ بۇ توپىدا سۇۋىغان .

چۈشتى ئۆتمۈش ھالا ئۇنىڭ ئېسىگە،
 بەيدا بولدى «پال» ئېتىپ بىر ئۆز چىراي .

نە چىرايىكى، شەيدا قىلغان ھۆسنىگە،
بۇلۇت يېرىپ چىقىپ كەلدى تولۇن ئاي .

نە تولۇن ئاي بىر زىيا قىز كۆرۈندى،
كۆرۈندى - يۇ، ئوت كۆزىدىن ئاقتى قان...
گويا شۇ دەم راخمان قانغا چۆمۈلدى،
ئىچ - ئىچىدىن ئۇرغۇپ چىقتى دەرد - پىغان .

«مەن گۇناھكار ئانا يۇرتۇم ئالدىڭدا،
سېنى تاشلاپ كەتكىنىم چوڭ جىنايەت .
جۇرئىتىمنى يوقىتىپ مەن شۇ چاغدا،
مۇھەببەتكە قىلدىم ئېغىر خىيانەت .

جان بەرگەننىڭ ئادەم ئېتىپ ئۆستۈرۈپ،
ئاقلايمىدىم بەرگەن ھالال سۈتۈڭنى .
تۈز بەرگەننىڭ جىسمىمنى سەن كۆتۈرۈپ،
يارىمىدىم كۆتۈرۈشكە يۈكۈڭنى .

كۆز بەرگەننىڭ جامالىغا باققىن دەپ،
سۈرەلمىدىم گۈزەللىكىڭ پەيزىنى .
كۆزۈم ئوچۇق تۇرۇپ، ئەما بولدىم زەپ،
كۆرەلمىدىم سۆيگەن يارىم ۋەسلىنى .

بۇرۇن بەرگەننىڭ مەندىن بۇي ئال دەپ،
داغدا قالىدىم رەيھاننىڭغا يېتەلمەي .
ئېغىز ۋە تىل بەرگەننىڭ ئۈستىلەپ،
يەپ نېنىڭنى كەتتىم «رەھمەت!» دېيەلمەي .

قۇلاق بەرگەننىڭ سۆزىنى ئاڭلا، دەپ،
لېكىن مېنى ئەسىر قىلدى يامان گەپ .

قول بەرگەنتىڭ خالىس، ھالال ئىشلە، دەپ،
بېرەلمىدىم يېرىڭگە تەر تۆكۈپ نەپ .

پۇت بەرگەنتىڭ توغرا يولدا يۈرگىن دەپ،
مەن ئادىشىپ ياقا يۇرتتا خارلاندىم .
پۈتۈم بىلەن ئەمەس، بەلكى قەدىرلەپ
سەندە يۈرەي باش بىلەن دەپ زارلاندىم .

يۈرەك بەرگەندىڭ تۇرغان گۈپۈلدەپ،
بېرەلمىدىم مەن يۈرەكلىك ئىش قىلىپ .
ئۆتتى ئۆمرۈم مېۋە بەرمەي چېچەكلەپ،
ۋەھىمە، غەم - قورقۇش بىلەن يول بېسىپ .

ئانا قىلغاندىڭ ماڭا مۇھەببەت،
قالدى كۆڭلۈم قەپسىگە قامىلىپ .
يۈرۈيمەن ئاھ! بېسىپ مېنى شۇم غەپلەت،
مەن ۋەنەنسىز، مۇھەببەتسىز سانىلىپ .

يەتكەن بولسام،
يەتكەن بولسام قەدىرگە،
ئۆزۈڭ ماڭا ئانا قىلغان نېمەتنىڭ .
ئايرىلماستىن قۇچقىڭدىن مەڭگۈگە،
غەرق بولمايتتىم دېڭىزغا ھەسرەتنىڭ .

ئەگەر شۇ چاغ غەيۇر بولسام ئارسلانداك،
تۇرالايتتىم مەن تۇرايغا ئاقابىل!
توزۇمايتتى ئۇ دىلرەبا خۇش پورەك،
مەقسىتىگە يېتەلمەيتتى شۇ قاتىل .

ئىرادەمدىن يانغاندىمەن نېمىشقا؟
بولغانىكەن مەن تۇراپنى ئۆلتۈرسەم؛
شۇ يارىمنى قويماي مۇدەھىش گازابقا،
غەيرىتىمگە شەيدا قىلىپ كۈلدۈرسەم؟

ئىرادەمدىن يانغاندىمەن نېمىشقا؟
مەيلى ئىدى قاتىل بولۇپ قامالسام .
ئەي ۋەتەنم، كىشەن بىلەن ياغرىغدا،
كېچە - كۈندۈز ئىشلەپ ھارماي، مەن قالسام؟

بەختىم ئىكەن قانۇن بۇيرۇپ ئۆلۈمگە،
ئۆزۈڭ سوققان قىلىچ بىلەن چېپىلسام .
پاك جەستىم توپا بولۇپ بىر دۆۋە،
مول ھوسۇللۇق تۇپرىقىغا قېتىلسام .

ھېچ بولمىسا شۇ ۋاپادار نىگارم،
ئۆنەر ئىدى مېڭىپ ئاستا ئۈستۈمدىن .
جەننەت بىلىپ ياتار ئىدىم، شۇ يارىم،
تىككەن كۆچەت ئۈنۈپ چىقسا كۆكسۈمدىن .

ئەزىز ئېلىم، سەنسىز زاتىم، ئەقلىمنىڭ،
نە ھاجىتى! نە راھىتى! نە ئەجرى!؟
ۋەتەنمدە ئېرۇر باينىڭ، يوقسۇلنىڭ
سائادىتى، بەخت - ئامىتى ھەم قەدرى!...

ئويلاپ تۇرۇپ قالغانىدى باياتىن،
چوڭ رېدىنىڭ غولىغا ئۇ يۆلىنىپ .
خالىغا كۆز سېلىپ ئالدى ئېغىر تىن،
ئويغانغاندەك گويىا تۈندە چۈش كۆرۈپ .

باش كۆتۈرۈپ ئويلىدى ھەم ئۇ يەنە:
«مىننەندار مەن سەندىن ئانا جان ئېلى!
بورانىڭدا ئاچ - يالغىچ ئۇچۇر ماي،
ئاسرىدىڭ مال - مۈلۈك بېرىپ سەن مېنى .

ماكان بەردىڭ گۈزەل، ئەزىم شەھرىڭدىن!
ئاقتى يېشىم بىلەن تەرىم قوينۇڭغا .
بايلىق ئانا قىلدىڭ ماڭا بەھرىڭدىن،
قەرزىڭ كۆپتۈر بۇ ئېگىلىگەن بوينۇمدا .

لېكىن دەسلەپ كۆز ئاچقان بۇ ئالەمگە،
ۋەتىنىمنى ئۇنتالمىدىم، سېغىندىم .
ئەي ھۆر دىيار خورلانمىدىم باغرىڭدا،
نېمىشقىدۇر مەن ياتىراپ قىسىلدىم .

ماگىنتتەك تارتىپ مېنى، مەيلىمگە —
قويمىدى ئۇ ئانا يۇرتۇم — بۆشۈكۈم .
بەل باغلىدىم ساڭا «خۇش!» دەپ كېتىشكە،
ئۆز ئېلىمدە ئارام تاپقاي ئۆلۈكۈم .»

ھاڭدى راخمان قەدىمىنى ئېلىپ تېز،
چوڭ كوچىدىن قايرىلدى ئۇ يان يولغا .
كۆرۈندى ھەم نادامەتتە كۆز تىكىپ،
ئاق چاچ بوۋاي يۈلەنگەن كۆك دەرۋازا...!

4

سېلىم نازۇك دەپ ئاتالغان بۇ بوۋاي،
راھەت ئىزدەپ تاپقان جاپا ئۆزىگە .

بۇرتنى تاشلاپ چىققان باغرى تارتىشماي،
قىرىق يەتتىنچى يىلنىڭ باھار كۈنىدە .

ئەلھال قۇۋۋەت - ماداردىن ئايرىلىپ،
ئولتۇرۇشۇپ كېتىپتۇ دۆڭ كۆزلىرى .
ئەمدى كىشى زەردىسىنى قاينىتىپ،
بۇرۇنقىدەك قوپال ئەمەس سۆزلىرى .

قىروۋ چۈشۈپ شاپ بۇرۇتتى ئۈستىگە،
تال - تال قارا ساقلىمۇ ئاقارغان .
بۇلاق كۆزى ئېرىق ياساپ يۈزىدە،
قاقشال ۋۇجۇد ئېتىزغا يامرىغان .

ئۆز ۋاقتىدا ئىزىدىن چاڭ ئۆرلەتكەن،
پۇتلىرىمۇ ئاقساق قاپتۇ ماڭالماس .
نەچچە ئۆيىنى نەقىش چېكىپ گۈللەتكەن،
قوللىرىمۇ تىترەپ قوشۇق تۇتالماس .

ئاھ، بوۋاينىڭ كۆزى چۈشۈپ خالىتىغا،
ئېڭىشى - يۇ، چۈشتى يانغا يىقىلىپ .
راخمان يۈگۈرۈپ كەلدى شۇن ئالدىغا،
يۆلىدى ئۇ ھەسرەت بىلەن ئېچىنىپ .

يۈگۈرۈپ چىققان ئوغۇل ۋە قىز نەۋرىلەر،
ئېلىپ كىردى بوۋىسىنى ئۆيىگە تېز .
كېلىن - ئانا داڭ قېتىپلا قالدى، ئاھ!
سۆز قىلىشقا ئاجالامدۇ ئۇ ئېغىز؟!

راخمان دەرھال بىر دورىنى پۇرتىتىپ،
سالدى ئايرىپ بىر تال ئانا ئاغزىغا .

قول - پۇتىنى بوۋاي يىغىپ ئۆزىتىپ،
كېرىلدى - دە، كەلدى ئاخىر ھوشىغا .

ئۇچ قەۋەتلىك بۇ ئىمارەت ئۆز ئىدى،
پەلەمپىسى مەرھەر تاشتىن ياسالغان .
نەقىشى چەككەن قاتار - قاتار تۈۋرۈكى،
ھەسەن - ھۈسەن كەبى رەڭدار سىرلانغان .

ئاق پەردىلىك دېرىزىسى — كۆزنىكى،
گۈل - چىمەنلىك باغ تەرەپكە قارايدۇ .
تام - تورۇسى چاقىناتقان گۈل - بېزىكى،
نەپىس ئەجەب، ھەر كىشىگە يارايدۇ .

ئوتتۇز يىلنى تىجارەتتە ئۆتكۈزۈپ،
بۇ بىناغا ئىگە بولغان شۇ بوۋاي .
يىلدىن - يىلغا تەمبەل قەددى يۈكۈلۈپ،
بولدى كېسەل يۈچۈن دەردىن قۇتۇلماي .

بىر ئاسقۇچقا قاما تۇماق ئېسىلغان،
يىغلاپ قارار قەدىناسىن ئەسلىسە .
بىر ئاسقۇچقا سالۋار تۇماق ئېسىلغان،
ئويچان باقار قىران چاغىن ئەسلىسە .

ئۆكۈندۈرەر ئېسىل زىبۇ - زىننەتلەر،
بارغانسېرى كۆزىگە سەت كۆرۈنۈپ .
راخمان بولسا بۇ بايلىقتىن يىرگىنەر،
كەتسەم، دەيدۇ ئۆز ئېلىگە تەلپۈنۈپ .

شۇ توپىدىن باشقا نەرسە دىلىغا،
سىغماي ياتار بوۋاي مانا كۆز يۇمۇپ .

ئانا - ئانا، بوۋىسىغا، توپىغا،
قارىشىدۇ نەۋرىلەر جىم ئولتۇرۇپ .

«يۆلەڭلار» دەپ سېلىم ئاكا تەمشىلىپ،
كۆتۈردى سەل گەۋدىسىنى زورۇقۇپ .
ئوغۇل، كېلىن، بالىلارغا تىكىلىپ،
كۆزىنى چوڭ ئاچتى ئاران كۆچىنىپ:

«مەن ئولتۇرغان ماھۇق ساقا تېنىمگە،
ياتتى ئەجەب، بالىلىرىم، قاقشىتىپ .
تىكىلگەندەك كېسەل تاتلىق چېنىمغا،
قىنىماقتا يۈرىكىمنى ئاغرىتىپ .

كۆرۈۋالاي يۇمۇلماستىن كۆزلىرىم،
ئالدىغا چوڭ داستىخاننى سېلىڭلار .
كۆمۈش ساندۇق ئىچىدە بار بىر تونۇم،
ئېلىپ چىقىپ داستىخانغا يېيىڭلار .»

دېگىنىدەك قىلدى راخمان بوۋاينىڭ،
سۈكۈت باسقى ئازادە ئۆي ئىچىنى .
سۇغاردى ئۇ چىشى بىلەن خالتىنىڭ
چىڭ تىكىلگەن تارىدەك ئاق يىپىنى .

ئاتىسىنىڭ تەلىپىچە تۆكتى ھەم،
شۇ تەۋەررۈك چەكمەن توننىڭ ئۈستىگە .
بوۋاي ئېلىپ سىقىمغا توپىنى،
سۈردى نۇرى كەتكەن خىرە كۆزىگە .

سۈردى سولغۇن يۈزى، ياغاق باغرىغا،
شۈكۈر ئېيتىپ، دۇئا ئوقۇپ، ياش تۆكۈپ .

بىر چىمدىمنى سالىدى بەنتام ئاغزىغا،
باشلىدى سۆز توپىنى ئۇ كۆرسىتىپ:

«بالىلىرىم، بىلەمسىلەر بۇ توپا
ئۆز يۇرتىمىز قەدىم قەشقەر توپىسى .
ئەۋەتتىنۇ تەلىپىمگە يارىشا،
زېرەك قىزىم — راخمانجاننىڭ ئاچىسى .

ئۇ ئەقىللىك بالا ئىكەن چۈشەندىم،
قالغانىدى كۆزى قىيماي يۇرتىغا .
ئاچچىقلىنىپ مەن شۇ چاغدا دېگەننىم:
«قان يۇتسەن قىزىم بۇشمان ئورنىدا ...»

بىراق، ئاخىر بۇ قان - ياشنى مەن يۇتتۇم،
ئارزۇيۇمدەك باي بولغىنىم قۇرۇسۇن!
بۇ يات ئەلدە كېچە - كۈندۈز قورۇندۇم،
گەمدى دەيمەن تاپقان پۇلۇم توزۇسۇن .

قاقشال تەندە كۈچ ۋە ئەقىل قالدى،
قۇتقۇزالماس مېنى ئالتۇن، مال - مۈلۈك .
ئۇلۇغ ئىكەن ئانا ۋەتەن سۆيگۈسى،
بۇشمان بىلەن ئۆتتى ئۆمرۈم دىل ئۈزۈك .

باغدات، تېھران، پارىژغا ھەم باردىمەن،
ئوخشاتمىدىم ۋەتىنىمگە باياشات .
دېھلىدىمۇ يۇرتقا نەزەر سالىدىمەن،
ئاھ! كۆرەلمەي چەكتىم ھەسرەت ئۆمۈرۋات .

كېتەرىمەدە ئۇ دۇنياغا ئارماندا،
ۋەتىنىمنىڭ توپىسىنى كۆردۈمەن .

بالىلىرىم، بىباھادۇر بۇ توپا،
تۇنيا دەپ كۆزلىرىمگە سۈرتۈمەن .

بۇ توپىنى سېلىپ بىزگە ئەۋەتكەن،
بوز خالىدا ئېڭىكىمنى چېتىڭلار .
مەن قەشقەردىن ئېلىپ كەلگەن بوز چەكمەن
توئۇمنىمۇ جىنازىغا يېپىڭلار .

ئىخلاس توپام — بولسۇن مۇشۇ توپىدىن،
ياتاي گۆردە قەشقىرىمدىن ھىد ئېلىپ .
غەرب قەبرىم بۇ توپىدا سۇۋالسۇن،
قالمىغاي ئاھ! تېنىم بۇندا ئېچىلىپ .

زاپە قىلماي بۇ توپىدا بىر تۈپ گۈل،
ئۇندۇرۇڭلار چاچسۇن پۇراق قەبرىمگە .
قەبرىم ئۆزى بۇ سۆزۈمنى يېزىڭلار،
تەر تۆكۈڭلار قايتىپ ئۇلۇغ ۋەتەنگە .

كۆرەلمىدىم بۈگۈنكى ھۆر چېغىنى،
سىلەر كۆرۈپ مۇراد تېپىپ كۆكلەڭلار .
كۆرەلمىدىم ياشىغان گۈل بېغىنى،
سىلەر كۆرۈپ شەرىپەت ئىچىپ گۈللەڭلار .

ئەلۋىدا جان بالىلىرىم، ئەلۋىدا!
بۇ سۆزۈمنى ئۇنىۋماڭلار ھېچقاچان .
ئوغلۇم - قىزىم قاناتلىرىم، ئەلۋىدا!
ئەلۋىدا، ئەي ئەزىز ۋەتەن - جان ماكان!...»

بوۋاي توختاپ شۇ توپىغا قويدى باش،
ئاھ چېكىپلا پەسلەپ كەتتى تىنىقى .

«ۋاي ئاتام!...» دەپ راخمان سەلدەك تۆكنى ياش،
چايقالغاندا قارا دېڭىز قىرغىقى .

خاتىمە

كۆكنى تىرەپ تۇرار مۇنار، گۈمبەز لەر،
ھەيۋەتلىكتۇر سۇلتانلارنىڭ مازارى .
يالغۇز قەبرە كۆرۈنىدۇ بىر چەتتە،
يەلپۈنىدۇ گۈل - غۇنچىسى، گۈل تاجى .

بۇ سۆز چاقنار ئوك يېنىدا قەبرىنىڭ:
«تەر تۆكۈڭلار قايتىپ ئانا ۋەتەنگە...»
بۇ سۆز چاقنار سول يېنىدا قەبرىنىڭ،
«سىز قورۇنماڭ قايتتۇق ئانا، ۋەتەنگە...»

1984 - يىلى . قەشقەر



تەۋەررۈك كۆڭلەك

مۇقەددىمە

يېزىلمىدى بۇ داستانم كىتابخان،
مۇراد تاپماس ئاشىق - مەشۇق ھەققىدە .
ھەم ئەمەستۇر ۋەتەن ئۈچۈن بەرگەن جان،
قەھرىمانغا ئوقۇلغان بىر مەرسىيە .
ئادەم ئەقىل تېپىپ قەدىم زاماندا،
ئۇچىسىغا كۆڭلەك كىيىپ سۆيۈنگەن .
بۇ دەمگىچە مىللىتىمدە قىز - ئايال،
كۆڭلەك بىلەن سۆيۈملۈك ئۈز كۆرۈنگەن .
قىز ھۆسننىڭ تەڭدىشى يوق زىننىتى —
شۇ كۆڭلەككە ئوقۇدۇم مەن مەدھىيە .
بەختلىك ھېس قىلماي نېچۈن ئۈزۈمنى،
ئوقۇغانلار ئالسا ساۋاق، تەربىيە .

1

ئاددىغىنا ياتاق ئۆيۈم — خاس ئۆيۈم،
ئارتىلغاندۇر تاملرىغا زەدىۋال .
چۈشۈپ تۇرار ئاسقۇچىكى كۆڭلەككە،
دېرىزىدىن جۇلا تاشلاپ نۇر غىل - پال .
چۈشۈپ تۇرار كېچىسىمۇ ئاق شولا،

يەلكەن كەبى ئۇزسە كۆكتە پارلاپ ئاي ،
 كېچە - كۈندۈز باقسام ئاشۇ كۆڭلەككە ،
 كۆرۈنىدۇ گويا مۇڭلۇق بىر چىراي .
 مەن قارايمەن شۇ كۆڭلەككە تەلپۈرۈپ ،
 شامال ئۇرۇپ ئېتەكلىرى يەلپۈنسە .
 نېچۈن تالسۇن قاراپ ئويچان كۆزلىرىم ،
 شۇ كۆڭلەكتىن يار ۋەسلىمگە تەلپۈنسە؟...
 كېلەر ئەجەب خۇش پۇراق شۇ كۆڭلەكتىن ،
 بۇنچە بولماس ئەتىر گۈلىنىڭ پۇرىقى .
 مەن ھىدلايمەن جانانمىنىڭ بۇيىنى ،
 جۇدالىقتا، ئۇ دىلمىڭ ئوزۇقى...
 قايتىپ ئىشتىن چارچاپ كىرسەم ئۆيۈمگە ،
 ئاۋۋال كۆزۈم شۇ كۆڭلەككە چۈشىدۇ .
 چىقار بولسام بوسۇغىدىن پۈت ئېلىپ ،
 شۇ كۆڭلەككە قاراپ باغرىم كۆيىدۇ...
 شامۇسەھەر سىردىشىمدۇر شۇ كۆڭلەك ،
 ئۇنتۇلماس بىر قىسىمىمدۇر شۇ كۆڭلەك .

2

كۆكرەك پۈرمە يارىشىملىق شۇ كۆڭلەك ،
 قەدىم خوتەن ئەتلىسىدە تىكىلگەن .
 توي ئەتىسى كىيىپ قويۇپ ئىگارم ،
 ئىزا تارتىپ يەر ئاستىدىن تىكىلگەن .
 نازۇك بەدەن ئۆزى ئەمەس مۇشۇ ئان ،
 پېتى چۈشۈپ پۈرلەشكەننى ئاسقۇچتا .
 سۇمبۇل چاچلىق بېشى ئۇندىن كۆرۈنمەس ،

ئوخشار گۈلى ئۈزۈلگەن بىر كۆك شاخقا...
 كۆرۈنمەيدۇ يەڭلىرىدىن ئاق قولى،
 پەردىلەرگە كەشتە تىككەن ئۈز - نەپىس .
 پېشانەمدىن سىلار ئىدى ئوت بولۇپ،
 ئەمدى ماڭا نېسىپ بولماس ئۇنداق ھېس .
 كۆرۈنمەس تەن دەرىخىدە قوش ئالما،
 ھۆسن قوشۇپ تۇرغان زىبا ھۆسنىگە .
 يوقتۇر ماڭا تونۇش ھېچبىر بەلگىلەر،
 نازا كەتلىك شەمشاد قامەت ئۈستىدە .
 كۆرۈنمەس ھەم تويىلەي كىيگەن يۇتلىرى،
 ئۆي ۋە مەكتەپ ئارىسىدا ئىز سالغان .
 ۋاھ سىرتتا قايدا شۇ يار نازىنىن؟
 بۇ تەۋەرىۈك ئۇندىن ماڭا قىپقالغان .
 شامۇسەھەر سىردىشىمدۇر شۇ كۆڭلەك،
 ئۇنتۇلماس بىر قىسىمىمدۇر شۇ كۆڭلەك .

3

ئولتۇراتتىم شۇ كۆڭلەككە مەن قاراپ،
 ئۆيدە تەنھا ۋۇجۇدۇمنى مۇڭ بېسىپ .
 كىردى قىزىم مۇئەللىمى بىلەن شاد،
 خۇددى ئانا - بالا ئوخشاش ياندىشىپ .
 قىزىمنىڭ بۇ مۇئەللىمى - سەلىمە،
 يوقلاپ تۇرار بىزدىن دائىم ھال سوراپ .
 ئۇنىڭ ئېرى ئاپەتلىك شۇ يىللاردا،
 ئۆلۈپ كەتكەن تۇتقۇنلۇقتا ئېچىر قاپ...
 شۇڭا قايغۇ كەتمەس گۈزەل چېھرىدىن،

ئوخشاش ئىدى قىسمىتىمىز - دەردىمىز .
ئانا يۈزىن كۆرمىگەن بۇ قىزىمنىڭ ،
ۋۇجۇدىغا سىڭگەنتى تەڭ ئەجرىمىز .
چۈشتى كۆزۈم بىردىن قىزىم شىمىغا ،
قىرچىقارغان خۇددى پىچاق بىسىدەك .
گال پىچاققا يەنە قايتا ئىلىندى ،
بۇ جىسمىدا سوقۇپ تۇرغان ئوت يۈرەك .
بۇ ھال شۇئان ئىرادەمنى چىڭىتتى ،
يۈزلىرىمنى قىلدى شەلىپەر ئاچچىقىم .
بۇ ھال سەلدەك پىغانىمنى تاشۇردى ،
مەن مۇڭلىنىپ شۇ كۆڭلەككە تىكىلىدىم...
شامۇسەھەر سىردىشىمۇر شۇ كۆڭلەك ،
ئۇنتۇلماس بىر قىسمىتىمۇر شۇ كۆڭلەك .

4

«يىللار ئۆتەر بوۋاقلارنى سۆزلىتىپ ،
قېرىلارنى ئايرىپ شېرىن زۇۋاندىن .
بۇ مۇساپە ھەم چىداملىق ، ھەم قىسقا ،
قالدى نام ياخشى بىلەن ياماندىن .
گۆدەك ئوغۇل ئانا بولار ، مۇكچىيەر ،
بوستان چاچ قىز ئانا بولار قورۇلۇپ .
تاپمىسا گەر پەرزەنت ياخشى تەربىيە ،
كېتەر غەمدە شۇ ئائىلە سورۇلۇپ...»
ئويغا پاتقان ھالدا ئۆرگە باشلىدىم ،
قىزىمنىڭ شۇ ئۇستازنى سوراپ ھال .
ئۇياتتىمۇ ، قىزىم يەرگە قارىدى ،

ئولتۇراھاي قالدى شۇندا بىمالال .
 مۇگەللىمى دېدى ماڭا: «ھاياتنى
 ھىجران ۋەيران قىلسا، ۋىسال ياشىنثار .
 ھاياتنى چىن سۆيگەن سىز بىر زىيالى،
 خۇشال ياشاش بولۇپ مەڭگۈ ئۈمىدۋار...»
 دېدىم ئاڭا: مەن بىر «ئىنسان» سەلمە!
 قانداق خالى بولسۇن غەمىدىن بۇ بېشىم؟
 ئەر كىلەيدۇ، كۆڭلەكنىمۇ كىمەيدۇ،
 يالغۇز لۇقتا ئەر كە ئۆسكەن بۇ قىزىم .
 شامۇسەھەر سىردىشىمدۇر شۇ كۆڭلەك،
 ئۇنتۇلماس بىر قىسمىمدۇر شۇ كۆڭلەك .

5

سىزنى كۆرۈپ ئەي بالامنىڭ ئۇستازى!
 يېپىق قەلبىم دېرىزىسى ئېچىلدى .
 چىرايمىدىن يېغىپ تۇرغان ھەسرەتىم،
 كۆك سۈزۈلۈپ يامغۇر كەبى بېسىلدى .
 ئەجەب بۇ كۈن كېلىپ مېنى شاد قىلىپ،
 ئازايتىشىڭىز كۆڭلۈمدىكى ھەسرەتنى .
 سەپىدىشىڭىز ھەلىمىنى مەن ئەسلەپ،
 سۆزلەي بىزنىڭ باشقا كەلگەن قىسمەتنى .
 سۆزلەي قايغۇ - ھەسرەتىمنى جان قىزىم،
 سەنمۇ تىڭشا ئوقۇلغاندەك پاتھە .
 تۆككەن يېشىم، ساڭا قىلغان بۇ گېپىم،
 بولۇپ قالسۇن دەرد - ئەلەمگە خاتىمە!
 ياشلىقىدا كەلگەن ئاناڭ بېشىغا،

كەچۈرمىشكە ئاشۇ كۆڭلەك گۇۋاھچى .
سېلىپ ئاشۇ كۆڭلەك شۇنى دىلىمغا ،
ئاقار دولقۇن ياساپ سۆيگۈ پىغانى .
قۇشتەك سەگەك ھوشيار بولۇپ ئاڭلىغىن ،
دەپتەرگە دەرس يازغاندەك پۈت يۈرەككە .
بالام ، ئېزىپ تۇيۇق يولغا ماڭمىغىن ،
ئاڭلا سۆزۈم قاراپ ئاشۇ كۆڭلەككە .
شامۇسەھەر سىردىشىمۇر شۇ كۆڭلەك ،
ئۇنتۇلماس بىر قىسمىتىمۇر شۇ كۆڭلەك...

6

شامال ئىتتىك دېرىزىنى چېكەتتى ،
يىگىت چېغىم يار ئىشكىنى چەككەندەك .
گۈل شېخىنى ھەر تەرەپكە ئېگەتتى ،
ئاستاغىنا يار بويىنى ئەگكەندەك .
كۆككە باقسام كۈل رەڭ بۇلۇت قاپلىغان ،
بىردىن چاقماق يالت - پۇلت قىلىپ چېقىلدى .
نە چاقماق ئۇ ، پىراق ئوتى زاتىمنى
كۆيدۈرۈپ ئاھ گۈلخان بولۇپ يېقىلدى .
كۆزۈم يەنە شۇ كۆڭلەككە تىكىلىپ ،
تۇرۇپ قالدىم ئىچ - ئىچىمدىن تاشتى دەرد ؛
مۈشكۈل ھايات سىنىقىدىن ئۆزىنى ،
قاچۇرماستىن ئۆتەلىگەن كىشى — مەرد .
قالمىدى مەن تارتىمىغان دەرد ، سەلىمە !
سىز بىلىسىز ، ئۈمىد ئۈزەي ياشىدىم ،
مەن ھەر قاچان سىلاپ قىزىم بېشىنى ،

يارنى ئەسلەپ شۇ كۆڭلەككە قارىدىم ،
 قىز ئىدىڭىز تويۇم بولغان شۇ يازدا ،
 ئەسلەپ بېقىڭ سىز يۈز ئاچقۇ كۈنىنى .
 شۇ كۆڭلەكنى كىيگەندى نىگارم ،
 ئۇسسۇل ئويناپ ئاچقانتىڭىز يۈزىنى...
 شامۇسەھەر سىردىشىمدۇر شۇ كۆڭلەك ،
 ئۇنتۇلمايس بىر قىسمىتىمدۇر شۇ كۆڭلەك...

7

بىراق پەلەك بىزگە كۈلۈپ باقمىدى ،
 سوزۇلمىدى شادلىقىمىز ئۇزۇنغا .
 كېچىلغاندا بەختىمىزنىڭ غۇنچىسى ،
 خازان بولدى ئۇچراپ تەنۈر قۇيۇنغا...
 تويىدىن كېيىن ئۈچ ئاي ئۆتۈپ ھەلىمە ،
 ئېغىر ئاياغ بولدى ، بەكمۇ سۆيۈندۈم .
 ئۇ يېگۈسى كېلىپ ئالما ، كاۋاپنى ،
 تەمشەلگەندە مەنمۇ شۇنچە كۆيۈندۈم .
 كۈن ساندىۇق ئۆتتى تەستە توققۇز ئاي ،
 ئاچچىق تولغاق تۇتتى ئۈچ كۈن - ئازابلىق .
 نە سۇ ئىچتىم ، ئۆتتى گالدىن نە تاماق؟
 مەن قىلمىغان قالمىدى ئىش ساۋابلىق .
 جامائەتكە نەزىر بەردىم قوي سويۇپ ،
 قىلدىم قانچە كىيىمىنى سەدىقە .
 تۇغقان ، دوستلار نان ئۆردى بېشىدىن ،
 مەڭ جاپادا تۇغدى ئاخىر ھەلىمە .
 تۇغدى بىر قىز نۇرلۇق كۆزى چولپاندىك ،

كاي يۈزىدە غۇنچە لېۋى ئېچىلغان .
شۇ كۆڭلەكنىڭ ئېتىكىگە ئالغاندا ،
نىگارمىنىڭ جېنىغا جان قېتىلغان!...
شامۇسەھەر سىردىشىمدۇر شۇ كۆڭلەك :
قايقۇلۇق بىر قىسمىمدۇر شۇ كۆڭلەك .

8

ئايدىڭ كېچە تاڭ ئالدىدا تۇغۇلغاچ ،
«ئاينۇر» قويدۇق ئەزان ئېيتىپ ئات ئاللاپ ،
ئۇنىۋېر تارتقان دەرد - جاپانى ئانىسى ،
شادلىناتتى ئاق سۈت بېرىپ قۇچاقلاپ .
تىكتى قىزىل دۇخاۋىدىن بىر كۆڭلەك ،
ياراشتى بەك يۇمران بوۋاق تېنىگە .
تىكتى ئەتلەس ، گىرىپىتىشىن ، تاۋاردىن ،
پوسما ، پەرتۇق ... ئارام ئالماي ھەلىمە .
ئۆتكۈزدۇق بىز خۇشال «قىرقى تويى» نى ،
ئوڭلاپ ئوغۇل - قىز گۆدەكنى چاقىرىپ .
ئالتۇن ھالقا ، ئالتۇن ئۈزۈك چىلانغان ،
سۇدا يۇدۇق ... كەتتى بوۋاق ئاقىرىپ .
ئاغرىپ قالسا يۈرىكىمىز سۇ بولۇپ ،
ئۇخلىمايتتۇق ، ئەللەي ئېتىپ ئانىسى .
ۋىلىق - ۋىلىق كۈلسە بۇ تەن ئوت بولۇپ ،
تاشار ئىدى مېھرىمىزنىڭ قاچىسى .
باشقا بىرى ئەمەس ، بەلكى سەن ئىدىڭ!
ئاشۇ بوۋاق ، قىزىم بۇنى بىلمەيسەن .

بىلمەيسەن ھەم شۇ مېھرىبان ئاناڭنى،
سۈت ئەمدۈرۈپ ساڭا كۆڭلەك كىيدۈرگەن...
شامۇسەھەر سىردىشىمدۇر شۇ كۆڭلەك،
قايغۇلۇق بىر قىسمىتىمدۇر شۇ كۆڭلەك .

9

كۆڭلەك ھامان خوتۇن - قىزلار زىننىتى،
يوق گۈزەللىك ئۈنىڭىز ھەر قامەتتە .
خۇنۇكلشەر زىبا تەنمۇ كۆڭلەكسىز،
قورچاقلارمۇ ئۇز كۆرۈنەر كۆڭلەكتە .
شۇڭا ئاناڭ كۆڭلەك تىكىپ زېرىكمەي،
كىيدۈرەتتى سەن قىزىم - شوخ بوۋاققا .
ۋادەرىخا، باشلىنىپ زور مالىمان،
بەختىمىزگە قەست قىلدى ياۋ ئوچۇقلا .
قىزىم، ئۇ چاغ بوۋاق ئىدىڭ ئۈچ ئايلىق،
ئاناڭ يىغلاپ قايتىپ كەلدى مەكتەپتىن!
(كېسىلگەنتى تالدەك ئۆرۈم چاچلىرى
كۆرۈنەتتى تىزى يىرتىق ئېتەكتىن...)
«ئىسىيانچىلار كەستى سۇمبۇل چېچىمنى،
كۆڭلىكىمنى يىرتىۋەتتى كىيىمە! دەپ...
ئايرىدى ئاھ، گۈزەللىكىم - ھۆسنۈمدىن،
بۇلۋالدى ياغلىقىمنى چىگمە! دەپ»
يەڭگۈشلىدى كۆڭلىكىنى يان ئۆيدە،
كۆز ياش تۆكۈپ، دەردى تېشىپ يۈرەكتىن .
ساڭا ئۆلچەپ، ياتقىنىڭدا بۆشۈكنە،
كۆڭلەك بېچتى يىرتىلغان شۇ كۆڭلەكتىن .

شامۇسەھەر سىردىشمىدۇر شۇ كۆڭلەك،
قايقۇلۇق بىر قىسمىتىمدۇر شۇ كۆڭلەك .

10

بالام باغرىم، ئەزىز قىزىم - نايانچىم،
جان ئانىڭىز تۇرالمدى ئەتسى .
«ئىست!...» دەيتتى، ئىنجىقلاپتتى يۆتلىپ،
نەپىسىدىن كېلىپ ئۆلۈم شەپىسى .
نان - ئاشتىنمۇ قالدى يۈزى سارغىيىپ،
دوختۇر كۆرۈپ «ئېغىر» دېدى، «يارىسى...»
قاچان، نېچۈن پەيدا بولغان يارا ئۇ،
يوشۇرغانكەن يۈرىكىمنىڭ پارىسى .
سول كۆكسىنىڭ ئاستى ئىشىپ كۆكۈرۈپ،
كەتكەنكەن... چىقىپ كەتتى جان - پېنىم .
«قانداق قاتتىق، نىجىس قانخور قارا قول،
ئۇرغاندۇ - ھە! قايسى ۋەھشى رەقىبىم؟!
ئايال دېمەي زۇلۇم قىلدىڭ نېمىشقا؟
ئەي مۇردىخور! ئېيتىن نېمە گۇناھى؟
چاچلىرىدىن ئۆتتى قانداق سەۋەنلىك،
نېمە ئۇنىڭ كۆڭلىكىنىڭ خاتاسى؟
ئېيتىن مەلئۇن ئەيىبلىكىمۇ ياغلىقى!
ئۇردۇڭمۇيا چويۇن توقماق، تاش بىلەن؟...»
دەيتتىم يىغلاپ، سىلاپ يارىم بېشىنى،
نالە قىلىپ كۆزۈمدىكى ياش بىلەن .
شامۇسەھەر سىردىشمىدۇر شۇ كۆڭلەك،
ئۇنتۇلماس بىر قىسمىتىمدۇر شۇ كۆڭلەك .

ئاناڭ ساڭا پېچقان ئاشۇ كۆڭلەكنى ،
 نىكىپ بولۇپ قاراپ قالدى تورۇسقا...
 باسىم «ئاھ» دەپ نۇرغان ماڭا تەلمۈرۈپ ،
 كۆزىدىن نۇر قاچقان باشنى باغرىغا .
 سەل ئېچىلىپ قالغان لېۋى ئاقىرىپ ،
 دەيتتى گويىا : «يالقۇز قالدىڭ ئەزىزىم .
 كىم ساڭا ئاش ئېتىپ بېرەر ، چاي بېرەر ،
 يۇيۇپ بېرەر كىيىمىڭنى ئەمدى كىم؟
 ئاغرىپ قالساڭ كۆيۈنىدۇ كىم ساڭا ،
 ھېرىپ كەلسەڭ ھاردۇق ئېشى ئېتەر كىم؟
 سەپەر قىلساڭ كىم ئۇزىتار ، كىم كۈتەر ،
 تەشنا بولساڭ ئۇسسۇلۇقنى بېرەر كىم؟
 قانىمغاننى بالام ئوغۇز سۈتىگە ،
 ئەمدى ئۇنى كىم ئېمىتەر ، كىم باقار؟
 خۇدايمغا ئاپشۇردۇمەن ئاتىسى!
 ئالدىڭىزدا ئۆسۈپ بولسۇن بەختىيار .
 قىزىم يولدا بويۇن قىسىپ قالمىسۇن ،
 قالمىسۇن ھەم كۆڭلەكلىرى يىرتىلىپ...»
 قاراپ شۇ چاغ ئانىڭىزغا جان قىزىم ،
 كەتكەندى بۇرەك - باغرىم ئېزىلىپ .
 شامۇسەھەر سىردىشىمدۇر شۇ كۆڭلەك ،
 ئۇنتۇلماس بىر قىسمىتىمدۇر شۇ كۆڭلەك .

مەن قارايتتىم ئىچ - ئىچىمدىن ئۆرتىنىپ،
 تولۇن ئايدەك ئاقارغاننى يۈزلىرى .
 يۈمۈلماستىن قالغان ماڭا تىكىلىپ،
 بۇ مەنىنى ئۇقتۇراتتى كۆزلىرى:
 «رازى بولۇڭ مېھرىبانىم، ئەلۋىدا!
 سىزنى يالغۇز تاشلاپ كەتتىم، چارە يوق .
 تىلەككە تېز يېتىش ئۈچۈن ئالدىراڭ!
 ئۆمۈر دېگەن قىسقا ئىكەن — ئاتقان ئوق .
 سىزگە ھەمراھ بولۇپ قىزىم ئەسقانتار،
 ئاياڭ ئۇنى گۈلنى پەرۋىش قىلغاندەك؛
 ئازار بەرمەڭ قاپاق تۇرۇپ سىز زىنھار،
 قاتتىق گەپ - تىغ، تېگەر تەننى تىلغاندەك .
 قانداق چىداي يېتىم قالغان بالامغا!
 يامان كۆزگە ئۇنى ھەرگىز كۆرسەنمەك .
 ئاسراڭ دائىم يامان گەپكە قالدۇرماي،
 ئەمما ئۇنى ئويۇن، پۇلغا ئۆگەتمەك .
 ئاھۇ كەبى چىچەن، گۈلدەك مۇلايىم،
 ئۆسسۇن قىزىم خۇشتار بولۇپ بىلىمگە...»
 ئاشۇ ئەتلەس كۆڭلەك جانسىز تېنىدە،
 ئىدى شۇ چاغ... قالدى مەڭگۈ ئېسىمدە...
 شامۇسەھەر سىردىشىمدۇر شۇ كۆڭلەك،
 ئۇنتۇلماستىن بىر قىسىمىمدۇر شۇ كۆڭلەك .

جېنىم بالام شۇ قايغۇلۇق مېنۇتتا،
 سالغۇم كەلدىم يۈرىكىمگە پىچاقنى ،
 كۆڭلۈم سوۋۇپ بۇ ۋاپاسىز دۇنيادىن،
 چاققۇم كەلدى ئاش يەيدىغان تاۋاقنى .
 لېكىن ئۇنۇك ياندۇردى بۇ خىيالىدىن،
 يىغلاپ كەتتىك ئىزدەپ ئانا كۆكسىنى .
 مەن ياشىدىم قىزىم شۇڭا سېنى دەپ...
 سىنىدى بۇ ھاياتنىڭ شۇ ئۆتكىلى .
 تۆت ئايلىققا قالغاج غەمخور ئاناڭدىن،
 يىغلار ئىدىك لەۋلىرىڭنى سەن تەمىشپ .
 پورەك ئاغزىڭ ئىككى يانغا ئۆمەللەپ،
 چىقىراتتىك كۆزلىرىڭدىن ياش ناھىچىپ .
 ئېمىزگۈدە سۈت ئېمىتىم قەنت سېلىپ،
 بەردىم ساڭا ياڭاق بىلەن نان چايناپ .
 بولۇپ شۇنداق ساڭا ئاتا ھەم ئانا،
 چوڭ قىلىدىمەن شۇنچە ئاسراپ، ئاۋايلاپ .
 يەتتە ياشقا كىرگىنىڭدە بوي تارتىپ،
 ئېلىپ باردىم قىزىم سېنى مەكتەپكە .
 بەردىم ساڭا ئەتلەس كۆڭلەك تىكتۈرۈپ،
 نۇسخىسىنى ئوخشىتىپ شۇ كۆڭلەككە .
 شامۇسەھەر سىردىشىمدۇر شۇ كۆڭلەك،
 ئۈنۈلماس بىر قىسمىنىڭدۇر شۇ كۆڭلەك .

كۆزلىرىڭدە دائىم سوئال بەلگىسى ،
 نېمىشىقىدۇر غەمكىن ئۆستۈك جان بالام .
 تىكىلەتتىڭ ئۇچراپ قالسا بىر ئايال ،
 ئويلايتتىڭ يا بولسىچۇ ، دەپ جان ئانام ؟
 ياش تۆكەتتىڭ بەزەن قاراپ ئالبومغا ،
 كۆرۈپ ئاناڭ سۇرىتىنى — تەۋەرىۈك .
 ياراشقانى كىيگەن ئەتلەس كۆڭلىكى ،
 بارمىقىدا يالئىرايتتى قوش ئۈزۈك .
 گويى ساڭا يەلپۈنگەندەك تۇيۇلار ،
 قۇندۇز چاچلىق بېشىدىكى رومىلى .
 گويى قۇچاق ئېچىپ سېنى قۇچاقلار ،
 تەڭلەپ شېرىن سۇت سىرغىغان كۆكسىنى .
 شۇ ئالبومنى ئاستا ئېلىپ قولۇڭدىن ،
 سېلىپ قويىار ئىدىم ئىشكاپ ئىچىگە...
 مەن مەڭگۈلۈك بېلىپ سۆيگۈ - ۋاپانى ،
 كۆز سالماقنىڭ بالام ئۆزىگە...
 ئەي قەدىردان يۈرەك پارەم - ئونلۇقۇم ،
 تىكىتىڭ سەنمۇ نەچچە كۆڭلەك قورچاققا .
 ئانا ساناپ خىيالىڭدا ئۆزۈڭنى ،
 قورچىقىڭنى ئالار ئىدىڭ قۇچاققا...
 شامۇسەھەر سىردىشىمۇر شۇ كۆڭلەك ،
 ئۇنتۇلماس بىر قىسمىتىمۇر شۇ كۆڭلەك .

يادىمدا بار دەسلەپ ئېلىپ چىققىنىم،
 تاڭ سەھەردە سېنى ئاناڭ بېشىغا .
 تۇرۇپ قالدىڭ كۆرۈپ مۇڭلۇق قەبرىنى،
 ھەم ھاياجان، ھەم قورقۇنچ ئاستىدا .
 نۇراتتى ئاھ سانسىز قەبرە - گۈمبەزلەر،
 قالمىغاندەك ھايات كىشى ئالەمدە .
 سەن تەلمۈردۈڭ ھەر يېنىڭغا سەپسىلىپ،
 ھەم نۇرالمى ئاۋاز قوشتۇڭ نالەمگە .
 «ئانام قېنى؟» بىلمەي ياكى بىلىپمۇ،
 سەن سورىدىڭ ياشلىق كۆزۈڭ مۆلدۈرلەپ .
 بۇ قەبرىنىڭ ئاستىدا، دەپ كۆرسەتتىم،
 چاقماق چاقتى، كەتتى ئاسمان گۈلدۈرلەپ .
 ياپراق خازان بولغان مۇڭلۇق كۈز ئىدى،
 چۈشتى يامغۇر ئۈستىمىزگە تاراسلاپ .
 شىددەت بىلەن بوران سوقۇپ شىمالدىن،
 سۇۋادانىڭ شېخى سۇندى قاراسلاپ .
 بالام سېنى تاڭدىم شۇ ئان باغرىمغا،
 بىر چاغ يامغۇر توختاپ، بوران پەسەيدى .
 كۆرۈنگەندەك بولدى ئاناڭ كۆزۈمگە،
 كۆڭلەك كىيىپ قىز چىغىدەك بەگەينى...
 شاھۇسەھەر سىردىشىمدۇر شۇ كۆڭلەك،
 ئۇنتۇلماس بىر قىسمىتىمدۇر شۇ كۆڭلەك .

جېنىم بالام ئۆتسە بىر كۈن شۇنچىلىك ،
 تەن چوڭىيىپ ئەقىل قونار ئادەمگە .
 ئارچىدەك بوي تارتىپ ئۆستۈك كۈنسىپى ،
 ھەۋەس بىلەن قاراپ چەكسىز ئالەمگە .
 خۇشال ئىدىم ئوقۇشۇڭدىن مەن قەۋەت ،
 كىتاب بىلەن بولۇپ كەتتىڭ جان قىزىم .
 بىراق كۆڭلەك كىيەي غېمىم ئاشۇردۇڭ ،
 كىشى كەبى ئادەت يونسۇن بىلمىگەن .
 بولغان بولسا كاشكى ئاناڭ ، كۆڭلەكسىز
 يۈرمەس ئىدىڭ كوچا - كويدا شىم بىلەن .
 سىلىق ئېيتسام پېشانەڭنى مەن سىلاپ ،
 ئەپسۇس ، ئۇنتۇپ قالدىڭ بالام ئەتىسى .
 ئېيتسام يەنە خاپا بولدۇڭ سەن ماڭا ،
 قۇلىقىڭغا كىرمەي ئاناڭ دەۋىتى .
 قېشىڭ ھىلال ، چېھرىڭ گۈيا تولۇن ئاي ،
 رۇخسارىڭدۇر سائادىتىڭ ، ئاھىتىڭ .
 كۆزگە بەكمۇ غەلىتىلا كۆرۈنەر ،
 سەن كۆڭلەكسىز تۇرغىنىڭدا قامىتىڭ .
 شامۇسەھەر سىردىشىمۇر شۇ كۆڭلەك ،
 ئۇنتۇلماس بىر قىسمىتىمۇر شۇ كۆڭلەك .

ئەزىز بالام ئونىنچىنى تۈگەتتىڭ ،
 ئۆمۈر نېمە؟ ئۆلۈم نېمە؟ بىلىسەن .

بۇلبۇلستان — ئالىي بىلىم يۇرتىغا،
 قانات ياساپ ئەمدى ئۇچۇپ كېتىسەن .
 شۇڭا ئېيتتىم كۆڭلۈمدىكى سۆزۈمنى،
 سەن ئاڭلىساڭ ئەجداد روھى سۆيۈنەر .
 مىللەت شانى گۈزەل ئۆرپ - ئادەتكە،
 قىلساڭ ھۆرمەت ئەۋلاد سەندىن ئۆگىنەر .
 ئۇنتۇمغىن! باتۇر ھەدەك نۇزۇگۇم،
 كۆڭلەك بىلەن مۇدەھىش دارغا ئېسىلغان .
 گۈزەل كۆكسى - نومۇسنى شۇ كۆڭلەك
 ئىدى شۇ چاغ ياۋ كۆزىدىن يوشۇرغان...
 سۆزدىن توختاپ ئاچتىم يوغان ساندۇقنى،
 ئالدىم بىر - بىر كۆڭلەكلەرنى زىننەتلىك .
 دېدىم: بالام ئاناڭ مەرھۇم - رەھىمىتى،
 قالدۇرغان بۇ مېراس ساڭا قىممەتلىك...
 ئۆھ، دەپ تىنىپ توختىغاندا گېپىمدىن،
 «دادا...» دېدى قىزىم ماڭا تاشلىنىپ .
 ئۇستازىمۇ باقتى ئاشۇ كۆڭلەككە،
 ھەسرەت بىلەن سەپىدىشىنى ياد ئېتىپ...
 شامۇسەھەر سىردىشىمۇر شۇ كۆڭلەك،
 ئۇنتۇلماس بىر قىسىمىمۇر شۇ كۆڭلەك .

خاتىمە

گویا قۇرۇپ قالغان قاشال بىر كۆچەت،
 بۈگۈن كۆكلەپ چىچەك ئاچتى ھويلامدا .
 گویا سۇسىز خازان بولغان قىزىلگۈل،

ئېچىلدى خۇش ئىپار چېچىپ كۆك يامدا .
كۆچەت يا گۈل ئەمەس، قىزىم ئىدىگىسەن،
دېرىزىدىن تۇرغان ماڭا كۆرۈنۈپ ،
كۆڭلەك كىيىپ چىقىش ئۆيىدىن سۈبھىدەم،
كۈن چىققاندا بۇلۇتلۇق كۆك سۈزۈلۈپ ،
نېچۈن خۇشال بولماي شۇن ئان سۆيۈنۈپ؟
ئىپارخاندەك نازاكتەتلىك كۆرۈنسەڭ...
نېچۈن رازى بولدۇم دېمەي كۆيۈنۈپ،
رىزۋانگۈلدەك جاسارەتلىك كۆرۈنسەڭ...
كۆڭلەك كىيەي يۈرۈپ يولدا تۇنۇگۈن،
كۆرۈنەتتىڭ ئەل كۆزىگە غەلىتە .
قايغۇراتتىم يېشىل پوستى سويۇلغان،
دەرەخ ئوخشاش قامىتىدىن ھەمىشە .
پەيدا بولدى گويى شۇ دەم ئالدىمدا،
ئاماننىسا — ساھىبجامال شائىرە .
شۇ تۇرقۇلۇك - ھۆسنۈك بىلەن خان قىزىم،
بەردىڭ خۇنۇك كۆرۈنۈشكە خاتىمە!
ھايى — قىزىڭ گۆھەر كۆزلۈك تاجىدۇر،
داۋم جۇلا تاشلاپ تۇرغان كۆڭلەككە .
قىزىم، رازى بولدۇم، قاراپ تىزىڭنى،
يېيىپ تۇرغان رەڭدار گۈللۈك ئېتەككە...
رازى بولدۇم يەردە قويماي گېمىنى،
كۆڭلەك كىيىپ خۇرسەن قىلىدىڭ دىلەمنى .

1984 - يىلى، كورلا، قەشقەر، بېيجىڭ

چولپان سورایدۇ...

— نىمىشەت سۈرىتىگە قاراپ

ھەر كۈنى چولپان سېنى سورایدۇ ،
ئۇڭلۇكتىن ئوچاق تۇۋىگە قاراپ ؛
«قېنى ئۇ بوۋالكا؟» دەيدۇ ، يىغلايدۇ ،
بېرەي ئۇنىڭغا نېمىدەپ جاۋاب؟!

... شېئىر يازاتتىڭ شىلدىرلاپ تۇرغان
ئانار شېخقا ئويچان كۆز تىكىپ .
لەرزان ناخشاڭدىن ئويغىنىپ چولپان ،
بېرەتتى سالام ياقۇت نۇر چېچىپ .

ئوتلۇق تەپەككۈر ، گۈزەل تەسەۋۋۇر ،
ئىلكىدە سېنى كۆرەتتى چولپان .
ئاشقا گۈل چەككەن ئاشق ، مەرد ، غەيۇر ،
پەرھادنى كۆرۈپ كۆپەتتى چولپان .

چولپان ئاي بىلەن نەچچە بار ئاشۇ
يورۇق كۆڭگۈرنى قالغان تالىشىپ .
ئوقۇغانىدى داستان - نەزمەڭنى ،
ئۇڭلۇك ، كۆز نەكتىن ئۇلار مارىشىپ .

نېمىشقا بۈگۈن ئاشۇ خىيالچان ،
ئەۋەررۈك قەددىڭ كۆرۈنمەس ئاڭما ؟
بولاتتى مەبتۇن نۇرلۇق يۇلتۇزلار ،
سەن دۇئا قىلىپ تۇرغاندا ماڭما .

قايدىن سەن؟ چولپان سېنى سورايدۇ ،
قىيا ئېچىقلىق كۆز نەكتىن قاراپ .
قولۇڭدا قەلەم ، كۆز سېلىپ باغقا ،
تۇرغان قامىتىڭ كۆرۈنمەس شۇ تاپ .

سەن ئۆيدە يوققۇ ؟ نەگە كەتتىڭ سەن ،
يەلپۈنۈپ مەيىن ئاتقان چاغدا تال ؟
توسۇۋالغانمۇ ، بەستىڭنى ۋە يا ،
پېشايۋاندىكى يېشىل گۈل - باراك ؟

سېنى ئىزدەيدۇ ئۇرۇمچىدىن ، ئاھ !
كۆرۈنمەس قەددىڭ غەزەلدىن پۈتكەن .
ئىزدەيدۇ ئەزىز قەشقەردىن سېنى ،
يوشۇرغانمىدۇ ھېيتگاھدا گۈلشەن ؟

سېنى ئىزدەيدۇ ئاتۇش ، خوتەندە ،
بەقەسەم شايى تونلار ئىچىدىن .
سېنى ئىزدەيدۇ ئاقسۇ ، يەكەندىن ،
مەشرەپ قىزىغان ئايدىڭ كېچىدىن .

سېنى ئىزدەيدۇ يەلپۈنۈپ تۇرغان ،
ئالما تۇۋىدىن ئىلى بويىدا .
سېنى ئىزدەيدۇ شەرىپتى ئاققان ،
ئەشپۈت بېغىدىن — چىمەن كورلىدا .

گۈل پۇراپ چولپان ئىزدەيدۇ سېنى ،
بەرقۇت كەڭ سايدا ياپراقتا چاقناپ .
ناخشا ئېيتىشنى بۇلبۇل ئاھ ئۇرۇپ ،
ئۆگەنگەن دەيدۇ شائىرنى دوراپ .

دۇنياغا مەشھۇر مىڭ ئۆي ئىچىدىن
ئويما رەسەمدە يالتىراپ ئىزدەر .
تۇرپاندا داڭدار مۇنار ئالدىدىن
شاراب، ئۈزۈمدە پارقىراپ ئىزدەر .

كەتكەنەمدۇ دەپ ئىزدەيدۇ سېنى،
ئىزدەيدۇ بومباي ھەم كاراچىدىن .
سېنى ئىزدەيدۇ تاپالماي ھەتتا،
مەككە - مەدىنە تاۋاپ جايدىن...

چولپان ئايلىنىپ كېلىپ يۇرتۇڭغا،
سارقىپ ئېتەككە ياشلىرى ئاقتى .
ئىنتىزار بولۇپ دىدارىڭغا ئۇ،
تۈڭلۈكتىن تىمىناس ئۆيۈڭگە باقتى .

مورنىسى ئەگمە ئوچاقتا ئوت يوق،
گۈلدار ئويۇقتا لىق كىتاب تۇرار .
تۇرار بىر چەتتە چۆگۈن، پىيالە،
چىراغ ئۆچۈپتۇ... سەنسىز كىم ياقار؟

«بوۋاڭ قايدا؟» دەپ چولپان سورايدۇ،
سايرام كۆكىدە مۇڭلىنىپ يىغلاپ .
ئېيتىشقا مېنىڭ كۆڭلۈم قوبمايدۇ،
تۇرالمىدىم مەن ھىجرىڭغا چىداپ .

... نىمىشېھىت ئىدى، شېھىت بولدى راست،
ياۋۇز قولىدا بولۇپ كۆكسى قان .
مۇدەھىش زۇلۇمدىن تاپالماي خالاس،
تارتىشىپ تاڭغا كۈيلەپ بەردى جان .

تاراملاپ ئاققان ياشلىرى ئۇنىڭ،
دەريا - كۆللەرگە قوشۇلۇپ كەتتى...
ئانار، ئالمىنىڭ يىلتىزلىرىغا،
قان تومۇرلىرى تۇتۇشىپ كەتتى...

شائىر بوۋامنى سەن يوققۇ دېمە!
ئون ئىككى مۇقام كۈيلىرىدە بار .
يۈسۈپ خاس ھاجىپ، نەۋائى مېھمان،
ئەھلى ئىلمىنىڭ ئۆيلىرىدە بار .

قارنىدا بار ئۇ راۋاب، دۇتارنىڭ
ناغزىدا ئۇ بار، ھېيتتا چېلىنغان .
باغزىدا بار ئۇ قارا كۆز يارنىڭ،
ئاغزىدا ئۇ بار دوستىنىڭ قەدىردان .

جەڭ - كۈرەشلەردە قۇچقان شان - شەرەپ،
زەبەردەس كارۋان ئالدىدا ئۇ بار .
كەلتۈرگەن بۇگۈن ئەلگە شەرەپ - شان،
ئالىم قەھرىمان ئالدىدا ئۇ بار .

گۈللەر ئېچىلار باھاردا، تاغدا،
ئۇنىڭ ئەشئارىن ئوقۇپ شۇنرلاپ .
توختىماي غەزەل ئېيتىدۇ يازدا،
ئالتۇن باشاقلار ئىچىدە ياپراپ .

سەن كۆرەي دېسەڭ، قارا، ئەي چولپان،
قايتا يالقۇنلاپ سوققان يۈرەككە .
ياتىدۇ ئارام ئېلىپ مۇشۇ ئان،
يۆڭۈلۈپ يۈكسەك غايە، تىلەككە .

ناخشا ئېيتىدۇ قىلىپ ئۇ سەيلە ،
سېغىنىپ تۇرغان كۆڭۈل بېغىدا .
داستان يازىدۇ ، ئۇ ئىچىپ مەينى ،
قايتىپ ئەزىمەت ياشلىق چېغىغا...

قايدىسەن؟

چولپان سېنى سورايدۇ ،
مۇڭ باسقان جىمجىت ئۆيۈڭگە قاراپ .
«ۋەتەنگە تۆھپە قوشقان ئىجادكار ،
قەلىدە بار» دەپ بېرىمەن جاۋاب .

1980 - يىلى 2 - ئاي



شائىر خىتابى

(بالادا)

ئانار گۈل ئالدىمدا — زۇمرەت باغىدا،
يەلپۈنەر كۆز نەكتىن ئۇرغاندا شامال .
يۈرىكىم سوقىدۇ مىسرادا - قۇردا،
«يىللارغا جاۋاب» نىن ئىزدىنىپ شۇ ھال .

تىمىناس بۇ كېچىدە كۆزۈم نۇرلىنار ،
يالقۇنلۇق شېئىرلار ھۆسىندە چاقناپ .
قەلبىمدە ۋەتەن - خەلق مېھرى ئۇلغىيار ،
«خىيالچان نىلەك» نى مەن ئوقۇپ يادلاپ .

سورىسام تۇڭلۇكتىن كۆز تىكىپ ئايغا:
«قايدىسەن ئەي شائىر قاينام ئۆركىشى؟»
«ئۇ — مېنىڭ قەلبىمدە ۋەتەنگە شەيدا...»
دېدى ئاي ياپراققا تۆكۈپ كۆز يېشى .

ئاي يەنە قايتىلاپ «ئوقۇغىن» دەيدۇ ،
ئوقۇيمەن تىڭشايدۇ جانانم، ئوغلۇم .
ئوقۇيمەن توپلامنى، ئاڭلايدۇ گۈلمۇ ،
ئوتلۇق ھېس - تۇيغۇغا چۆمۈلەر كۆڭلۈم .

قوبۇشقا ئەپلىك جاي تاپالماي ئۇ چاغ ،
كۆمۈپ گۈل ئاستىغا ئاشۇ باغدىكى —

ساقلىغان بۇ كىتاب كۆڭلۈم سىردىشى ،
يىرتىلىپ ئۆتكەن بەت - ۋاراقلرى داغ...»

بۇ كىتاب ياش - ئۆسمۈر سەبىي چېغىمدا
قوزغىغان ئىستىپاق شېئىر يېزىشقا!
قان قوشۇپ قېنىمغا، دەرمان جېنىمغا
كەلسە ئۇ ، ئوقۇماي بۈگۈن نېمىشقا؟

مەن ئوقۇپ ئولتۇرۇپ دەر ئىدىم: «كاشكى ،
ئۇ شائىر ئەزىمەت بولسىچۇ ھازىر...»
كىمدۇر - ھە!؟

چەككەن ئۇ كۆز نەكىنى تاك - تاك!
بولدىكى ئاجايىپ بىر ۋەقە سادىر:

غايىبىتىن ئىككى قول كەلدى مەن تامان ،
بېلىمدىن تۇتۇپ دەس كۆتۈردى ھەيھات!
داڭ قېتىپ ، تەلمۈرۈپ قالدى يار - جانان ،
قۇچاقلاپ ئوغلۇمنى - ئۇچۇرما قانات...»

دەم ئۆتمەي ئۆزۈمنى كۆردۈم ئاسماندا ،
ئوت كىرىپك پەرىلەر مەرىكە تۈزگەن .
قارىسام تۆۋەنگە - ئانا ماكانغا ،
كۆرۈندى چاھارباغ - بىر گۈزەل گۈلشەن ،

ئۇندا گۈل ئارىلاپ چېھرى نۇرلىنىپ ،
گۈلدەستە تۈزەتتى ناخشا ئېيتىپ قىز .
ئاھ! يۈرەك باغرىمغا ئىشقى ئورنىدى!
دېدىمەن: «يار ماڭا سىز قول سۇنىسىڭىز...»

دەل شۇ ئان ھەيدەپ تېز ئالتۇن مەپنى،
ئالدىدىن كۆك شاھى ئۆتتى تاراقلاپ .
ۋال - ۋۇل ئوت چاقىنىپ ئورغان قامچىسى،
تەگدى ئاي باغرىغا — تۇرغان نېزىقاپ .

تاراملاپ ياشلىرى چۈشتى ئۇچامغا،
مەن ئاستا پەسلىدىم تۇن يېرىم چىقى .
ئۇ قوللار ئاۋايلاپ تۇتۇپ شۇ تاپتا،
چىمەنگاھ ئۈستىگە چۈشۈردى مېنى .

كۆز سالسام رەڭمۇرەك نەقىش چېكىلگەن،
بىر قەبىرە تۇراتتى يان - يېنى گۈلزار .
ئۈستىگە قېقىزىل تۇغلار تىكىلگەن،
قارىغان كىشىدە بىر تىلەك قوزغار .

كىم ئىكەن يانتقان بۇ ھەيۋەت قەبرىدە،
كۈنۈتۈن گۈل بۇراپ باغى ئېرەمدىن؟
بۇ يەرگە كۆمۈلگەن قايسى دەۋردە؟
دەپ سوئال بېرەتتىم ئۈزۈمگە تەھكىن .

ئوت چىقتى، گۈرۈلدەپ يېرىلدى قەبىرە،
قوپتى دەس ئورنىدىن بىر يىگىت شۇ ئان .
لەرزىگە كېلىپ جان - تېنىم شۇ يەردە،
باستى زور قىيىندەك مېنى ھاياجان .

لام دېمەي سۈكۈتتە تۇردۇم سۈر بېسىپ،
تونۇدۇم بۇ ئىدى «قايىنام ئۆركىشى» .
تۇراتتى كۆكسىدىن ئوقچۇپ قان ئېقىپ،
تۇراتتى يەلپۈنۈپ ئاقارغان چىچى .

قول سۇنۇپ دېدى ئۇ: «بەختلىك بۇ زامان،
مەن شۇڭا كەلتۈردۈم سېنى ئالدىمغا .
يازا! مۇگدەپ قالمىغىن، بولما دەرگۇمان،
قارا، بۇ قان ئۇرغۇپ تۇرغان باغرىمغا...»

ئۇ مۇدەھش ئۆتمۈشتە زالىم - سستەمكار،
ئاتقان ئوق، سالغان ئىز - ئىلھام بۇلىقى .
ئىز يۈكەي ۋەتەن دەپ قىلغىچ جان نىسار،
ئىجادىم ئۆمرۈمنىڭ بولدى ئۆتۈقى .

ھەي شۇ چاغ زەرەپشان، ئىلى، تارىمغا،
ئاتقان كۆز ياشلىرىم قوشۇلۇپ كەتكەن .
لىق توشۇپ لوپنورمۇ ئاھۇزارىمغا،
يەر، ئاسمان - پەلەك چىڭ تۇتۇشۇپ كەتكەن .

تۆكۈلگەن قېنىمدىن پامىر باغرىدا،
سۇ ئىچتى قارىغايىلار، گۈللەر ئالدى رەڭ .
قىزاردى ئۇيۇقنىڭ يۈزى لالدىك،
بوۋاقلار يۈزىدە پەيدا بولدى مەڭ...»

خىيالچان تىلەكتىن ياساپ گاڭ قانات،
بىللارنىڭ ئالدىغا ئۈزۈپ ئۆتتۈم مەن .
<خەلق - ۋەتەن ئەلا> دەپ قالدىم مەن ھايات،
سوتسىيالىزمنى كۆرۈپ كۈلدۈم مەن...»

كىم كۈتكەن؟

ئۇشتۇمتۇت بۇزۇپ قەبرەمى،
كۆكسۈمنى چاققاندا <تۆت چايان> ئۇ چاغ .
سېنىڭمۇ ئۇستۇڭگە يىقىلدى، باستى،
دەرد - ئەلەم ھەم جاپا بولۇپ خۇددى تاغ .

كۆيدۈردى «نەۋائى»، «مەشرەپ» نى نادان ،
 نەمىشەت كەبى چىن شائىرنى خورلاپ ،
 تەپەككۈر باغلىرى قىلىندى ۋەيران ،
 ئۆرتىلىپ تەسەۋۋۇر بوستانى كىتاب...

ئاخىرى مەلۇنلار ئۆزى كولىغان ،
 قاراڭغۇ ئورغا چۈشتى بىر يولى .
 باقى ، نۇسرەت قۇچماقتا زەبەردەسى كارۋان ،
 ئاستىدا دەۋراننىڭ ئۇچقۇر دۆلدۈلى .

نېمىشقا ھېسلىرىڭ قوزغىماس ياشناپ ،
 كۆك - پېشىل مايسىلار ياسىغان ئۆركەش؟
 نېمىشقا زوقۇڭنى كەلتۈرمەس ، چاقناپ ،
 مەرۋايىت داۋاندىك دۆۋە - دۆۋە چەش!

قار - مۇزلۇق كوئېنلۇن ئۈستىدە پوستا
 تۇرغان ئۇ قەيسەرگە گۈلدەستە ئۇزات .
 ئېسىلغان يۇلتۇزغا ئۆيدە - تورۇسقا ،
 نۇر بەرگەن ئىشچىنى سەن كۈيلىگەن شاد .

ياز ، ئەلا ئۆگىنىپ ئىمتىھان بەرگەن
 تىرىشچان ئۆسمۈرنىڭ ئىقبالىنى ياز ؛
 مېۋىلىك پەن - بىلىم باغىدا باغۋەن —
 سۆيۈملۈك ئۇستازنىڭ ئارمانىنى ياز .

ياز ، ئوزغۇن قەدەملىك چارچىماس ، تالماس ،
 قەھرىمان ئوغۇل - قىز ماھارىتىنى .
 ياز ، ھامان ئىزدىنىپ ھارامىس ، ئۇخلىماس ،
 ئىجادكار دانانىڭ كارامىتىنى .

ياز، ئاق چاچ ئانىلار بەختىنى يازغىن،
ھويىسىپت ئانىلار ئارامىنى ياز .
سەككىكى، نىزارى تۈگىتەلمىگەن،
غەزەللەر تومىنىڭ داۋامىنى ياز .

ياز! ئادەم سۈرەتلىك، خۇي - پەيلى شەيتان،
زىيانكەش ئەبلەخلەر قەستىنى ھەم ياز!
ئارنى بۇزغان شۇم نىجىس، كاساپەت،
ئالدامچى، مۇناپىق، ئەسكىنى ھەم ياز!

ياز! ئۆرتە، بېرىلگەن شۆھرەت - ئاناققا،
ئانىساب تەمەخور تاپاۋەتچىنى .
رەسۋا قىل ئىناقلىق - تىنچلىقنى ھامان،
خالىماس بەتئىيەت ئاداۋەتچىنى .

ئىبرەت قىل، ئۆتمۈشتىن ساۋاق ئالمىغان
تۈزكۈرلەر نىقابىن يىرتىپ ھەر نەپەس؛
ۋەتەن - خەلق غېمىنى يېمەي ئالچىغان،
ئاسىيىنىڭ ئۇزارغان تىلىنى سەن كەس .

تاشلىسۇن قەلەمنى ئەلنى سۆيىمىگەن
تەخسىچى، قارا دىل خۇشامەتچىلەر .
سوتلانسۇن جان ئاياپ جاپا كۆرمىگەن،
ياۋۇز قان ئوغرىسى — جىنايەتچىلەر!

بۇ ھايات كان ئېرۇر، قازىسەك زەر تولا،
بۇندىكى جاۋاھىر ئالەمدە يوقتۇر .
سىغمايدۇ بىر ئەمەس، مىليون دىۋانغا،
ساڭا ھەر قەدەمدە ئۇچرايدۇ مىڭ قۇر .

يېزىلغان ئويچان كۆز چاناقلىرىغا،
ھەر ئوينىڭ ئىشىكىگە يېزىقلىق داستان ،
يېزىلغان ئالەمنىڭ ياپراقلىرىغا
يەلپۈنۈپ بېشىڭغا سايە تاشلىغان .

ئالھامىسەن نېمىشقا بۇنىڭدىن ئىلھام؟
يېزىشقا ئۇلگۈرمەي قالدىڭمۇ مەغدەپ؟
كۆكتە ئاي،
كۆلدە ئاي...

ئايدەك ھەممە ياق،
ئەنە، تۇن پەرىسى كەلدى مەي تەڭلەپ .

ئال ئىلھام جامىنى، ئىچكىن شادلىنىپ،
ياز، ئەزىز يارىڭنىڭ ۋاپاسىنى ياز .
زىنداندا سەن ياتقان چاغلار يادلىنىپ،
تارتقان دەرد - ئەلىمى، جاپاسىنى ياز .

مۇھەببەت شائىرنىڭ ئىلھام بۇلىقى،
مۇھەببەت ناخشىدۇر ئەلگە نارالغان .
مۇھەببەت كۆڭۈلدۈر سۆيگۈ ئوچىقى،
ئىنساننى ئىسسىتىپ جۇلالاپ تۇرغان .

كۈيلىگىن شۇ ئوتلۇق مۇھەببەت بىلەن،
كۈيلىگىن بۇ ئۇلۇغ دەۋراننى كۈيلە!
يىللارنىڭ ئالدىدا قوشاق قېتىپ ماڭ!
تۆھپىسىز ئۆمۈرنى سەن ئۆمرۈم دېمە!

ۋەتەنم - خەلقىم دەپ باشلىغىن ناخشا،
بېغىشلاپ ئۆمرۈڭنى، كەلتۈر شان - شەرەپ!...»

خوش ئېيتىپ بىر قەلەم بەردى لۇتپۇللا،
ئالدىم مەن قولۇمغا، «ياشنا ۋەتەن» دەپ .

بولدى ئۇ قەھرىمان كۆزۈمدىن غايىب،
قەبرىسى دەرمەھەل كەلدى ئەسلىگە .
ئۇ قوللار ئۆيۈمگە كەلتۈردى مېنى،
يەتتىم مەن جاناننىڭ گۈزەل ۋەسلىگە .

«ياز، كۈيلە!» دەپ سادا قىلغان بىر ئۇندىن،
ئەندىكىپ ئويغانسام تۇغۇپتۇ چولپان .
شائىرنىڭ ئوبرازى كەتتەي كۆزۈمدىن،
ئاڭلىنىپ تۇراتتى خىتابى لەرزىان .

جىسمىنى كۆيدۈرۈپ لاۋۇلداپ ئىلھام،
يۆلىنىپ شىرەگە ئولتۇرۇپتىمەن .
بوشاپتۇ مەي بىلەن تولغان كۈمۈش جام،
نەچچە ئاق ۋاراقنى تولدۇرۇپتىمەن .

«قىز» بولۇپ كۆرۈنگەن قارىسام كۆكتىن،
مەھبۇبەم ئىكەن ئۇ يېنىمدا تۇرار .
تۆكۈلەر شېئىرلار ئاھۇكۆزدىن،
ئوغلۇمۇ بىر توپلام سۇنۇپ ئولتۇرار .

يەلپۈنەر ئانارگۈل زۇمرەت باغىدا،
سوقىدۇ غۇنچىدا مېنىڭ يۈرىكىم .
سوقىدۇ جانلىنىپ مىسرادا - قۇردا،
سىياھقا قوشۇلغان ئوتلۇق تىلىكىم...

قەلبىمدە ئالەمچە سۆيگۈ - ئىپتىخار،
باش ئېگىپ ئىلتىجا قىلىمەن شائىر .

بىر ئۆمۈر نەسەۋۇۋۇر قىلىپ ھەم پىكىر ،
يازىمەن ئىزىڭنى بېسىپ چىن شېئىر .

1980 - يىلى 1 - ئاي



يەلكەندىكى گۈلدەستە

— دېموكراتىك، ۋەتەنپەرۋەر شائىر ئابدۇخالىق ئۇيغۇرغا
بېغىشلايمەن

«ئاقىرىپ كۆرۈنەر يالغۇز بىر يەلكەن...»

— م. يۈ. لېرمونتوف

ھەيۋەتلىك كۆك دېڭىز ئۈستىدە شامال ،
مەۋج ئۇرۇپ چايقلار سۇلار ئۆركەشلەپ .
ئاق تۇمان قىلغاندۇر ئەتراپنى قامال ،
قىز يېشىل قىرغاقتا ئۇن چېكەر ئەجەب:

«مەردانە سۆيگۈنۈم، ئەي ئەزىزىم يار ،
ئالدىرا، توزمىسۇن قولۇمدىكى گۈل...»
ئۇ سىلكىپ ياغلىقنى شەرەتلەپ تۇرار ،
دولقۇنلۇق دېڭىزغا تەلپۈنگەن كۆڭۈل .

كېلەتتى بىر يەلكەن دولقۇن ئەۋجىدە ،
مەرد يىگىت پالىقى يارار ئۇيقۇنى ،
كۈن ئۆرلەپ تىكلەشكەن ئاسمان قەرىدە ،
رەڭمۇرەڭ نۇر بىلەن بېزەپ دولقۇنى .

تىك تۇرۇپ يەلكەندە ئېيتار ئۇ ناخشا:
«كۈت نىگار ، سەن تاھان كېتىپ بارمەن .
بولسىمۇ قاتمۇقات خەتەر يولۇمدا ،
جان تىكىپ ئالدىڭغا يېتىپ بارمەن...»

يىگىت: «كۈت» دېسە، قىز: «كۈتمەن يار» دەر،
بىر ئۆرلەپ، بىر پەسلەپ ئۆزەر ئۇ يەلكەن .
شۇ تابتا ئۈچ باشلىق ياۋۇز جادۇگەر،
باقار سۇ ئاستىدىن كۆككە گىرىمىسەن .

كىرىپ قىز تۈسگە غەمكىن ھەم گۈزەل،
چىقتى ئۇ قارامتۇل دېگىز يۈزىگە .
ئېسىلدى قېيىققا «ئاھ!» دەپ شۇ مەھەل،
تىكىلدى نازلىنىپ يىگىت كۆزىگە .

«سېنى دەپ غەرق بولدۇم، قۇتقۇز مېنى يار»
دېدى ئۇ يامغۇردەك تۈكۈپ يېشىنى .
سۆيگەن ئۆز يارىغا بولغان ئىنسىزار،
چايقىدى «توسما!» دەپ يىگىت يېشىنى .

چىقتى «قىز» يەلكەنگە، ئېگىلدى ئاستا،
يىگىتنىڭ بوينىغا سالدى ئۇ گىرە .
سەسكىنىپ ئۇرۇلغان سېسىق بەتبۇيدىن،
يىگىتنىڭ ۋۇجۇدى كەلدى لەرزىگە .

چاڭ قىلىپ مەڭزىگە ئەگكەن كاجاتتىن،
چىرقىراپ ئايلاندى «قىز» قۇيۇنئازغا .
يىگىتنىڭ بېشىدا سورۇپ توپا - چاڭ،
جادۇگەر ئەپتىنى قىلدى ئاشكارا .

ئېچىپ ئۈچ ئاغزىنى ئوقۇدى ئەپسۇن،
يەلكەن دۈم كۆمتۈرۈلۈپ غەرق بولدى يىگىت .
ئۇرۇلدى قىرغاققا ھەبۋەتلىك دولقۇن،
قىز سۇنۇپ قولىنى دېدى: «ئاھ، ئىست!...»

شار - شار سۇ ئاۋازى يەتتى بەلەككە،
قارايفان ئاسماننىڭ چېكى سۆكۈلدى .
ئۇيۇقتىن - ئۇيۇققا تۇتاش زېمىنگە،
نۇتۇلغان قۇياشتىن ھەسرەت تۆكۈلدى .

دولقۇندا سۈرۈلۈپ چىقتى ئاق يەلكەن،
چىقتى كۆك قىرغاققا قايغۇلۇق، مۇڭلۇق .
«قىنى سەن، ئاشقىم، مېنى دەپ كەلگەن،»
دەيتتى ئۇ دىلرەبا، «نېمىشقا سەن يوق؟...»

تاشلاپ گۈلدەستىنى يەلكەنگە جانان،
غەزەپنىڭ دېڭىزغا ئاتتى ئۈزىنى .
دولقۇنلار بىر يېنىپ قايتا تۇرۇلۇپ،
ئاھ، پەرياد قاپلىدى قىرغاق يۈزىنى .

ياندېشىپ كۆتۈرۈلۈپ چىقتى ساماغا،
دېڭىزنىڭ باغرىدىن قىز - يىگىت روھى .
يەلپۈنۈپ چانچان قىرغاق شۇ چاغدا،
كۈن پارلاپ نۇر چاچتى، بوران توختىدى .

تىنچىدى قۇدرەتلىك كۆك دېڭىز - قايناق،
ئۇ جەسۇر يەلكەنگە ياغدى شەرەپ - شان .
يەلەكنىڭ گەردىشى ئايلاندى شۇنداق،
بولدى شۇم جادۇگەر يەر بىلەن يەكسان .

باغرىدا گۈلدەستە چاقناپ قۇياشتەك،
تۇرىدۇ ئاق يەلكەن تىك قىيا تاشتەك .
بولۇپ ئەۋلادلارغا ئۆچمەس يادىكار،
تۇرىدۇ كۆك قىرغاق بىلەن تۇناشتەك .

تۇردۇ دولقۇنلار مەۋجسىدە ئۇ ،
كۈندۈز - تۈن جۇلاپ نۇرغا چۆمۈلۈپ ،
تۇردۇ شائىرلار نەزىرىدە ئۇ ،
ناخشا - كۆي ، شېئىرغا مەڭگۈ كۆمۈلۈپ .

1982 - يىلى 11 - ئاي



دېرىزە ئەينىكىنى سۈرتىدۇ ئانا

(بالادا)

خىيالچان نەزىرىدە خۇشخۇي بىر سىيما،
دېرىزە ئەينىكىنى سۈرتىدۇ ئانا .
سۈرتۈپ چاڭ - توزانلارنى ئېغىر تىن ئالار،
كۆرۈنەر تېخىمۇ ئۆز سەھرا، تاغ، دالا .

«ئاي سۈزۈك بولسا ئىدى مۇشۇ ئەينەكتەك،
ھەممىلا ئادەم ئەقلى داغسىز بىغۇبار .»
سۈرتىدۇ نىدا قىلىپ جىسمىدا يۈرەك،
قارا قاش، غەمخور، ئويچان ئاقىلى يادىلار .

چاقنايدۇ ياپراقتىكى شەبنەمدە شەپەق،
چاقنايدۇ ئاق چاچ ئانا قارىچۇقلىرىدا .
چاقنايدۇ ماڭلىسىدا ئىز بولۇپ قالغان،
كەلمەسكە كەتكەن يىللار تارتۇقلىرىدا .

دېرىزە ئەينىكىنى سۈرتىدۇ ئانا،
قارلىغاچ ئىشىك بېشىدا مۇڭلۇق ۋىچىرلار .
كەلگەندە كۆز ئالدىغا ئاشۇ ئەينەكچى،
«ئەخمەتجان - ئەخمەتجان!...» دەپ ئاستا پىچىرلار .

× ×

يېڭىلا پۈتكەندە ئۆي شۇ مەرد - ئەزىمەت،
بەرگەنتى ئەينەك سېلىپ، ئاقلاپ، نۇرلىتىپ .

كېيىن ئۇ قىلىچ تۇتۇپ ماڭغاندا ھەيۋەت،
«ياشا!» دەپ ئوۋلىغاننى ئانا روھلىنىپ .

ئۆتتى ئۇ ئات ئويىنىتىپ، ئۆتتى «ھۇررا» دەپ،
ئاپانماس باتۇرلارنى باشلاپ مېڭىشقا .
لەرزىگە كەلگەننى ياش ئانا قەلبى زەپ،
ياۋۇزلار بولۇپ تارمار قانلىق چېلىشتا .

كەلدى ئۇ ماشىنىدا بىر كۈنى كەچتە،
تۇل قالغان شۇ ئانىغا بەردى تەسەللى .
ياۋنىڭ ئوت ئوچكىسىنى پارىلتىپ جەڭدە،
دىلدارى بولغاچ شېھت دەپ ۋەتەن - ئەلنى .

بىر ئوغۇل، بىر قىز بىلەن قالغان شۇ ئانا،
ئەينەكنى يالىتىرىتىپ سۈرئەتنى كۈندە .
ئۆتەتنى يولدىن ئاشۇ جان كۆيەر دانا،
قالدۇرۇپ سىماسىنى مېڭىغان كۆزدە .

ئۆتتى ئۇ بىر كۈز كۈنى پولات قۇش بىلەن،
ئانا شۇ دېرىزىدىن كۆرۈپ ئېيىتى «خوش!»
ئۇرۇلۇپ ئاغقا ھەيھات كەتتى بىئەجەل،
كۈتمىگەن پاجىئەدىن ئەل بولدى بەھوش .

قان يىغلاپ چىدالماستىن يىقىلدى ئانا،
ئۆمىلەپ تۇرۇپ يەنە سۈرئىتى ئەينەكنى .
قار كەبى ئاقاردى پاك چاچلىرى مانا،
قانچە رەت بۇلۇت قاپلاپ كۆكنى — پەلەكنى .

دېرىزە ئەينىكىنى سۈرتىدۇ ئانا،
چاڭ قونۇپ، داغ چۈشۈپ، دەز كەتمسۇن دەپ ،
سۈرتىدۇ ھەر سەھەر قىلىپ ئۇ دۇئا،
ئېلىمگە ھەيئەتچىلىك ھېچ يەتمسۇن دەپ .

قارايدۇ گاھى قايرىپ ئاپپاق پەردىنى ،
قارىغايلار ياشناپ تۇرغان قارلىق تاغلارغا .
كۆرەر مۇز چوققىلاردا قار لەيلىسىنى ،
قارايدۇ يۇرتقا زىننەت بەرگەن باغلارغا .

تۆكۈلگەن ياپراقلارنى كۆرەر بوراندا،
جۇدۇندا ئېچىلغان گۈل - چېچەكنى كۆرەر -
قاراپ شۇ دېرىزدىن ئەلگە - جاھانغا،
لاۋادەك ئۆچمەي يانغان يۈرەكنى كۆرەر .

ئوغۇل، قىز نەۋرىسىگە قىلىپ ھېكايە ،
ئەسلەپ شۇ ئەينەكچىنى ياش تۆكەر، كۈلەر -
سېغىنىپ ئولتۇرالمىي، تۈزۈپ گۈلدەستە،
بېرىپ گاھ ھەرەمباغقا قەبرە سۇيۇرەر .

بازاردىن گۆدەكلەرگە ئالما ئېلىپ گاھ،
ئۆزىمۇ دېرىزىنىڭ ئالدىدىن ئۆتەر .
غۇبارسىز شۇ ئەينەككە قاراپ چەكسە ئاھ،
غۇبارسىز قەلب ئىگىسى ئاڭغا كۆرۈنەر .

ئانا بۇ دېرىزىگە قاراپ زوقلىنىپ ،
كۆرەر ھۆر كەلگۈسىنى — يۇيۇلغان نۇردا .
«قايدا ئاھ! شۇ ئەينەكچى» دەيدۇ يوقلىنىپ،
«كەشكى - ھە، يېنىدا ئۇ باغۇنىم بولسا...»

× ×

دېرىزە ئەينىكىنى سۈرتىدۇ ئانا،
سۈرتىدۇ بالىلىرى تۇرۇپ تاڭ سەھەر .
گۈلدىكى تامچىلارنى شەبنەم دېمەڭلار،
شۇ ئانا كۆزلىرىدىن ئاققان تامچىلار .

1983 - يىلى 1 - ئاي



يېڭى يىل سۈرەتلىرى

ئاھ! شورلۇق ئۆمرۈمنىڭ ئەكس ساداسى
ئاغرىتما قۇلاقنى، مەن كەتتىم ئۇزاپ...

— يوقىلىپ كەتكەن شېئىرىمدىن ئېسىمدە قالغان مىسرالار

1940 - يىلى

قۇرۇقداۋاتقاندا ئانام زاكامنى،

يېڭى يىل كىرىپ كەپتۇ .

سوۋغا قىلىپ،

ماڭا قار ئېلىپ كەپتۇ .

ئىگە...

ئەللەي...

بۇ مۇڭلۇق سادا

قوشۇلۇپتۇ شۇبىرغاننىڭ ئۇشقىرتىشىغا .

ئورۇن ئاپتۇ مۇرىدىن يېڭى يىل،

ئىس يېنىپ،

ياش قوشۇلۇپتۇ ئانام يېشىغا .

ھاۋا نۇمان ئىكەن...

ئالەمدە بوران ئىكەن...

1946 - يىلى

بوران پەسلەپ،

كۈن قارا پەردىنى يىرتىپ چىققاندا،

ئەقلىڭ بىخلىسۇن دەپ،
ئاتام قولۇمغا تۇتقۇزدى قەلەم .
«ئا» نى يېزىپ ،
«ب» نى يېزىپ ،
كۈتۈۋالدىم يېڭى يىلنى ،
ئېلىپ كەپتۇ ماڭا غەم .
ئېلىپ كەپتۇ قۇياشنى ئوتلۇق ھېس ،
ئايدىن چىگىش خىيال ،
يوللاردىن دەرد - ئەلەم .

1950 - يىلى

ئېلىپ كەلدى يېڭى يىل ،
ئاتامغا ھاياجان ،
ئاتامغا تەئەججۇپ ،
يۇرتقا ئۆز گىرىش ،
مەكتەپكە خۇشلۇق ،
ماڭا شوخلۇق ،
قار بوۋاي ياساپ ئوينىدۇق .
مۇزلاپ ئۆيگە كەلدىم ،
بېشىمنى قاتۇردى ،
ئۇيقۇمنى قاچۇردى ،
كۆزۈمنىمۇ ياشلىدى ،
مۇئەللىم بەرگەن تاپشۇرۇق...

1952 - يىلى

يېڭى يىلدا ئوقۇدۇم ،
قۇياشنى كۈلدۈرۈپ ،

ئايىنى شەيدا قىلىپ،
تۇنجى قېتىم يازغان شېئىرىمنى ،
ئىشقىم چۈشتى گۈلگە ،
غۇر - غۇر شامالغا،
قارلىق تاغلارغا،
دەريا ئۆز كىشىگە،
ئوماق بوۋاققا...
جاھان گۈزەل كۆرۈنۈپ ماڭا،
گۈزەللىك ئاچتى پىكىرىمنى .

1955 - يىلى

يېڭى يىل كەلدى گۈل سۈنۈپ،
گۈلنى ئېلىپ سوۋغا قىلدىم قىزغا .
ۋاھ، خاتىرەم ئوشتى،
يازغان شېئىرلىرىم بىلەن .
بېشىم يەتتى بۇلۇتقا،
خىيال قۇشۇم قوندى ماركسا .
ئۆزۈم سۆيگەن گۈزەلنى ئىزدەپ،
ئاتلاندىم سەپەرگە قەشقەردىن .
كىتاب كۆتۈرۈپ،
خانئەڭرى، بۇغدا چىقتى ئالدىمغا،
لۇتپۇللانى سېلىپ يادىمغا...

1957 - يىلى

بۇ يېڭى يىل كەلدى باشقىچە:
ئۇچراتتىم يولۇمدا،

بوغۇپ ئۆلۈرۈلگەن بوۋاقتى...
بۇ نېمە ئۇچۇن؟ دېدىم ۋارقراپ،
گۈلدۇرماما گۈلدۈرلەپ،
چاقماق چاقتى،
پىغانم تاشنى، ھەممە ماڭا باقتى .
ئاھ، كۆز ئالدىم قاراڭغۇلىشىپ،
ياشلىرىم ئاقتى .
سەتلەشتى بىردىن،
ماڭا ئۇ چاغ گۈزەل كۆرۈنگەن ئالەم .
ئىستىكىم قانات قاقتى،
پەلەك قەھرىگە ئۆرلەپ .
شۇنداق باغرى تاشلىق،
شۇنداق خىيانەت قىلسا بولامدۇ،
ئادەمگە ئادەم؟!...

1958 - يىلى

ئەلگە سوۋغا دەپ،
قارا بۇلۇت ئېلىپ كەلدى يېڭى يىل .
تېڭىرقاپ قالدىم،
نېمىشقا ھاۋا ئېچىلمايدۇ؟ دەپ
قويدۇم سوئال .
ئاسماندىن مۆلدۈر،
كۆزلەردىن يامغۇر ياغدى،
سوئالم جاۋابسىز قالدى .
ھەقىقەتكە كۆز يۇمغانلار،
قارا قالپاق كىيدۈردى دەرھال .

بېشىمغا قارا قازان دۈم كۆمتۈرۈلگەندەك،
قاراغۇدا قالدېم شۇھال،
لېكىن ۋۇجۇدۇمدا غالب ئىرادە،
ئاچار ماڭا قۇچاق ھامان ئىستىقبال .

1959 - يىلى

ھەددىدىن ئېشىپ يېڭى يىل،
تۆمۈر قىسماتى سوۋغا قىلدى ماڭا .
ئاھ، مېنىڭ قەلەم تۇتقان،
كىتاب كۆتۈرگەن،
يارغا گۈل سۇنغان قوللىرىم قايرىلدى .
خۇشاللىقتىن بولدۇم جۇدا،
گۈل - گىياھنىڭ تىكىنى بولغاندەك،
ئادەمنىڭمۇ بۇرنىسى،
تۈلكىسى بار ئىكەن،
چىشىلدى، قان قىلدى باغرىمنى...
بۇ قانداق قىسمەت ئۆزى،
بەندە ئارزۇ قىلمىغان،
ھېچبىر كۈتمىگەن مۇنداق؟!...

1960 - يىلى

ئورۇقلاپ ھالسىراپ،
مۇنۇ ئۆيىگەمۇ كىردى يېڭى يىل .
سورسام بىر ئورام تاماكا،
«سەن تېخى چېكەمسەن؟» دېدى .
سورسام بىر بۇردا نان،

«نورماڭنى يېمەمسەن؟» دېدى .
قانداق قىلاي؟ سۇيۇق ئۇماچ ،
دائىم قورساق ئاچ ...

1966 - يىلى

قىزىل بەلگە تاقاپ نەيزە كۆتۈرۈپ ،
ۋەھىمە ئېلىپ كەلدى يېڭى يىل .
كىتاب كۆيدۈرۈلدى ،
مۇنار ئۆرۈلدى .
قارا چاچلار كېسىلدى ،
كاستۇملار يىرتىلدى .
ھەتتا يىرتىلدى كالتە ئىشتانمۇ ،
بولمىسلا قىزىل .
ئاھ ، گۈزەل ھايات ،
كۆڭۈللۈك ھايات ،
تۆھمەتكە قالدى ،
تۇس ئالغاچ يېشىل .
بالا ئاتىسىنىڭ ،
ئانا بالىسىنىڭ ،
كانىپىنى سىقىشتى .
ئۇستاز ۋە شاگىرت ،
بىر - بىرىنى تېپىشتى .
ئانا كىچىك يېدى قىزىدىن
قالدى تىلىدىن ...
بۇ ،
ئاغشا ، كۆڭۈلگە ئىگە

ئادەملەرنىڭ قانداق قىلىقى؟
 ھاياۋانلىق تەبىئىتى غالىب كەلدىمۇ ،
 يا ئازدىمۇ ئەقلىدىن؟
 بۇ سورۇقچىلىقنىڭ
 بولسۇن قانداق قىزىقى؟
 كۆرۈپ تۇردۇمەن ،
 تۆمۈر پەنجىرە كەينىدىن
 ئاھ، بۇ قانداق ھايات بولدى؟!
 شەيتان داپ چالسا ،
 ئالۋاستى ئۇسسۇل ئويناپ .
 جنلار تەخسە كۆتۈردى ،
 چايانلار كەتتى يامراپ .
 ئاھ بۇ قانداق ھايات بولدى؟!
 ئېگىز قالپاق كىيگەن ئادەملەر ،
 سارغىيىپ ئورۇقلاپ .
 سەھرىپ كەتتى چاشقان ،
 قەغەز چاپناپ .

1969 - يىلى

تۆمۈر پەنجىرىگە يامشىپ يېڭى يىل ،
 كۆرسەتتى ماڭا ،
 يول - يولغا تۆكۈلگەن قانلارنى .
 قالپاق ئاستىدا يانچىلقان باشنى ،
 دەسسەلگەن كۆكرەكنى ،
 ھالدىن كەتكەن نىمجانلارنى ،
 كۆرۈپ قوي دېدى

ئادەمگە ئوخشاش كېيىنگەن ،
 قىزىل يۈز ،
 قارا كۆز ،
 نەشتىرى زەھەرلىك چايلانلارنى .
 بىلىپ قوي دېدى ،
 قارىنى ئاق قىلىپ ،
 ئاقنى قارا قىلىپ ،
 چىقىپ تۇرىدۇ ئامانلارنى .
 ئاھ! دېدىم ،
 ياش تۆكتۈم ،
 مۇغلىنىپ ناخشا ئېيتتىم ،
 ئەسكى چىنىنى ساپايى قىلىپ چېلىپ .
 پەرياد ئۇرماقتا ئىدى ،
 زامان ئەقلىدىن ،
 يۇرت - ماكان بەختىدىن ئايرىلىپ .

1972 - يىلى

بىلەلمىدىم ،
 بۇ يىل قانداق كىردى؟
 قار ياغمىدى ،
 لېكىن ھاۋا بۇزۇق .
 باشقىمۇ ،
 تاپانغىمۇ ،
 نەشتىرىنى سانجىدى چايلان ،
 سانجىدى سوغۇق .

1973 - يىلى

تۆھ، ئولتۇردۇم،
ئەسكى ئۆيدىن ئاقساق چىقىپ،
كۆرەلمىدىم مەن قۇياشنى،
تەلھۇرۇپ بېقىپ .
يېڭى يىل كىيىدۇرۇپ قويغاننى ماڭا،
كۈننى كۆرسەتمەيدىغان،
بىگىزدەك سانجىلىپ تۇرىدىغان،
«ئۇنسۇر» ئاتلىق قالپاق ئۈستىگە،
«ئۆكتىچى» ئاتلىق قالپاق .
بۇ قالپاقلار،
يامغۇر ياغسا،
مۆلدۈرگە باسقۇردى مېنى .
تەلۈنى كۈشكۈرتۈپ تاش ئاتقۇزدى
كۆكسۈمگە
ئۈستۈمگىلا چۈشۈردى ئاپتاپنى .
ئۇرۇلۇپ بېشىمغا دائىم،
بولۇپ قوش چوماق .

1976 - يىلى

قارىلىق تۇتۇپ كىردى يېڭى يىل،
يىغا،
ھەسرەتلىك يىغا...
پۈتۈن ئەلنى كەلتۈردى لەرزىگە .
ئۆلۈم ئالدىدا،

پادىشاھمۇ ،

يۇقرا مۇ ،

ئوخشاشلا ئادەم بولۇپ قالدىكەن .

كەلمەيدىكەن قولدىن ئۇنى توسۇش

ھەتتا بىر مەنۇت ئۆمرىنى ئۇزارتىش .

ئۇچرىغاندا داھىي ئەجەل زەربىسىگە ،

ئاسمان كۆمتۈرۈلۈپ چۈشمىدى ،

يەر يېرىلىپ كەتمىدى .

ئۆلگەننىڭ كەينىدىن ئۆلگىلى بولمىدى ،

بېسىپ كەتتى يېغىنى كۈلكە .

قوتاندىكى قوي چىقتى يايلاققا ،

قاپقانغا چۈشۈپ ،

كۆزى ئالايغان بۆرە ،

تىلى تۇتۇلغان تۈلكە...

مەن يىغلىمىدىم ،

كۆزۈمدىن ياش قۇرۇپ كەتكەچ .

كۈلمىدىم ھەم

ۋاقتى ئۆتكەندە شادلىقمۇ كەلگەچ ،

ھالبۇكى ، توي قىلدىم ،

ئىللىتتى مۇزلىغان تېشىمنى

چوغلانغان مەش ئەمەس ،

قىزنىڭ باغرى .

بىراق رازى بولمىدى ،

ھەقىسىز كوچا سۇيۇرگۈچىدىن ،

بىتەلەي كېلىنىڭ

ئاراملىق ئىستىگەن كۆڭلى ،

ياللاڭ ئۇچىسى

ئۈمۈلگەن ئاغزى .
چۈنكى
بېشىمدىكى قالپاق
ئائىلاج قىلىپ قويغانتى شۇنداق .

1977 - يىلى

يەنە كوچا سۇيۇرۇپ،
كۈتۈۋالدىم يېڭى يىلنى .
چەتلەپ ئۆتمەكتە كىشىلەر مەندىن،
ئېچىشتۇرۇپ يۈرەك يارامنى .
ئاھ، يالغۇزلۇق،
خورلۇق،
چۇل - چۇل قىلىۋەتتى
ئۇيرىغان تېشىدىكى دىل قاچامنى .
كەنكەن يامانلاپ خوتۇنۇم،
غەرىب كۆلبەمدىن...
بىر ئەمەس،
ئون ئەمەس،
نەچچە يۈز قېتىم ئەرز يازدىم،
ئۇچۇر بولار دەپ،
يۇقىرى يا تۆۋەندىن .
تەقدىر!
ئەي تەقدىر،
ھاڭا كەڭ قۇچاق ئاچقىن،
ئۈمىدىم ئۈستۈن ئەمدىكى .

1978 - يىلى

يېڭى يىل كۈلۈمسرەپ قويدى ماڭا .
مازاق ئەتكىنىمۇ بۇ؟
ياكى ھال سورىغىنىمۇ؟
بىلمەستىنلا باھار كەلدى .
سۇلار شىرىلداپ ئاقتى،
چېچەك ئېچىلدى .
مېنىڭ ئارزۇ گۈلۈم نېمىشقا ئېچىلمايسەن؟
كۆزۈمدىن ياش ئاقمىسىمۇ،
يىغلايدۇ قەلبىم .
تېخى بايىلا،
ۋاپاسىز خوتۇنۇمدىن
ئاجرىشىپ كەلدىم .
ئەمدى ياستۇققا
باش قويىمەن تەنھا .
قولۇمدا تاماكا،
ئۇچقۇنى چۈشۈپ،
كۆرپەم كۆيۈپ قالمىسۇن،
ساقلىغىن ئۆزۈڭ، ئەي خۇدا .

1979 - يىلى

ئۈمىد بىلەن باش كۆتۈرۈپ،
كۈتۈۋالدىم يېڭى يىلنى .
ئۈمىد تېنىدە ماغدۇر،
ئۈمىد كۆزۈمدە نۇر،

ئۈمىد ماڭا جان .
 ئۈمىد ياۋغا ئۇرغان خەنجىرىم!
 ئۈمىد قالقىنىم ،
 ئۈمىد ھاياتىم!
 ئۆتسىمۇ يىللار ،
 ئايرىلمايمەن ئۇنىڭدىن ھېچقاچان!
 كەلدى باھار ،
 شەپەق گۈل رەڭگىنى ئالدى .
 ئۈمىدىم قەلبىم دېرىزىسىگە تاشلىدى جۇلا .
 ئېلىندى ئاخىر بېشىمدىن ،
 ئاشۇ نەس قالپاق ،
 مەن جاندىن جۇدا بولمىدىم ،
 بولدۇم ئاپەتتىن جۇدا .
 قەدىمىم گۈلشەنگە يەتتى ،
 ئېيتتىم باھار ناخشىسىنى
 ئاۋازىم ئەلگە يەتتى .
 دوستۇم كىتاب ،
 دوستۇم قەلەم ،
 دوستۇم قەغەز ،
 دوستۇم گۈل ئاپتى مېنى .
 ئاھ ، مېنىڭ سۆيگەن مەشۇقۇم ،
 جاسارىتىم ئاشتى ،
 ئۆيدىمۇ ،
 يولدىمۇ ،
 ئىشخانامدىمۇ قۇچاقلاپ سېنى .

1980 - يىلى

سوردى كىرىپ يېڭى يىل:
«خەلقىنى سۆيەمسەن؟»
«سۆيىدىغانلىقىمنى تېخى بىلمەمسەن!»
سۆيەمدىغان، سۆيىمەن» دېدىم .
كۆز ئالدىمدىن ئۆتۈپ چايانلار ،
بىردىن قايناپ تاشتى غەزىپىم .
ئانا كۆكسىنى چىشلەنگەن خۇنخور
چىلبۆرە چىشلىرىنى چاققۇم كەلدى ،
ئاتسىغا ئېتىلغان
ۋەھشىي قاۋاننىڭ باغرىغا
ئوت ياققۇم كەلدى .
قېرىندىشى كۆكسىگە دەسسەپ
شىر ئالدىدا ھىجايغان
ئاشۇ تۈلكە ئاغزىغا
ئوق ئاتقۇم كەلدى .
كۆرسە سېنىڭ دەپ ،
كۆرمىسە مېنىڭ دەپ ئالار ،
ئامانەتكە خىيانەت قىلار .
شەپكىلىك ،
سەللىك ،
دوپپىلىق ،
پەسكەشلەرگە ئوقۇيمەن لەنەت .
قولدا تەخسە ، ئاغزىدا خوش - خوش ،
ئانقا مىندۇرىمەن دەپ ،
ئورنىغا ئىتتەرەر .

«سەپدائش» قا ،
 «دوست» قا ئانەشتۇر
 كۆڭلۈمدە نەپرەت .
 مىللىتىم باغرىدىكى
 ھەسەت ئاتلىق كۆيدۈرگە
 مېنى سەسكەندۈرەر .
 تۆمۈرنى چوغ قىلىپ كۆيدۈرمىگۈچە
 شىپا تاپماس ئۇ ،
 تاراپ ئەلنى زەھەرلەندۈرەر .
 ھەممىدىن يامىنى
 ھەرە ، چۈنن بولۇپ ،
 بىر - بىرىنىڭ ئېشىنى بۇلغاش .
 بىر - بىرىگە كولاپ ئورا ،
 قىيادىن ،
 ياردىن ،
 ھاڭغا غۇلاش .
 غەزەپلەندۈرەر مېنى
 مېنىڭمۇ ئانام بار ،
 سىڭلىم ، ئاچام بار دېمەي ،
 قىز ، ئاياللارنى خورلىغان ناھەرد!
 ماڭا دۈشمەندۈر
 قولتۇقتا سايىدايدىغان ،
 ماراپ گەپ تىڭشايدىغان ،
 رەزىل كاساپەت ،
 جاھان ئالدىدا ،
 ئۇچۇر دەۋرىدە ،
 قېرىندىشىم ،

يۇرتدېشىم دېيىشتىن
نېمىشقا نومۇس قىلماي،
زېھنى - پىكرى يوق،
قەھرى - مېھرى يوق،
گىزدەنمەس - ئىنتىلمەس
بىغەم نادانلارنى .
نومۇس قىلمەن!
ئۇيغۇر، دەپ ئاتاشتىن،
ئادەم دەپ ساناشتىن،
تاپان يالاشتىن ھېسقايدىغان،
غۇرۇرسىز كاززاپ ساياقلارنى .
ئەجەبلىنىمەن، يامانلىق كۆرۈپ
دوستىغىمۇ،
ئەلگىمۇ،
زىيان سالغان قاراملارنى...
دېدى يېڭى يىل،
مىللىتىڭ ئاق كۆڭۈل،
ئۇنىڭدىن بەزمە .
ۋە لېكىن ئاق كۆڭۈل مەن دەپ
ئەزمەڭنى ئەزمە .
ئەمدى سەت تۇرىدۇ،
ئېشەكنى مېنمە!
پىكرىڭنى قانات قىلىپ،
پەلەككە ئۆرلە .
نېچۈن مىللىتىمدىن بېزەي يېڭى يىل؟!
مەن سۆيىمەن،
ياخشى كۆرىمەن،

چولپانغا دىلدار ،
بىلىمگە خۇشتار ،
بەلبىغى مەھكەم ئۇيغۇرۇمنى .
ئەزىز لەيمەن ،
ھۆرمەتلەيمەن ،
جەڭدە غالىب ،
ئىشتا چۆەر ،
بىلى بۈكۈلمەس ،
رىشى ئۇزۇلمەس ،
ھايالىق ، ۋاپادارىم يۇرتلۇقۇمنى .
ئۆزۈم قانداق ؟
توۋا !

يار ئىزدەپ يۈرۈپ تالاشتا قالدىم .
ئېسىدىن چىققانمۇ جانانلارنىڭ
قېرى بويتاقلقىم ؟

يا ئۇلارنى كۆيدۈردىمۇ - ھە
قارىيىپ تۇرغان بۇرۇتۇم ؟
يىللار ئىز سېلىپ ئۆتكەن ،
ئويچان چېھرىمدىكى ئوماقلىقىم ؟
مەن قانداق ؟

يىللار ئۆزى جاۋاب بېرەر .
شادلىقىم شۇكى ،

مېنى تاللىغاندەك ،
مەنمۇ تاللاپ ،

قەلبىمۇ ، چېھرىمۇ گۈزەل قىزنى ئالدىم .
توي ئاخشىمى قولداشلىرىم مېنى
يەلكىسىدە كۆتۈرۈپ باردى قىز ئۆيىگە .

ئەي مېنىڭ چۆلدە قالغان يىگىتلىك چېغىم!
قايتىپ كەل ئەمدى
ياشلىقىڭ كىمخاھ كۆشۈكىڭە!...
مەن قانداق؟
دېمەك، شۇنداقمەن،
مىللىتىمنى سۆيىمەن!
چىن ئادەمنى سۆيىمەن!!
لېكىن ئېشەكنى مەنمەيىپەن .
پىتىنىدىن،
توپا - چاڭدىن بىزارمەن!!!

1981 - يىلى

مەشۇ قۇمنىڭ كۆزىدىن جاي ئالدى يېڭى يىل،
باشقىچە چاقناپ .
خۇش خەۋەر ئېيتتى:
«ئاتا بولدىڭىز!»
ماڭا قانات پۈتۈلۈپتۇ .
ماڭا كۈچ قوشۇلۇپتۇ!
دادا! دېگەن سادا غەيرىتىمنى ئاشۇرىدىكەن،
قوشۇلۇپتۇ ئىزىمغا ئىز،
ئەمدى ئۆلسەم ئارمان يوق .
جىنازام ئالدىدا ماڭىدىغان ئادەم بار!
نەسلىم ئۆزۈلۈپ قالمايدۇ،
ئەۋلادىم تۈگىمەيدۇ،
بالىلىرىم نەزىرىدە گۈزەل ئالەم بار!
بۇ يىلنىڭ كۈزى يازدەك

ئىللىق كەلدى .
ئانار قىزارغاندا ،
ئەنجۇر پىشقاندا ،
تۇغۇلدى قىزىم .
جىلمىيىپ كۈلدى ،
ھالسىز ياتقان ،
رەڭگى زەپىران ،
ئانىسى — جېنىم .
ئىگە - ئىگە...
ئەللەي - ئەللەي ،
بۆشۈك تىنىمىز تەۋرەيدۇ ،
پەلەك چاقى چۆرگۈلەيدۇ .

1982 - يىلى

يېڭى يىل گۈلدەستە سۇندى ماڭا ،
ئىجادىم بولدى نىجادكار .
ئاقلىدى مېنى قارىلىغان سوت ،
ئاقلاندى بىتەلەي بوۋاق .
ئەمدى قەلىمىم گەركىن تەۋرەر ،
يىگىرمە كۈن ئەمەس ، يىگىرمە يىل
تارتتىم ئەمەسمۇ ئېغىر رىيازەت؟
بەختىم شۇكى ،
مېڭەمدىن ئاداشمىدىم ،
ئەقدەمدىن يانمىدىم ،
كۈلنى تىكەن دېمىدىم ،
پىلان ، چايانغا ئايلىنىپ كەتمىدىم .

ئەقدم قىلدىم ئەلگە «ئالتۇن ئاچقۇچ»،
 ئاق بەتلەرگە ئاققۇزدۇم قان - تەر .
 ئەي كۈن!
 نېمانچە تېز ئۆتىدىغانسەن؟
 ئۆمرۈمدە بۇنچە ئالدىرىمىغانىدىم .
 خۇشالمەن ،
 ئەمەلگە ئاشتى مانا ،
 ئاشۇ چاغ كۆكتە «توختاپ قالغان»
 قۇياشقا بېقىپ .
 بېشىمنى قاشلاپ ،
 تىت - تىت بولۇپ ،
 «شۇنداق بىر كۈنگە يېتەيكى» دېگەن تىلىكىم .

1983 - يىلى

ئارقا ئىشكىتىن كىردى يېڭى يىل ،
 نەپ ئىزدەپ ئاقار ئىشكىتىن ماڭدى بەزىلەر .
 تالقا قالدۇرۇپ ئۇلارنى ،
 مەن ئارقا ئىشكىتىن ماڭمىدىم .
 ئالدى ئىشك بىلەن
 يۆتكەلدىم گۈلشەندىن - گۈلشەنگە ،
 ھەسەتخور سارغايىدى ،
 تەمەخور ئاغزىغا سېرىقسۇ كەلدى ،
 خۇشامەتچى ئېگىلدى ،
 مەن ئۈنسىز كۈلگەندە .
 قاقاھلاپ كۈلدۈم ئۇلارنى چۆچۈتۈپ ،

كۈلمەن!
 ئۆلۈمنى توسۇۋالالمىغاندەك،
 ھېچكىم توسۇۋالمايدۇ مېنى كۈلۈشتىن .
 كۈلمەن يىغلىماي،
 كۈلۈش ئەركىم .
 مەن ئۈچۈن
 كۈلۈش لەززەتلىكتۇر سۆيۈشتىن .
 قىزىم تۇغۇلغاندەك
 ئىزباسار ئوغلۇم تۇغۇلسا،
 كۈلمەمدىمەن؟!
 قىران مەردلەر
 كۈلۈپ ناخشا توۋلاپ
 يۈكىنىڭ ئېغىرىنى كۆتۈرۈپ كېتىۋاتسا .
 سۆيۈنۈپ كۈلمەمدىمەن؟!
 ھاكاۋۇرلارنىڭ قاپاق تۇرۇشىنى،
 ئىش بېشى بولغان ئايىناقلارنى،
 كىشىنى ئەمگەككە دەۋەت قىلغان ھۇرۇنلارنى،
 تەمتىرەپ قول قويىدىغان ساۋاتسىز
 گال پىچاقلىرىنى،
 كۆرۈپ ھەيران قېلىپ،
 ئەقلىمنى سەرسان قىلىپ كۈلمەمدىمەن؟!
 كۈلەيلى، ھە كۈلەيلى!
 ئايرىلىپ چىقسۇن،
 راست ۋە يالغان كۈلگەن!
 ئۆلۈك تۇرۇپ ياشاۋاتقان
 تىرىك تۇرۇپ ئۆلگەن...

1985 - يىلى

كۈلۈپ كىردى يېڭى يىل ،
ئارقا ئىشكىتىنمۇ ،
ئالدى ئىشكىتىنمۇ ؟
بىلەلمىدىم .
كۈلۈپ كېتىۋاتمەن قىز ، ئوغلۇمنى يېتىلەپ ،
كېتىۋاتىدۇ ھەممە بەس - بەستە ،
قوللاردا گۈلدەستە ،
قامچا بارلار ئاز .
مەن تېخى كۆزلىگەن گۈزەل
كۈن پاتماس مەنزىلگە يېتەلمىدىم ...
ھايات ئېقىنىدا
قىيا تاشتەك تۇرۇپ قالماي
قولۋاقتەك ئۇزۇپ كېتىۋاتمەن .
مەنزىل!
ئەي گۈزەل مەنزىل ،
سەن قاچساڭمۇ مەندىن ئۇيۇقتەك ،
توختىمايمەن ، ساڭا يېتىۋالمايمەن .

1987 - يىلى

ئالدى ئىشكىتىن كىردى يېڭى يىل ،
ئۆتتى قەلبىم دېرىزىسى ئالدىدىن .
كۈلۈپ قويدى ،
دېدى ئاپىرىن!
مەنمۇ كۈلۈپ قويدۇم .

ئۇزاتتىم ئەمەسمۇ
 يېڭى يىلدىن قىرىق ئالتىنى .
 ھەممىنىڭ چېھرى يادىدا
 يادىدا يىغا - كۈلكىسى، چاقچىقى .
 بىلگىنىم شۇكى ،
 ئۆزىنى خورلاپ ئۆمرىنى زايە قىلار ،
 كۆتۈرۈپ يۈرۈپ تاما خالتىسىنى ،
 ئادەمنىڭ ئەڭ ئەخمىقى .
 مەنچۇ ؟
 جاپادا ئۆتكەن ئۆمرۈمنى ،
 بولمىدىم سېتىش كويىدا .
 ئىبرەت - ساۋاق بۇلدىن ئەلا!
 يۇشمان قىلىپ چەكمەيمەن ھەسرەت .
 ھامان
 ئېشەك مىنىپ توپىدا قالغان قېرىندىشىمنى ،
 ماشىنىدا ئولتۇرۇشقا ،
 كۆكتە پەرۋاز گەپلەشكە ،
 قىلمەن دەۋەت .
 گۈل ئەمەس يا تىكەن ئەمەس ،
 ھەر يىلى كىتاب سۇنىمەن
 تاپسۇن دەپ قۇدرەت .
 يۇرتداشلىرىم
 سەزگەندۇ ،
 ھېس قىلغاندۇ ،
 دائىم قايغۇرۇپ غەم يەيدىغانلىقىمنى ،
 ئەلنى توزۇتمىسۇن دەپ نادانلىق ، غەپلەت .
 مەندىن رازىمۇ ئېلىم ؟

قانداق ياشىدىم؟
قانداق ياشايمەن؟
داىم ئۆزۈمگە قويمەن سوئال .
ۋىجدانىم دەر :
كۆپ جاپا تارتقان بولساڭمۇ
خەلق رازى بولغۇدەك قىلغان ئىشك ئاز .
قارا، نەزەر سال ،
يۈرىكىنى مەشئەل قىلىپ
دۇنيانى ئايلانغان ،
دۇنياغا يورۇقلۇق بەرگەن ،
دۇنياغا ئارامبەخىشى ئەتكەن ،
ئايغا چىققان ئاقىللاردىن ئۆلگە ئال .
شائىرسەن!
ئىنسانلىق پەزىلىتىڭنى ،
گۈزەل خىسلىتىڭنى ،
باشقىلارغا بېرىۋېتىپ ،
سۆزۈڭ ھەرىكىتىڭگە ئوخشىماي
لەنەنكە قالما!
ھېسسىياتلىق ئادەمسەن!
ئەقىدەڭدىن كەچمە ،
ئىرادەڭدىن يانما ،
بوشاشما ،
ئەجىزىڭنى دەرياغا سال .
پۇلغا - ئاتاققا ،
مەنەسەپكە ئەمەس ،
مۇھەببەت باغلا ھاياتقا ،
قەدىرلىنىپ ياشا!

مەن ھاياتنى سۆيمەن
ئادەملەرنى ياخشى كۆرمەن!
ۋەجدان بۇيرۇقىغا سالمەن قۇلاق .
يىللار ئۆتۈۋېرىڭلار ،
يېڭى - يېڭى سۈرىتىڭلارنى قالدۇرۇپ ،
ئالسىم قىلاي ،
كۆرۈپ ئەۋلادىم ئالسۇن ئىبرەت ،
ئالسۇن ساۋاق .

بىر - بىرنى كولىمىسۇن!
بىر - بىرنى يۆلىسۇن .
بىر - بىرىگە كۆيۈنسۇن!
بىر - بىرىدىن سۆيۈنسۇن .
تىلەيمەنكى ، ئەي يىللار ،
خۇنۇك ،

دەھشەتلىك ،
قاتىلدەك ۋەھشىي ،
پاھىشىدەك نەپرەتلىك ،
بەتبەشىرە سۈرىتىڭلارنى
ئۇلار كۆرمىسۇن!

1990 - يىلى

چىچىمغا ئاق چۈشۈردى يېڭى يىل ،
قولۇمدا قەلەم ،
بېشىمدا غەم ،
قەلب كۆزىدە سالمەن نەزەر .
يۇرتتۇمدا ، ۋەتىنىمدە

توپا - چاڭ،
پىتنە - پاسات ئازىيىتتۇ .
بۇ نېمىدېگەن خۇشاللىق - ھە!
بىر چاغدا قاراپ تۇرسام،
مەكتەپتىن يانغان ئوغۇل - قىزىم
يەتكۈزدى ماڭا خۇش خەۋەر:
«دادا - دادا!
تېپىلىپتۇ تەكلىماكاندىن
بىر قەدىم شەھەر،»
دېدىم: «بالىلىرىم
گەل تەقەززا بولغان
تارىخىمىز يېزىلىپ بولدى،
پەردە گېچىلىپ بولدى،
كەينىمىزدە قالغاننىڭ
ھەممىسى ھېكايە،
ھەممىسى چۈش.
ئالدىمىزدا شانلىق زەپەر،
ئوقۇغۇچىلار قۇشتەك قاناتلانغۇچە،
بۇيۇڭلار نۇر بىلەن تۇپراقتى!
قالمىسۇن چاڭ - ئوزان .
قاپلىسۇن چۆل - جەزىرىنى،
مۇزاتنى، بۇغدانى،
نۇر سۆيگەن يېشىل باغباراڭ .

2000 - يىلى

ئېلىپ كەپتۇ يېڭى يىل نەۋرەمگە،
ناخشا ئېيتالايدىغان،

ئاپتومات ئاتالايدىغان قورچاق .
 نەۋرەم ئۇنى كۆردى ،
 ئالدى - كەينىگە ئۆتتى .
 «جەڭ» باشلىدى ئۇنىڭ بىلەن ،
 داۋاملاشتى بۇ شىددەتلىك ئېلىشىش ئۇزاق .
 بىردىن قورچاق ،
 بېسىۋالدى نەۋرەمنى .
 «ۋاي!» دېدى ئانىسى ئەنسىز ،
 كەتتى دادىسى چۆچۈپ .
 بىرلا تۇرتۇپ نەۋرەم
 ئۈستىگە چىقتى قورچاقنىڭ ،
 ئىككى پارە قىلدى ،
 بېشىنى يەرگە ئۇرۇپ .
 ئەجەبلەندۇق شۇ دەم ،
 مومىسى سۆيدى پېشانىسىغا ،
 ئانىسى سۆيدى مەڭزىگە .
 «ھوششەرە ئوغلۇم» دېدى ئاتىسى .
 مېنىڭ يۈرىكىم كەلدى لەرزىگە .
 نەۋرەم ،
 غالىب جەڭچىدەك مەردانە
 تۇراتتى كۈلۈپ .
 كېرىلىپ .
 ئويلىدىم ،
 چوڭمۇ ،
 كىچىكمۇ ،
 غەلبە قىلالماس ،
 دۈشمەن ئالدىدا

قورقۇپ، يىلىنىپ ،
ھايات يولدا ،
مۇراد تاپالماس
ئارقىغا چېكىنىپ .
ئادەم دۇنيانى ئوينىتىدۇ ،
دۇنيا ئادەمنى ئويناتقاندەك .
يوللار ئۆزبىرار ،
مۇساپە قىسقىرار ،
توغۇلۇپ ئارزۇدىن يېڭى تىلەك .
نەۋرەم ،
قەھرىمان نەۋرەم!
كاشكى سېنىڭ تويۇڭنى كۆرسەم؟
كاشكى سېنى مارقا ئۆزىتىپ
كۈلۈپ تۇرۇپ ئۆلسەم .

1987 - يىلى 1 - ئاي ، قەشقەر



The page features a wide, intricate border of repeating floral and geometric motifs. In the center, a large, vertically oriented, scalloped-edged decorative frame contains the text. This frame is embellished with floral patterns and is topped and bottomed with small, diamond-shaped ornaments. A thin vertical line passes through the center of the page, extending above and below the central ornament.

قدسیدان

قصیدہ

ئانا قەسدىسى

1

چولپان كۈلۈپ كىرىدىن ئۆزى ئوق،
ئالغ سۈزۈلدى تۇن پەردىسى يىرتىلىپ .
چۈشتى غۇنچە ئۆزى غىل - پال بىر يورۇق،
مەشرىق تەرەپ قىز مەڭزىدەك قىزىرىپ .

كۈلنى كۆرگەن كىشى بارمۇ جاھاندا؟
تۇرغىنىدا پورەك يېيىپ ئېچىلىپ .
ھەتتا بۇلبۇل كۆرەلمىگەچ، ئارماندا
ناخشا ئېيتار ھەسرەتلىنىپ - ئېچىنىپ .

شۇ ياغلىغ كۈن چىقار غىپلا تۇيدۇرماي،
قىزارغاندا چەكسىز ئۇيۇق ئوت ئېلىپ .
يىتكەن مەھەل يۇلتۇز بىلەن چولپان، ئاي،
ھال رەك لېنتا قالار كۆككە ئېسىلىپ .

بالقىپ قۇياش باشى كۆتۈرسە، نېمىشقا
ئارمى، ئىلى جۇلالىنىپ ئاقمىسۇن؟
سۇ پەردىسى ئۈستىگە نۇر چېچىلسا،
ساچىن تاراپ نېچۈن كۈنگە باقمىسۇن؟

شۇنداق كۆزەل ئالغ ئىدى بۇ، خىسلەتلىك،
تەڭرىتىغى ئېتىكىدە پارلىغان .
لېكىن شۇ تاپ ئاۋاز كېلەر ھەسرەتلىك،
كىمدۇر تاغدىن خولۇق كۆرمەي زارلىغان؟

قىزمىدۇ ئۇ تاشلاپ كەتكەن ئاشقى؟
جۇۋانمىدۇ دىلدارى يۈز ئۆرۈگەن؟
خەستە دىلمۇ چۈشۈپ پەلەك چاقمىقى،
مال - مۈلكىنى بەختى بىلەن ئۆرتىگەن؟

ياتار ھالسىز ئانا ئايپاق تۆشەكتە،
گۈل چىرايى گويى تامدەك تاتىرىپ ،
تولغاق تۇتۇپ سانجىپ بىگىز يۈرەككە،
ئىغراپ نالە قىلار تىنماي ئاھ چېكىپ .

گاھى چاچراپ تۇرۇپ كېتەر ئوزنىدىن،
قارا چېچى تېقىمغا ئۇرۇلار .
گاھى كېتەر سەنتۇرۇلۇپ ھوشىدىن،
كىشىگە ئۇ ھۇردا كەبى ئۇيۇلار .

گاھى ھارغان كىشى ئوخشاش يول يۈرۈپ،
«ئۇھ!...» دەپ تىنار ھالسىزلىنىپ، جىم بولۇپ .
گاھى يىغار پۇت - قولىنى دۈمچىيىپ،
كەتكەن كەبى يۈرەك - باغرى سۇغۇرۇلۇپ .

قىينالدى ئۇ، بەك قىينالدى مۇشۇ ئان،
مۇمكىن بولسا يارسا دەرھال قارىنى؛
كۆرۈپ باقسا پۈتمەس ئازاب ئۇيۇلغان
شۇ نەرسىنى، قالماي ئىدى ئارمىنى .

2

كىشىنىدۇ ئات، مەرەيدۇ قوي دالادا،
باغدا شاپتۇل، ئالما، ئۆرۈك شىلىدىرلار .

ۋىچىرلايدۇ قارلىغاچ قونۇپ ناۋاغا^①،
بىر جان ئانا ئايغىدا پىتىرلار...

خوراز چىلاپ يەرگە چۈشتى قونداقتىن،
كاككۇك سادا بەردى تېرەك شېخىدا .
شامال ئۇرۇپ بۇي كەلدى گۈل، قىياقتىن،
چىقار شۇدەم ئۆيدىن مۇڭلۇق بىر نىدا!

ساپايدىن كېلەر ئاۋاز قايغۇلۇق،
ئۆتەر يولدىن كارۋان چېلىپ قوڭغۇراق .
دەريا - ئۆستەڭ ئۆركەشلەيدۇ شاۋقۇنلۇق،
لېكىن ئۆيىنى قۇچقان زىل ئۇن بەك ياغراق .

ھېچ ساداغا ئوخشىماس بىر چىرقىراق
ئاۋاز تولۇپ شۇ ياش ئانا ئۆيىگە .
«ئىگە...» دېگەن ھەم يېقىملىق ھەم ئوماق
ئۇن قوشۇلدى ئىللىق باھار كۆيىگە...

بوۋاق ئاستا كۆز ئاچقاندا ئالەمگە،
ئۇ نېمىنى كۆردى ئاۋۋال سەپسىلىپ؟
قوش تامچىدىن تۆرەلگەن بۇ ئادەمگە،
باقتى قانداق جاھان ئورۇن، جاي بېرىپ؟

كۆرۈندىمۇ تورۇستىكى ۋاسلار،
گۈل ئويۇلغان جەڭگىلەرگە تۇتاشقان؟
كۆرۈندىمۇ قارا قانات قارلىغاچلار،
ئۇۋىسىدا ۋىچىرلىشىپ ئولتۇرغان؟

① تامنىڭ تورۇسقا تۇتاشقان يېرى.

كۆرۈندىمۇ جۇلا تاشلاپ تۇغۇلۇككە،
كائىناتنىڭ چىرىغىدىن چۈشكەن نۇر؟
يا باققاندا دېرىزىدىن گۈللۈككە،
كۆرۈندىمۇ غۇنچىلارنى سۆيگەن نۇر؟

كۆردىمۇ يا تېلېۋىزور، ئۇنئالغۇنى،
نېمىلەردۇر ئاڭغا قىزىق تۇيۇلغان؟
قارىدىمۇ يا نەقىشلىك ئىشكاپقا،
جىلد - جىلد كىتاب تىزىپ قويۇلغان؟

تەلپۈندىمۇ ئوچاقتىكى ئوتقا ئۇ،
يالقۇن يالماپ تۇرغان قارا چۆگۈنگە؟
بۇ چوڭ ئالەم يېڭى ماكان ئەمەسمۇ؟
شۇ دەم تىنچىق، تاز تۇيۇلغان ئۇنىڭغا؟

بوۋاق ئاستا كۆز ئاچقاندا ئالەمگە،
بىر سىمىنى كۆردى كۈندىن ئىللىقراق .
دىمىقىغا ئۇرۇلدى ھىد شۇ دەمدە،
جەننەتتىكى گۈللەردىنمۇ خۇش بۇراق .

ھەممىدىن بەك گۈزەل ۋە پاك تۇيۇلدى،
شۇ ئۇلۇغۋار، شۇ يېقىملىق خۇش چىراي .
سەبىي دىلغا ئۇنىڭدىن نۇر قۇيۇلدى
(ئىككى مېڭىپ... ئالفۇجە ئۇ گۆردىن جاي...)

بۇ ئالەمگە كۆز ئېچىپ ئۇ ئىپتىدا،
شۇ مېھرىبان سىمىنى كۆرگىنى .
ھېچ نەرسە ئەمەس، بەلكى ئاۋۋالا،
ئانا كۆكسى ئىمىدى پۇراپ سۆيگىنى!

...

دۇنيادىكى ھېچنېمىنى تۇيمىغان،
ۋە بىلمىگەن غەمىسىز بوۋاق چېغىڭدا .
ئىختىيارسىز سەزگەندىك، كىتابخان،
ئانا قەلبى، سۆيگۈسىنى دىلىڭدا .

شۇ سۆيگۈدىن قاناتلىنىپ ئىدىرىكىڭ،
ھەر نەرسىنى بىلىدىك يېشىڭ چوڭايدى .
گەر غېپىڭ كۆپ، ئالدىراش ھەم خىزمىتىڭ،
ئۇنتۇپ قالما ئاق سۈت بەرگەن موھابىنى!

3

تاي ئۆزىنىڭ نامى بىلەن تۇغۇلار،
بەر ئۆزىنىڭ نامى بىلەن تونۇلار .
تۆرىلىدۇ ئادەم نامسىز، ئالەمگە،
جىنىسىغا ماس ئات تاللىنىپ قويۇلار .

سۈت ئۇيقۇسى — شېرىن ئۇيقۇ خۇمارلىق،
ياتار ئۇخلاپ بوۋاق راھەت ئىچىدە .
قىلچە خۇنۇك داغ يوق ئىدى غۇبارلىق،
سەللىمازا جامالىدا — يۈزىدە .

بىر قارىسا ئوخشار ئۇنىڭ ماڭلىسى
ئاتىسىغا — قارا قېشى، قوي كۆزى .
بىر قارىسا ئوخشار ئېلىپ قاڭشىرى
ئانىسىغا — بېشانىسى، ئاي يۈزى .

شۇ چاغ يىغلاپ ئىزدەپ ئانا كۆكسىنى،
كۆز ئاچقاندا بېقىپ ئىككى يېنىغا .

ئايان قىلار بۇ جاھانغا ھۆسننى ،
ئوغۇز سۈتى تاراپ - سىڭىپ جىسىمغا .

ئانا كۈلۈپ زاكىسنى يەڭگۈشلەر ،
ياتقىندا بوۋاق ئىگراپ تېپچەكلەپ .
ئوقۇپ ئەزان ، تەكبىر ئېيتىپ ئات قويار ،
ئاتا مېھرى دەريا كەبى ئۆركەشلەپ .

بولۇپ بوۋاق ئىسمى - جىسمى بار ئادەم ،
قوشار جاھان نوپۇسىغا بىر نوپۇس .
ئانا قەلبى ئوخشاش ئانغا مۇجەسسەم ،
سۆيگۈ ، نەپرەت ، غۇرۇر بىلەن ئار - نومۇس .

4

كىم سۆيىمىسۇن گۈزەللىكنى ، نۇسرەتنى؟
بارچە ئىنسان ئارزۇ قىلىپ سۆيىدۇ .
قارىغۇ قارغاپ قاراڭغۇنى ، زۇلمەتنى ،
يورۇقلۇققا شەيدا بولۇپ ئۆلىدۇ .

پەرۋانىنىڭ نەزىرىدە شام چىراغ ،
ئەڭ گۈزەلدۇر ، شۇڭا ئۇرار ئۆزىنى .
گۈزەللىككە ئىنتىلىدۇرۇپ ئوت ، پىراق ،
روشەن قىلار ئاشىقلارنىڭ كۆزىنى .

كىرىپە چېغى يۇمشاق بالام دەرىمىش ،
ئاپپاق بالام دەپ كۈلەرمىش قاغىمۇ .
ئانا ئۈچۈن ھەممىدىن پاك ، ھەم رايىش ،
گۈزەل ئوماق كۆرۈنگەن شۇ بالىغۇ ؟

كېتەر شۇڭا تارتقان ئازاب ئۇنتۇلۇپ،
باقسا ئانا بۇمران بوۋاق يۈزىگە .
ھايات شۇنداق داۋام قىلار قاندۇرۇپ،
چاڭقىنى ئانىلارنىڭ كۆزىدە...

خاتىمە

كەچكەن چېغىڭ بارمۇ ھايات پەيزىدىن،
ئاناك ئۈچۈن سۆزلىگىنە ئويلىنىپ؟
ئانا قەلبى ئىللىق شاھنىڭ قەسىرىدىن،
سەن سوغۇقتا قالما ئۇندىن قوغلىنىپ .

ئەسلىمگە خاتىمە بۇ ئۇنتۇما،
ئاق چاچ ئاناك ئالدىدا سەن كېرىلمە .
شۇ ئاناڭغا ئېگىل، ئەمما بىراۋغا
سەن خۇشامەت قىلىپ زىنھار ئېگىلمە!

1983 - يىلى 2 - ئاي



ياشلىق قەسدىسى

ياشلىق — پادشاھلىق.

— ئۇيغۇر خەلق ماقالى

مۇقەددىمە

- قىلىدۇ ياشلىقىمىنىڭ ئىز - دېرىكىنى،
ئۇچرىسا تونۇشلىرىم ئەپتىمگە قاراپ .
يېلىنچاپ قەلبىم ۋال - ۋۇل چاقماق چاقىدۇ،
ھەرقاچان «ياشلىق» دېگەن بۇ سۆزنى ئاڭلاپ .
مۇشۇدەم ئۇ نەدە، بارمۇ ۋە يا يوق؟
كۈن - كايىنى قىلىپ شاھىت مەن بېرەي جاۋاب .

خىسلىتىم

- ھەر كۈنى ئۈمىد يۆلەپ تىمەن تۇرىمەن .
ۋۇجۇدۇم جاسارەتكە تولۇپ، روھلىنىپ،
قەلبىمگە سالسام قولاق تېزلەپ قەدىمىم
«سەن تېخى بىر ياش بالا...» دەيدۇ جۇش ئۇرۇپ.
ھېلىمۇ ئوخشامدىمەن بالغا، دوستۇم،
تەپەككۈر ئاسمىنىدا لەڭلەك ئۇچۇرۇپ؟
نەدىكى!
شالاڭلاشقان ساقال، چاچلىرىم،
كېڭەيگەن پېشانەمگە چۈشكەن سىزىقلار؛

ياشلىقنىڭ ئاللىقاچان ئۆتكەنلىكىنى
بىلدۈرۈپ تۇرمامدۇ شۇ ئاز گال - ئېرىقلار؟
يېزىلغان قامۇس ئاشۇ ،

سالغان ئىز ئاشۇ
مۇزلىتىپ ، ئاغرىق بەرگەن سوغۇق - ئىسسىقلار .

«بالىسەن!...» دەيدۇ ئوقچۇپ نېمىشقا قەلبىم ،
تەبىئەت قانۇنىغا قىلماستىن پىسەنت ؟
بۇ شەكسىز بويۇنتاۋلىق (گەپمۇ شۇنىڭدا!)
ئىنسانلىق خىسلىتىم بۇ — ياشلىقىمغا تەن .
ئىشقىم بۇ كۆزۈم ئېچىپ ۋەتەنگە چۈشكەن ،
قالسىمۇ شۇنرغاندا كۆيۈپ ئۆچمىگەن!

رازىمەن

ھەر كۈنى ئۈمىد يېنىپ يالقۇنلىنىمەن ،
ئاشىقتەك قايناق شېرىن ھېسقا چۆمۈلۈپ .
شۇ ئۈمىد بىلەن كۆككە بويۇن سوزىمەن ،
ياشلىقىم بۇلۇتلاردا چاقناپ كۆرۈنۈپ
(چاقماقتەك گۈلدۈرلىنىپ قەلبىم كۆكىنى ،
ھاياتىمغا يەتكۈدەك ئۆتكەن دۇر تۆكۈپ ...)

ئورلىپ ئاق چېچەككە ئاشۇ ياشلىقىم ،
ھېلىمۇ قەلەم تۇتۇپ كۆرۈنۈپ تۇرار .
پەرىنى مەپتۇن قىلغان سۇمبات بەستىدە ،
قارلىق تاغ كۆكسىدىكى قارىغاي ھۆسنى بار .
تىكىلگەن كۆزلىرىگە غەرق ئېرۇر ئالەم ،
بىر دەريا قوشاق ئاققان كۆڭلى چىمەنزار .

نەلەرگە بارمىدى ئۇ — ئىزچى ياشلىقىم،
تاغ ئاتلاپ، دەريا كەچتى ئىزدەپ پەن - بىلىم .
كان قېزىپ ئالدى گۆھەر قىزىل بىنادا^①،
شۇڭمۇ ئوتلۇق ئىدى يازغان شېئىرىم .
خىيالچان تىلەكلەرگە بولدۇم مەن ئەسىر،
سامادا سەيىر قىلىش ئىدى تىلىكىم .

نەلەردە بولمىدى ئۇ — ئۇزغۇن ياشلىقىم،
تاغلاردا ئاتەش بولۇپ تاۋلىدى تۆمۈر .
چاڭقىغان باياۋانغا سۇنى باشلىدى،
كانلاردا قارا تۈندە قازدى ئۇ كۆمۈر .
نالىماي، ياش ئورنىغا تەر تۆكۈپ سۈدەك،
بوز ئاچتى كولاپ يۇلغۇن... ئۆتتى بۇ ئۆمۈر .

قالدىمۇ سەن تارتىمىغان ئازاب، ياشلىقىم؟
تاشلاندىڭ ئوتقا، سۇغا ساراڭ قۇيۇندا .
ئازغىنا مېۋىسىنى قالدى پاك ساقلاپ،
بوي بەرمەي بەرداشلىقىم مۇدەھش جۇدۇنغا .
رازىمەن ياشلىقىمىدىن ئانا يۇرتىدا —
ئەجرىدىن ھوسۇل بەرگەن چېچىلىپ قۇمغا...

ساۋاقداشلىق مېھرى

ھەر كۈنى ئۈمىد بىلەن ئويغا چۆكۈمەن،
ساۋاقداش - دوستلىرىمنى سېغىنىپ ئەسلەپ .
رىشىمىز ئۈزۈلمىگەچ ھىجران تېغىدا،
كۆرۈشتۈق ھايات ئىشقى دىلدا ئۆركەشلەپ .
رىشىمىز بىر - بىرىگە ئۇلاقلىق شوتا،
قوبۇلغان كۆك قەرىگە ئەۋلادنى كۆزلەپ .

① شىنجاڭ ئۈنۈپىر سىتېتىنىڭ ئۈچ قەۋەتلىك قىزىل يىناسى كۆزدە تۇتۇلىدۇ .

گۈل ئۈزرە گۈلشەن ئارا بۇلبۇل ئىدۇق بىز،
سايرىسا خەندىن ئۇرۇپ غۇنچە ئېچىلغان .
خەلق غېمى بىزگە بالدىن شېرىن تېتىغاچ،
مۇغداشساق لەۋزىمىزدىن يۇلتۇز چېچىلغان .
ئايىرىلىپ ئۇزاق يىللار جەم بولۇپ بىلدۇق؟
ئىكەن بۇ ھاياتىمىز ئەلگە چېتىلغان .

چوڭقۇر كەن باغراشنىمۇ شۇ قايناق مېھرى،
ئۈستۈن كەن خانىتەڭرىدىن ھىممەت كۆكدە .
ئاق چاچلىق ساۋاقدىشىم ئۇچرىشىپ قالسا،
قارايمەن ئوت چاقىنغان ياشلىق كۆزىدە .
شۇ مېھىر تۈپەيلىدىن مۇكەپچە يىگەن تەننىڭ،
ياشلىقى قالدىكەن «سالام» سۆزىدە...

گۈل قالار ئوت لاۋۇلداپ كۆيگەن يەرلەردە،
ئۆچمەيدۇ، ساۋاقداشلىق مېھرى ئۆچمەيدۇ .
قار كۆچەر، قۇملار كۆچەر چەكسىز چۆللەردە،
كۆڭۈلدىن ساۋاقداشلىق مېھرى كۆچمەيدۇ .
ياشايدى بولۇپ ھاسا بىر - بىرىمىزگە،
دوستلىرىم يىلتىز تارتقان ئىز كۆمۈلمەيدۇ .

ئۈستازىم ۋە شاگىرتىم

ھەر كۈنى ئۈمىد يۆلەپ مەن يولغا چىقسام،
قالمەن ئوقۇغۇچى ۋاقىتىغا ئوخشاپ .
دۇنيادىن ئوقۇغۇچى بولۇپ ئۈنكۈم بار!
ياخشىنى ئۈستاز تۇتۇپ، كىتاب قۇچاقلاپ .
ئالدىۇر شاھ تەختىدىن ئۈستاز مۇنبىرى،
تەلمۈرگەن كۆز لەردە ئوت تۇرغان جۇلالاپ .

دەرسخانا — خان قەسرىدىن مۇقەددەس ماكان،
مەن ئۈچۈن تېپىلماس بەخت ساۋاق ئۆگەتمەك .
چۆمۈلۈپ ياش بوغۇنلار ۋەسلى مېھرىگە،
ئارمىنىم — ھاياتىمنى شامدەك تۆگەتمەك .
دۇنيادا تەڭدىشى يوق نەرسە بار دېسەم،
ئو گۆھەر ئەمەس، بەلكى ئۇستازلىق يۈرەك .

كۆرىمەن ئۇستازىمنى دەرس ئۆتۈپ چىقسام،
كۆرىمەن ئاق سۈت بەرگەن ئانا مېھرىنى .
كۆرىمەن ئەشنىلارنى كىرگەندە دەرسكە،
كۆرىمەن ئابدىن نۇرلۇق بالا چېھرىنى .
كۆرىمەن شاگىرتلار قەلبىدە مەغرۇر
يېڭى باب ئاچقان جۇشقۇن ياشلىق زېھنىنى؛

ئۇچۇپ ئوت يۇلتۇزلارغا ئايلىنىپ ئۇلار،
كۆك ئاسمان پەرىسىنى قىلغاندا ھەيران؛
يارىتىپ ئىجادىدىن تۆھپە - مۆجىزە،
ئاتالغان چاغلىرىدا ئالىم، قەھرىمان؛
تارتقان دەرد، كۆرگەن راھەت قالسا ئۇنتۇلۇپ،
ئۇنتۇماس ئۇستازىنى شاگىرت ھامان .

قانات

ھەر كۈنى ئۈمىد يۆلەپ دەررە ئۈرىمەن،
ھاكاۋۇر، شۆھرەتپەرەس نەپسىم بېشىغا .
تەھەنىڭ قاچىسىغا دەسسەپ تۈرىمەن —
ئۆزىنى تولدۇرۇشنىڭ چۈشكەن كويىغا .
ئىنسابقا كېلىپ بىردىن تاپمەن دەرمان،
ھەي! يەنە مىنىپ چاپقۇر ياشلىق ئېتىغا .

يۇز تاپقان مەردلىك بىلەن ياشلىق چېغنى —
ئۇنتۇغان ئۇياتسىزدا بولامدۇ ۋىجدان؟!
ياشلىقم نەزەر چۈشكەن گۈل ئىدى خۇشبۇي،
ئايرىلماي شۇ نەزەردىن بولغاي گۈلىستان .
جان قۇشى قىلسا پەرۋاز تېنىمدىن مەڭگۈ،
ئايرىلماس روھىم يەنە ياشلىقتىن ھامان .

ياشلىقنىڭ ساداقىتى، سۆيگۈ — نەپرەتى،
مۇجەسسەم ۋۇجۇدۇمدا، مەن شۇڭا ھايات .
يېشىمنى يوشۇرسام مەن قىلماڭلار تەنە،
ياشلىققا يېقىن تۇراي دەيمەن ئۆمۈرۋات .
مۇرادنىڭ مەنزىلىگە ئېلىپ بارىدۇ،
بىلىمدىن ياشلىقىمدا چىقارغان قانات .

مەن، بالام ۋە ئانىسى

ھەر كۈنى ئۈمىد يۆلەپ گۈلنى بۇرايمەن،
ئويغىتىپ ۋاڭ — چۈڭلىرى قايناق ھاياتنىڭ .
بالىلىق غېرىپ ئۆيى گويا بىر بازار،
بالسىز شاھنىڭ قەسىرى — گۆرى ماھاننىڭ .
ياشلىقنىڭ سۆيگۈسىدىن تەۋرىگەن بۆشۈك،
ئانقا — ئات چاتسا ئۆچمەس ئىزلىرى ئاتنىڭ .

پەلەكتىن سۆيۈنمەن، غەيرىتىم ئاشار،
يالقۇنچاپ مۇھەببىتىم جىسمىمنى تاۋلاپ .
مەڭزىمنى تۇتۇپ بەرسەم ئوغلۇم، قىزىمغا،
«دادا!» دەپ بويۇنۇمغا چىڭ ئېسىلار ئويناپ .
چوڭ بولار بالىلىرىم تايانچىم، باغرىم،

بايرامدا كۈلۈپ قەھ - قەھ،

قاينامدا قايناپ .

دەسسنىپ مېختەك يەرگە تە - تە ئېتىمەن،
باسسۇن دەپ ئوغۇل - قىزىم ئازماي ئىزىمنى .
«ياشلىرىپ كېتىپسىز» دەپ ئانىسى نازدا
سالايدۇ پۈكۈلمىگەن بەردەس ئىزىمنى .
تەسەۋۋۇر ئەينىكىمدە كۆرىمەن خۇشال،
قەھرىمان ئوغۇلۇم بىلەن ئالىم قىزىمنى...

قولۇمغا ئېلىپ تۇرۇپ دەيمەن، «قارىچۇقۇم!
ياشلىقىڭ ئالدىڭىدۇر، ئالدىڭدا بەختىڭ .
شەمشەر بول تاشنى كېسەر،

پاختا بول يۇمشاق،

ئەلگە نەپ بەرمەك ئۈچۈن دۇنياغا كەلدىڭ .
ئايناماي بىلىم ئىزدە،
ياۋغا تىز يۈكمە!

ئۆلمەيسەن يۇرت - ۋەتەن دەپ سوقسا پاك قەلبىڭ...»

بىر تۈندە ئون ئويغىتىپ يىغىسى بىلەن،
يۈرەكنى ئوت، سۇ قىلىپ ئۆسەر جان بالام .
كۆزىڭگە كۆرۈنمەستىن چەككەن جاپالار،
شۇ كەبى باققان مېنى ئاتام ھەم ئانام .
تۈگمەس ئەجرى مەندە قىلسام خىزمىتىن،
مىڭ يېنىپ ياشلىقىمغا ئالماستىن ئارام .

ئالدىمدا

ھەر كۈنى ئۈمىد يۆلەپ شۇنى كۆرىمەن:
قىيغىتار ئاق چوققىدا بېشىل قارىغاي .

تۆۋەندە شارقىرايدۇ توختىماس ئېقىن،
تولىدۇ خۇش ناۋاغا پايانسىز كەڭ ساي .
كۈن جىلۋە قىلىپ ئەنە ئويچان كۆزلەردە،
تەر ئاققان چىرايلاردا جامال ئاچار ئاي .

چوكانتال يەلپۈنگەندە ئالتۇن قاناتلار —
گۈل يۇراپ شىرنە يىغار، ھەقسىز بال بېرەر .
سوققاندا غۇر - غۇر شامال دۆۋىلىنىپ چەش،
يېرىلغان كۆكچىلەردىن يۈرەك سۇ ئىچەر .
قالدۇرۇپ مېۋىسىنى تۆكەلسە ياپراق،
كۆمۈلگەن يېتى قارغا يەر كۈلۈمسىرەر ...

ئاشقىمەن، ئاھ، مەپتۇنمەن ساڭا ۋەتىنىم!
ئىستەيمەن قۇچىقىڭدا كۈيلەپ ياشاشنى .
ئەبەدىي تۇگىمەس كۈچ - قۇدرەت بىلىمەن،
ياشلىقىم كۆزلىرىدە ساڭا قاراشنى .
تۇغۇلسام كاشكى سەندە يەنە يۈز قېتىم،
بەختىڭگە، ھۆرلۈكىڭگە ئاناپ بۇ باشنى!

ئۈزىدۇ دولقۇنلارغا شۇغغۇپ نەزىرىم،
كېلىدۇ قايناملاردىن ئۆركەش ساداسى:
ئەۋلادلار پەخىرلەنسۇن ئەمگەك تەرىخىدىن،
بولمىقىن بايلىق، ئاتاق قوغلىشىپ ئاسى .
ئۆلچىنەر ئەمەلىيەت تارازىسىدا،
ئۆلچىنەر «مەن - مەن!» دېگەن مەردنىڭ باھاسى .

بىلدىم، دەپ كۆرەڭلىگەن پەسلىك، نادانلىق،
كۆپ تېخى بىلگىنىمەن بىلىمگەنلىرىم .

بىلگەنلەر بىلىپ سۆزلەر ، بىلىمگەن قاۋار ،
ئالدىدا — بىلمەيمەن دەپ ئىزدىگەنلىرىم .
يولۇچى ،
ئوقۇغۇچى ،

ساياھەتچىمەن!...

ساداقەت كەمىردە باغلانغان بىلىم .

ئۇ غەيۇر ياشلىقىم ئۆتمىگەن تېخى ،
كۆۋرۈكلەر ئالدىدىدۇر ،
ئالدىدا داۋان .

چىداملىق غەيرىتىمنى سىنايدۇ يىللار ،

بېرىمەن خەلق ئالدىدا ئەلا ئىمتىھان!

جان ، ماڭا بۇ ئىشەنچىم ياشلىقتىن كەلگەن
ئەل ئۈچۈن ئىجاد قىلىپ ياشايمەن ھامان .

ياشلىقىم تۈگىمەس داستان

ھەر كۈنى ئۈمىد يۆلەپ كۈنگە باقمىمەن ،
دەر قەلىم :

بول ماھارەت پەيتىدە بىدار .

قۇش بولغىن بۆرە ئالار ، ئۈلكىنى باسار ،

چۈجىنى ئېلىپ قاچار سار بولما زىنھار .

سەن تەختى سۇلايمانغا ئەمەس ،

ھاجەتتەن ،

ئىنسانغا قانات يېپىپ بولغىن بەختىيار...

چىقىلىپ بۇ سادادىن قانائەت كۇرسى ،

مەن چاچراپ تۇرۇپ كەتسەم ئاينى كۆرىمەن -

«ئاز ئۇخلا، كۆپرەك ئۆگەن، ئىشلە، ئايانما!»

دەپ بىردىن ساقلىمىنى سىلاپ قويمەن .
نۇرلانغان كۆز ئالدىمدا تۇرار ياشلىقىم،
غىرىبتەك كۆيۈپ سەنەم ۋە سىلگە يەتكەن .

بىر قەرنە ھەمراھ بولغان دىلدار قەلىمىم،
ياشلىقىم سۈرىتىنى رەڭمۇرەك سىزار :
گاھ قارماق سېلىپ تۇرار بۇغدا كۆلىگە،
گاھ تارىم قۇملۇقىدا — دەشتتە جەڭ قىلار .
مۇزاتقا مىنىپ گاھى سۈرىدۇ خىيال،
گاھ ھېيتگاھ گۈلزارىدا گۈلدەستە تىزار ...

ۋە لېكىن ئۆتتى ئاشۇ نادىر ياشلىقىم،
ھېچكىممۇ مېنى ئەمدى ياش دېمەس، ھەق راست ،
تەر تۆكۈپ ھالاللاپ يەپ ئەلنىڭ تۈزىنى،
بىراۋنىڭ ئاۋىقىنى چاقمىدىم، خالاس!
بايلىقىم — كىتاب، قەلەم، باغدىكى خۇشگۈل ...
بالامغا تىللا ئەمەس، قالار بۇ مىراس .
ئىگىشايىمەن ياشلىقىمنىڭ ياغراق كۈيىنى،
ئەنجۇردىن، ئانار، ئالدىن ئېگىلىپ تۇرغان .
ئاينىغان كۆچەت ئىدى يىگىت ۋاقتىمدا،
بېشىمغا سايە تاشلاپ تۇرار بۇ زامان .
قەبىرەمنى گۈلگە پۈركەپ مېۋىلىك باغدىن،
ئەۋلادىم ئاڭلار قانھاي تۈگمەس داستان .

دوستلىرىم، بەزىلەتكە ئىگە ياشلىقىم،
كەتسىمۇ چىرايمىدىن، كۆڭلۈمدىن كەتمەس .
ياشلىقىم — شېئىرىمدا ھەردلەر سېيماسى،

ياشلىقىم كۆڭلۈم مېنىڭ ئۆمۈرۋات ئۆلەس .
شۇڭلاشقا «بالىسىن!...» دەر شوخلىنىپ قەلبىم ،
ۋەسلىمگە ھېچ زاماندا قېرىلىق يەتمەس .

خاتىمە

«مىڭ ئۆلۈپ، مىڭ تىرىلدىم» دەيدۇ بەزىلەر ،
مەن ئۇنداق بولمىدىمكى ، ياشلىقتا قالدىم .
جانىجان ۋەتەن قوينى مەن ئۈچۈن جەڭگاھ ،
چىقىمەن تىك چوققىغا ، قاراڭ ، گات سالدىم ؛
جىسىمدە شىر غەيرىتى ،
پىل ھىممىتى ،
كەينىدە ئۆچمەس ئىزلار... گۈلىستان — ئالدىم .

1983 - يىلى 3 - ئاي



ۋەتەن قەسدىسى

تۇنجى رەت كۆز ئېچىپ كۆرىدۇ ئىنسان،
بېشىدا تەلپۈرۈپ تۇرغان ئانىنى .
شۇ ئانا كۆزىدىن بالقىپ قۇياش، ئاي،
نۇر سېپىپ ئىسسىتار ھالسىز بالىنى .
شۇ ئانا كۆكسىدىن تامغان سۈت - كەۋسەر...
دەيمەنكى، جەننەتمۇ ئانا كۆكسىدە .
شۇ غەمخار ئانىغا — ئانىسەن ۋەتەن!
كۆرۈنۈپ تۇرسەن ئانام ھۆسىندە .
بېشىمغا سايىۋەن چاچلىرىڭ بوستان،
ئەزىزسەن ۋەتىنىم، گۈزەلسەن ھامان!

ئانىنىڭ قەلبىدەك پاك زەرگە توشۇق،
تاغلارنىڭ تۇسىنى ئالغان ئىرادەك .
جاھاندا مۇزاتتەك سۈرلۈك داۋان يوق،
مۇز يېرىپ كۆكسىدە يەلپۈنەر لالەك .
ھەيۋەتلىك خانىتەغرى، كوئىنلۇن، بۇغدا،
جاۋاھىر كانىدۇر — سەن ئۈچۈن دەرمان .
سېھىرلىك چوققىلار ئۈستىدە ئاق قار،
ئاستىدا كۆل، دەريا، گۈلزار، خىيابان...
ئاجايىپ ئىقلىمىسەن، ھېكمەت نامايان،
ئەزىزسەن ۋەتىنىم، گۈزەلسەن ھامان!
تۇغۇلۇپ چوڭ بولۇپ يېتىلىۋەرەمسە،
ئانىغا كۈتكەندەك لايىق ئوغۇل - قىز .
يەپ - ئىچكەن بىلەنلا ئادەم بولۇشى تەس،

تۆكىدۇ ئانىنىڭ قەدرىنى ئارسىز .
قاچار ئاپتېپىڭدىن دالدىغا نامەرد .
تامغۇزغىن بۇر نۇمدىن ئوغۇز سۇنۇڭنى!
غېمىڭنى مەن يېمەي كۆزلىسىم راھەت .
بولمىغىن نامەرد دەپ بەردىڭ ھالال نان ،
ئەزىز سەن ۋەتىنىم ، گۈزەلسەن ھامان .

ئۇزاق ئۆتمۇشىڭدىن داستانۇ قىسسە
يازدى كۆپ شائىرلار شان - شۆھرىتىم دەپ ،
كۈيلەپ غەيرىتىڭنى يازمەن دىۋان ،
غالب ھۆر ۋەسلىڭنى تاج - دۆلىتىم دەپ .
بۇ چەكسىز دۇنيادا ھەممە نەرسە بار ،
يوق سۆيگەن نىگارىم سېنىڭدىن بۆلەك .
ئىنسان ھەر قىسمەتتىن بەختىنى تاپار ،
يوق بەختۇ مۇرادىم سېنىڭدىن بۆلەك .
تۆت پەسلىك مەن ئۈچۈن تۈگمەس داستان ،
ئەزىز سەن ۋەتىنىم ، گۈزەلسەن ھامان!

سېخى سەن ، مىڭ ئالەم بەرىكىتى سەندە ،
قوينۇڭ زەپ مېھرىلىك ئانا كۆكسىدەك .
بال بىلەن نەشتەرگە ئىگىدۇر ھەرەك ،
پىلەك جان رىشتىدىن بېرىدۇ يىپەك .
كەم بولماس قېشىڭدا قوغۇن ، ئانارلىك ،
يامالاردا گۈل ئاچار گۈيا باھارىك .
توشقان ياز مەھسۇلى ، كۈزنىڭ نېمىتى —
مىسلى باغ ئېرەمدۇر ئاۋات بازارلىك ،
داستىخان يىغىلماس ، ئۇزۇلمەس مېھمان ،
ئېزىز سەن ۋەتىنىم ، گۈزەلسەن ھامان!

ھەر سەھەر نۇرلىنىپ جامال ئاچسەن،
 قالدۇ كەينىمدە يەنە بىر ئۆتەڭ .
 سۈبھى — شام جۇلالاپ قىزارغان ئۇيۇق،
 ئەمەسمۇ ئاسماننى بىزىگەن سايەڭ؟
 مەن مېڭىپ بەتمىدىم تېخى چىتىڭگە
 ھەم ئۇچۇپ ئايلىنىپ بولمىدىم سېنى .
 چۆلدىمۇ ئاچ قويماي كۈتتۈڭ ئاش بېرىپ،
 چارچىسام قۇچاققا ئالدىڭسەن مېنى ...
 مەن ئۇچۇن تېپىلماس سەندەك مېھرىبان
 ئېزىسەن ۋەتىنىم، گۈزەلسەن ھامان .

1983 - يىلى 4 - ئاي



قەشقەر قەسىدىسى

ئەزىزىسەن قەشقەرىم، پەخرىمىسەن ،
شەرىپىم - شەۋكىتىم، بەختىمىسەن .
نامىڭنى تارىختىن ئوقۇدۇم ،
شەنىڭگە مەن قوشاق توقۇدۇم .
خاقانىڭ بولغاندا ئوغۇزخان ،
ئىكەنسىن كۆز يەتمەس گۈلىستان .
كىيىگەندە ئالتۇن تاج ئەرتۇڭا ،
چۈشكەنكىن كەيكىكۇۋۇس قايغۇغا .
تۇراننىڭ ئۆسۈپ كۈچ - قۇدرىتى ،
ئاشقانكىن دۇنيادا ھۆرمىتى .
زال، رۇستەم يېڭىلىپ ئۇ چاغدا ،
قايتكىن ھەر ياندا ياۋ داغدا .
ئەلۋەك يۇرت ئىكەنسىن قەدىمىي ،
قەھرىمان، مەرد خەلقىڭ سەمىمىي .
گۈللىنىپ ھۈنەر ھەم سەنئەتنىڭ ،
ئالەمنى رام قىلغان ھىممىتىڭ .
ھۆسنۇڭدىن تارقىلىپ گۈزەللىك ،
ئۆگەندى سەندىن رۇم، يەمەنلىك .
كۈچەيدىڭ بۇغراار خان بولۇپ ،
مەرىپەت ئەھلىگە كان بولۇپ .
ياقتى بىر مەشئەلنى قارابى ،
باشلاندى بىلىمنىڭ باھارى .
بولدۇڭ گۈل شەھرىسەن — خۇش پۇراق ،
ئاچتىڭسەن بۇلبۇلغا كەك قۇچاق .

يۈسۈپ خاس ھاجىپنىڭ كىتابى ،
 قەشقەرلىك مەھمۇدنىڭ دىۋانى .
 ئاشۇرۇپ شەۋكەتلىك شانغىنى ،
 يايىدى يەر يۈزىگە نامىغىنى .
 سەن ئەزىز بولغاچقا ، چىڭگىزخان
 توختىماس ئېتىنى توختاتقان .
 سەن ئىجاد قىلغان خەت - يېزىقى ،
 ئۆگىنىپ بىلىمگە قىزىقتى .
 ئۇ ئۇزاق غەرب تامان ئالدى يول ،
 رۇسىيە ، ھىندىنى قىلدى قۇل .
 ئەجەبكى ، ياۋۇزلۇق ئۇنى گۈم
 قىلدى ، زور بەستىنى باستى قۇم...
 كۆتۈردى خارابە ئورنىدا ،
 سەئىدخان شەۋكىتى ئورتىدا .
 شاھ سۇلتان بولۇپ مەرد رەشىدخان ،
 سۆيۈندى باغرىڭدا بارچە جان .
 چولپاندەك پارلىدى ئامانسا ،
 ئاغدا تەڭ ئايال يوق جاھاندا .
 ئۇ گۈزەل ، ئۇ قەيسەر ، ھاياتلىق ،
 يۇرت - ۋەتەن خەلقىگە ۋاپالىق .
 جانلىنىپ مۇقامنى ئاڭلىدىڭ ،
 جان قەشقەر مۇڭلىنىپ ياغرىدىڭ .
 ئۆتتى شاھ كەينىدىن ئۆتتى شاھ ،
 بولدىڭسەن قان ئاققان بىر جەڭگاھ .
 ھېيتگاھنى ياسىدى زۇلىپيە ،
 ساز چېلىپ كۆيلىدى مۇئەربە .
 ئالىملار ، ئەزىزلەر جاي تۇتۇپ ،
 ياتتى تۆت يېنىڭدا باش قويۇپ .

ئىپارخان سېنى دەپ، خان دېمەي،
كۆمۈلدى كۆكسۈڭگە جان دېمەي .
ئاتالدى ياقۇپبەگ — بەدۆلەت،
ھەممىگە كۆرسىتىپ كۈچ - ھەيۋەت .
سېنى دەپ نۇزۇگۈم ئېسىلدى،
ئۆلمىدى، ناخشىغا قېتىلدى .
ئۈستۈڭنى باستى شۇم جاھالەت،
كۆكسۈڭنى چىرمىدى ئاسارەت .
باشتۇرۇپ كىرگەندە زو زۇڭتاي،
ئاتىدى ۋە يەنە كۈتكەن تاي .
جىن شۇرىن شىلدى گۆش - يېغىنى،
شىك ئۇرۇپ سۇندۇردى بېلىغى .
زالملار ئىلكىدە خارلىنىپ،
ئۆتۈڭسەن قەشقەرىم زارلىنىپ...
تۇغۇلۇپ شۇ ھالدا كۆردۈمەن،
مىڭ قېتىم تىرىلىپ ئۆلدۈمەن .
سېلىنماچ سىرتماقلا بويىنۇڭغا،
توشۇپ دەرد، غەم - قايغۇ قويىنۇڭغا .
ئاھ ئۇرۇپ مۇڭۇڭغا كۆمۈلدۈم،
زار بولۇپ يېشىڭغا چۆمۈلدۈم .
چىقسامەن ھېيتگاھقا ھەر كۈنى،
ئاڭلايتتىم خەلقىڭدىن مەن شۇنى:
«بەگ، ھاكىم زالىمنى يۇتار يەر،
ئازادلىق قۇياشى نۇر تۆكەر...»
بۇ تىلەك، بۇ ئارمان، بۇ سادا،
روھىنى كۆتۈردى بۇ ناۋا .
ئايرىلماي شائىرلار قەلەمدىن،
ياندىردى چوڭ يانغىن ئەلەمدىن .

ئاھ، شېئىر يېزىشنى كېچىدە،
 سەمەندەر كەبى ئوت ئىچىدە .
 تىزىلغان مىسرالار ئەسكەردەك،
 ھەر ئېيتقان غەزىلى لەشكەردەك .
 جەڭ باشلاپ باغرىڭدا روھلىنىپ،
 غەمگۈزار خەلقىڭنى ئويغىتىپ .
 ئۆچمەس ئىز قالدۇردى ئەجرىدىن،
 رىشىنى ئۈزۈمەي يار ۋەسلىدىن .
 قوزغالدىڭ نەچچە بار ھۆرلۈك دەپ،
 زورلۇقىڭ دەستىدىن كەلمەي ئەپ .
 بويالدى قۇچىقىڭ قان بىلەن،
 دەسسلىپ تۈزۈدى خۇش گۈلچىمەن .
 ئاقۋەت ئاتتى تاڭ، يورۇدۇڭ،
 ئەل نېمە، ئەرك نېمە؟ تونۇدۇڭ .
 سائادەت قۇياشى نۇر چاچتى،
 ھېيتگاھدا ھۆر بەختىڭ گۈل ئاچتى .
 گۈلەختىن قۇتۇلغان بىپاناھ،
 يېتىملەر يايراشتى باغ ئارا .
 جاھالەت ياپىغان تور بۆسۈلدى،
 مەرىپەت دۈرلىرى تۆكۈلدى .
 پارتىيە بار، بىزگە بەخت يار،
 دەپ بىغەم بولغانئۇق، جان دىيار .
 ۋادەرىخ، گۈللىگەن بېغىڭغا،
 شۇمبۇيا ئۇندى يان - يېنىڭغا .
 قۇرۇتتى بارچە گۈل - چېچەكنى،
 سارغىيىپ ياپيېشىل پېلەكنى .
 مەن كېلىپ شۇ چاغدا كۈچۈمگە،
 قولۇمنى ئۇزارتىم قەلەمگە .

مېنىمۇ بىر ئۇرۇپ غۇلاتتى ،
كۆزۈمدىن ياش ئەمەس ، قان ئاقتى ،
ياۋۇزلار ئوت قويدى كۆكسۈڭگە ،
نەچچە مىڭ جان كۆيدى ئۈستۈڭدە .
كۆيدى پاك ئەقىدەڭ ، ئىدىراكىڭ ،
كۆيدى شان - شۆھرىتىڭ ، ئېتىكىڭ .
كۆيدى ئاھ ، سۈمبۈلدەك چاچلىرىڭ ،
تۆكۈلدى يامغۇردەك ياشلىرىڭ .
كۆيدى بۇ يۈرىكىم پىزىلداپ ،
ئۆرتىنىپ كاۋاپتەك ۋىزىلداپ .
كۆيدى ئاھ ، داستانىڭ ، مۇقامىڭ ،
كۆيدى ئاھ ، دىۋانىڭ ، بايازىڭ .
تۆتۈلدى ئەدىبلەر ، باغلاندى ،
ئۇلارنىڭ ساپ قەلبى داغلاندى .
ئاقتى لاي ، ئاقتى سۇ ئىش ئاقماي ،
قۇرۇق سۆز قۇلاققا خۇش ياقماي .
رودۇپاي تاغارنى كۆتۈرۈپ ،
جاپاكەش دېھقانلار بۈكۈلۈپ .
كۈنۈنۈن تەر ئۆكسە ئاچ قورساق ،
مادارسىز يىقىلدى ئات - ئۇلاغ .
قارىسام مۇنبەت يەر - ئېتىزغا ،
ئايلانغان شور ، تاتراڭ ئېغىزغا .
قېنى ئۇ تاغ كەبى ئالتۇن چەش ؟
دەر ئىدىم بۇ كۆڭلۈم بولۇپ غەش .
قايدىسەن تىنچلىق ، قايدىسەن ؟
دەر ئىدىم كۈندىبۇ ، ئايدىسەن ؟
بوغغۇچلاپ قويۇلغاچ قاننىڭ ،
ئۆتتى غەم - قايغۇدا ھاياتىڭ .

بۇلۇنتى قاق يېرىپ تۇغدى كۈن ،
 ياڭرىدى ئالەمگە ئۇشبۇ ئۇن :
 «ئەي يولداش ، ۋەتەنداش ، زامانداش ،
 گۈم بولدى تۆت ياۋۇز زىيانداش .
 پاتمايدۇ ئازادلىق قۇياشى ،
 نوسۇلماس بۇلۇتقا سىيماسى...»
 ھېتىگاھدا ياڭرىدى ناغرا ، داپ ،
 ئۆيلەردە چېلىندى ئەي ، راۋاب .
 ئېلىندى پۈتۈمدىن ئېغىر يۈك ،
 بېشىدىن نەس قالپاق بىلەن غەم .
 يايىرىدىم كوچاڭنى بويلىدىم ،
 شادلىنىپ مەن ساما ئوينىدىم...
 باغرىڭدا مەن قايتا تۇغۇلدۇم ،
 شاڭىرلار سېپىڭگە قوشۇلدۇم .
 باقسام كۆز ئۈزەلمەي قالمەن ،
 ئىشقىڭدا گۈلخاندىك يانمەن!
 مەنغۇ ئۆز ئوغلۇڭمەن ، بۇ ئايان ،
 كەلسە گەر چەت ئەلدىن بىر مېھمان .
 كۆزنى ئۈزەلمەس بازاردىن
 قوغۇندىن ، ئەنجۈردىن ، ئاناردىن...
 جەننەتنى تەسەۋۋۇر قىلسا كىم ،
 جەننەتنىڭ ئۆزى سەن قەشقەرىم .
 تېگىشكۈم كەلمەيدۇ لوندونغا —
 سېنى جان قەشقەرىم ، ئالتۇنغا .
 سەن ئازاد ، سەن ئەركىن ، سەن ئاۋات ،
 چىقاردىڭ سۇمۇرغىدەك قوش قانات .
 قايتىشنى كىم ئىستەر ئۆتمۈشكە ،
 ئوخشاپ بىر پاناھسىز دەلدۈشكە؟

بەر مەس جان كەتسىمۇ قولدىن ،
بۇ كۈنى تايباي خەلق يولىدىن ،
ئەزىز لەپ ، قەدىر لەپ نامىغى ،
كۆتۈرەر شەرىپىڭ - شانغى .
كۈنسىرى قۇدرەتكە تولىسەن ،
سەنمۇ ئاي - يۇلتۇزغا قونسەن .
ئىشەنچىم سەن ئۆزۈڭ ، چەت ئەل ئەمەس ،
باغرىڭدا ئالمەن خۇش نەپەس .
كېسىلگەن ۋاقتىدا كىندىكىم ،
قوشۇلغان توپاڭغا پاك قېنىم .
بۆلەندىم مەن ساڭا بۆشۈكىم ،
ئانارغا ئايلاندى يۈرىكىم .
خالايمەن ھەر قىشلاق - يېزاڭدا ،
تۇغۇلسام يېنىشلاپ باراڭدا .
سالساڭ ئۆز ئىشىڭغا سەن مېنى ،
كۈيلىسەم مەدەھىيەلەپ مەن سېنى .
يازساممەن ئۇپۇقنىڭ يۈزىگە ،
تاغدىكى ئاھۇننىڭ كۆزىگە .
يازساممەن گۈل بەرگى ياپراققا ،
قۇچىقىڭ تولىسا لىق قوشاققا .
مەن مۇراد تاپساممۇ ، جانجان
مېھرىڭگە قانمايمەن ئانجان!
چوڭ قىلدىڭ سەن ئاسراپ تەربىيەلەپ ،
مەن نېچۈن يەتكۈزمەي ئەلگە نەپ ؟
سەن بۈگۈن مەنزىلگە سالدىڭ ئات ،
تاپسەن ۋىسالىدىن سەن مۇراد .
جان قەشقەر ، جان قەشقەر ، جان قەشقەر!
ئەزىز دۇر سەن بەرپا بولغان يەر .

ساڭا خاس ۋۇجۇدۇم ھەر زامان!
بار مېنىڭ قەلبىمدە بىر ئارمان:
مەن نورۇز بۇلاقنىڭ يېنىغا،
كۆمۈلەي بوۋامنىڭ قېشىغا .

1980 - 1984 - يىللار



ئاھۇ كۆز قەسدىسى

ئىتائەت قىلمەن ئاھۇ كۆزۈڭگە!
تەكىلسە كۆككە ئۇ يۇلتۇز كۆرىمەن .
تاشلانسا قىيغىتىپ كىرىكىڭ يەرگە ،
تىنىق سۇ ئۈستىدە قۇندۇز كۆرىمەن .
كۆرىمەن بىر گۈزەل ئالەم كۆزۈڭدە ،
شۇ ئالەم — يۇرت - ئېلىم ئوخشار ئۆزۈڭگە .

ئىتائەت قىلمەن ئاھۇ كۆزۈڭگە!
باقسا ئۇ دەرياغا شۇغۇپ ئۆزىمەن .
چاچلىرىڭ يەلپۈنگەن يېشىل گىرۋەككە ،
سەھەر - كەچ مەن غۇلاچ تاشلاپ ئۆتمەن .
ھېچنەمە ياراشماس ھۆسنۈڭگە بۇنچە ،
كۆزۈڭدىن نۇر ئەمگەن لەۋلىرىڭ غۇنچە .

ئىتائەت قىلمەن ئاھۇ كۆزۈڭگە!
مۇڭلانسا سورايىمەن: «نېچۈن يار ھالىڭ؟»
بېشىڭغا پاسىبان ساداقتىم بار ،
بۇزۇلماس بىر ئۆمۈر سېنىڭ ئارامىڭ .
ھوقۇقلۇق سۇلتانكى زاتىمغا بۇ باش ،
مېھرىلىك كۆزۈڭگە ئاتالماس ياۋ تاش .

ئىتائەت قىلمەن ئاھۇ كۆزۈڭگە!
شادلىقتىن نۇرلانسا سۆيۈنەر كۆڭلۈم .
ناۋادا ئۇن بېرىپ نازۇك تىلىڭگە ،

غەزەپلىك نۇسى ئالسا ئۆكۈنەر كۆڭلۈم .
مەندىن رەنجىشىڭنى دىلىم خالىماس ،
قالار بۇ ئەقىدەم بالامغا مىراس .

ئىتائەت قىلمەن ئاھۇ كۆزۈڭگە!
بېقىشى ئۇلغايتار جاسارىتىمنى .
قىلدۇرۇپ پىكرىمنى ئالەمدە پەرۋاز ،
ئاشكارا ئەيلەر ئۇ ماھارىتىمنى .
گۈزەللىك ، مەردلىكنى قىلىپ ئۇ ئايان ،
كۈندە ئارزۇيۇمغا قوشىدۇ ئارمان .

ئىتائەت قىلمەن ئاھۇ كۆزۈڭگە!
گۈلگە نۇر چۈشكەندەك كۈلكە ئويىنغان .
يەر تارتىپ تەنلىرىم يېتىپ ھارغىنلىق ،
مۈگدىگەن چېغىمدا غەيرەت قوزغىغان .
قارا كۆز — بۇلاق كۆز ، ئوت كۆز ، خۇمار كۆز ،
جان قوشۇپ تاشلايسەن ماڭا جۇلا ، كۆز .

ئىتائەت قىلمەن ئاھۇ كۆزۈڭگە!
ئۇ قاراڭغۇلۇقتا چاقنىغان چولپان .
چۈشكەندە نەزىرىڭ — نەزىرىم ئۈزرە ،
كۆڭلۈم تاڭ سەھەردەك ئۈمىدكە تولغان...
نە نومۇس — ئىزاغا قالماي ھەر زامان ،
باققان شۇ كۆزۈڭگە تەسەددۇق بۇ جان .

ئىتائەت قىلمەن ئاھۇ كۆزۈڭگە ،
ئۇ ھايات بېغىمنى ئىللىتىقان قۇياش .
شۇ سۈپەت پەزىلەت ، خۇلقىڭ ئالدىدا ،
قايىل بۇ ۋۇجۇدۇم ئىشىڭدا ئوتقاش .

شۇ كۆزۈك تۇيۇلۇپ ئابھاياتتەك ،
بىلىنەر ئۆلۈمۈ مەن ئۈچۈن ياتتەك .

ئىتائەت قىلىمەن ئاھۇ كۆزۈڭگە ،
سەيسالسا باغلارغا گۈلدىن بۇي كېلەر .
قارلىق تاغ ، خىيابان ، چۆللەرنى بوياپ
تاشلانسا كۆك شاختا — بۇلبۇل ئۈن بېرەر .
بېقىشى تۈمەن خىل گۈل كەبى رەڭدار ،
شۇ كۆزۈك قەلبىنى قىلىدۇ خۇشتار .

ئىتائەت قىلىمەن ئاھۇ كۆزۈڭگە ،
كۆرسىتىپ تۇرغان ئۇ ماڭا ياخشى يول .
گاھى بىر قىسىلىپ قويسا شەرەتلەپ ،
شۇ ھامان ئۈزۈمەن يامانلىقتىن قول .
غەپلەتتىن ئويغىتىپ مېنى جىلۋىسى ،
توسار ئەيش — ئىش رەتتىن كۈندۈز — كېچىسى ...

ئىتائەت قىلىمەن ئاھۇ كۆزۈڭگە ،
ئۇ گويا چۆللۈككە ئاققان قوش بۇلاق .
ئالدىدا تۇرغانمەن — تەشنا يولۇچى ،
تاپقان چىن مېھرىدىن سۇ ئىچىپ روناق .
جاپالىق كۈنلەردە بېغىشلاپ لەززەت ،
ئۇ تەشنا دىلىمغا قۇيۇلغان شەربەت .

ئىتائەت قىلىمەن ئاھۇ كۆزۈڭگە ،
قايغۇمنى كەتكۈزۈپ كۆڭلۈمنى ئالغان .
ئاھ! قىيا بېقىشىڭ ،
ئويچان نەزىرىڭ ...
سوۋغىسى ئەمەسمۇ يېزىلغان داستان؟

شائىرلىق ھەۋىسىم كەلگەن كۆزۈڭدىن ،
رازىمەن زوق ئىلھام بەرگەن كۆزۈڭدىن .

ئىتائەت قىلىمەن ئاھۇ كۆزۈڭگە ،
ۋىجداننىڭ قىلىچى سۇغۇرۇلۇپ تۇرغان .
ئۆزىڭگە ھايادىن كۆرسىتىپ تىكەن
ۋەسلىمگە ۋاپادىن گۈل سۇنۇپ باققان!
شۇ ئاھۇ كۆزۈڭگە قىلسام خىيانەت ،
ياغسۇن باش ئۈستۈمگە تۈگمەس ئاپەت .

ئىتائەت قىلىمەن ئاھۇ كۆزۈڭگە ،
قەلبىڭنى بىلدۈرگەن قاراشلىرىڭدىن .
مەن ھۇزۇر ئالىمەن نامەرد كۆكسىگە —
قەھرىڭنى شەمشەردەك قاداڭلىرىڭدىن .
مەن ئۈچۈن ئەتىۋا روھىي ئۇزۇق ئۇ ،
ئاي - كۈندەك نۇرانە دائىم يورۇق ئۇ .

ئىتائەت قىلىمەن ئاھۇ كۆزۈڭگە!
ئوقچۇغان بەرزەنتنىڭ غىبىي - ھەسرەتى .
دەيمەن قىز ، ئوغلۇمغا مەڭگۈ تۆت ئەستە ،
تۈگمەس بەختىڭدۇر ئانا شەپقىتى!
ئانىلىق شەرىپىڭ ئۈچۈن ئۆزۈڭگە ،
ئىتائەت قىلىمەن ئاھۇ كۆزۈڭگە .

1984 - يىلى 1 - ئاي

پەرۋاز قەسدىسى

1

گۆدەك چىغم ئال چىۋىقنى ئات ئېتىپ،
ئويدىن دۆڭگە، دۆڭدىن ئويغا چاپاتتىم .
تەڭتۇشلىرىم بىلەن جەڭگە ئاتلىنىپ،
گويا ياۋنى يېڭىپ قەلئە ئالاتتىم .
ئەجەبلەنەڭ قىلاتتىمەن خوپ ھەۋەس،
ئۇ چاغ ئېشەك مېنى ئىلدام يۇرۇشكە .
بالا ۋاقتىم ئىنتىلەتتىم ھەر نەپەس،
ئات چاپتۇرۇپ كۆۋرۈكلەردىن تۆتۈشكە،
ئىستەر ئىدىم مەن ھارۋىدا ئولتۇرۇپ .
يىراقلارغا ئەرگەن سەپەر قىلىشنى،
چوڭ خۇشاللىق دەپ بىلەتتىم زوقلىنىپ،
گۈركىرىگەن ماشىنىغا چىقىشنى .
چىقىپ ئۇچقان تۆمۈر قانات ئۇچقۇغا،
ئادەملەرنى بەختىيار، دەپ ئويلايتتىم ...
مەن بېرىلىپ شۇنداق ھەۋەس - تۇيغۇغا،
ئاق لەڭگەكنى ئۇچۇرۇپ شاد ئوينايىتتىم .
كۆك گۈمبەزدەك تۇرغان يەرگە كۆمتۈرۈلۈپ،
جەلپ قىلاتتى چەكسىز ئاسمان ئۆزىگە .
ئۇزۇپ يۈرگەن بۇلۇتلارغا ئەلپۇنۇپ
لەڭگەك بولۇپ قالسام، دەيتتىم ئۆزۈمچە .
ئۆتكەندى بالىلىقىم — گۈل چىغم،
شۇنداق تاتلىق خىيال بىلەن بىتىم .

ئېشەك مېنىپ كۆردۈم كۆپكۆك دالانى،
 يەردىن بىر ئاز كۆتۈرۈلدى قەدىمىم .
 لېكىن ئانقا يېتىشەلمەي، بايقى
 شېرىن ئويدا كۈچەيدى بەك ھەۋىسىم .
 ئانقا مىندىم تىزگىن سىيرىپ چاپتى تېز .
 ئۇزارتساممۇ پۈتۈم يەرگە تەگمىدى،
 يېقىلسام داق يەرگە يەنە قويتۇم تېز .
 توسۇن ئانقا ۋۇجۇدۇم باش ئەگمىدى!
 مەن ھارۋىدا باغقا چىقىم شەھەردىن .
 قوشقان ئېشەك، كالا، تۆگە ۋە ياتات،
 ئۈمىدلىنىپ ئارزۇلىغان سەپەردىن .
 غىچىر - غىچىر چاق ئايانسا بولدۇم شاد،
 بىلىم ئىزدەپ ماشىنىغا چۈشۈمەن،
 ئۆتتۈم بويلاپ ھەيۋەت ئەغرىتېغىنى .
 قىز باغرىدەك ئوتلۇق، خۇشبۇي ئۈز ئىكەن،
 ۋەتىنىمىڭ كۆز ئىلغىماس زېمىنى .
 ئەڭ يۈكسەكتىن ئاي - يۇلتۇزلار كۆكسىدىن،
 قاراپ باققۇم كېلەر ئىدى ۋەتەنگە .
 قاراپ باققۇم كېلەر ئىدى يەلپۈنگەن
 يېشىل يايلاق، باغۇبوستان، چىمەنگە .
 مۇز چوققىلار ئۈستىدە قار لەيلىسى،
 ئالدى گۈلگە ئاشق كۆڭلۈم مەيلىنى .

ياشلىقىمدا ماشىنىغا سېلىندىم،
 قەلەم تۇتقان بۇ قوللىرىم جۈپلىنىپ .

قۇملۇق چۆلدە بو قۇسغا قېتىلدىم ،
بىلىمگە زار يۈرەكلىرىم داغلىنىپ...
ماشىنىدىن ، ھارۋىدىن ، ئات - ئېشەكتىن ،
باشقا جايغا ئەمەس ، يەرگە چۈشۈمەن .
باشقا جايدا ئەمەس ، ياخشى تىلەكتىن ،
ياشاپ ۋەتەن چۆلدە تەر تۆكتۈمەن .
قىزىق قۇمنى دەسسەپ ئۆتتى يالاڭچاق ،
ئۆتتى ئۆمرۈم نەۋ باھارى ياشلىقىم .
ساما بولدى قىزىل يۇلغۇن كۆك توغراق ،
ئېيتسام ناخشا تۆكۈلۈپ كۆز ياشلىرىم .
جاپا تارتسا نامەرد پۇشمان يەيدىكەن ،
خۇشالمەنكى كەتمەن چېپىپ چېنىقتىم .
قورقۇنچاقلار ئىشنى قىيىن دەيدىكەن...
ئادەمنىڭ ھەر قىسمىگە قىزىقتىم .
نەپرەتلىنىپ گىدەيگەندىن — كاج ، بىغەم ،
ئاشتى ئاقىل ، مۇلايىمغا ھۆرمىتىم .
مەن قەدىرلەپ ئەقىدەمنى ، سۆيگۈمنى ،
ۋاپاداردىن ئۈمىدىمنى ئۈزۈمدىم .
دوست تۇتۇپ مەرد ساداقەتلىك ياخشىنى ،
ھەمراھ بولدۇم كىتابقا ھەر ئاخشىمى .

4

لەڭلەك ئەمەس كۆتۈرۈلگەن ئاسمانغا ،
قۇشۇم ئەمەس ئۇچۇۋاتقان پەلەنگە .
مانا بۈگۈن مەن ئۆلتۈرۈپ ئۇچقۇدا ،
پەرۋاز قىلىپ بارماقتىمەن يۈكسەكتە .
قالدى پەستە ئېشەك ھارۋا ، ئات بىلەن ،
بارغانسىرى ئۆرلىدىمەن شۇڭقاردەك .

قالدى شەھەر كۆرۈنمەي باغ، گۈلچىمەن،
 گويا تۇمان - تۈتەك باسقان ناھاردەك .
 قارسا كۆز يەتمەيدىغان ھەيۋەتلىك،
 چوققىلارمۇ غايىب بولدى تۆۋەندە .
 كۈلۈپ باقتى شاراپەتلىك، سۈلكەتلىك،
 ئاسمان شاھى مېنى ئامان كۆرگەندە .
 قايسى تامان باقسام ئوخشاش كۆرۈنەر،
 تارتىلغاندەك ئاقۇچ شايى پەردىلەر .
 ئۇچقۇ گاھى پەسلەپ - ئۆرلەپ تەۋرىنەر،
 ۋۇجۇدۇمۇ ئۇيان - بۇيان سىلكىنەر .
 ئالەم ماڭا سىرلىق ئەمەس، ھېكمەتلىك،
 سۈرلۈك ئەمەس، چەكسىز گۈزەل كۆرۈندى .
 يەر يۈزىگە زىننەت بەرگەن تەرىدىن،
 زاتىم ئادەم بولغىنىغا سۆيۈندى .
 گويا ئاچتى پەرى ساھا ئىشكىنى،
 سۇندى قۇيۇپ ئالتۇن جامغا مېھرىنى .

5

كۆكتە پەرۋاز ئەيلەش قۇشقا خاس دېگەن،
 بۇ ئۇقۇمغا بەردى ئېرىپان خاتىمە .
 يېڭى دۇنيا قەد كۆتۈردى پەن بىلەن،
 يەردىن كۆككە كېڭەيدى تار دائىرىدە .
 تۈنۈگۈنكى ھالسىز بەندە — مەن چېغىم،
 ئۇچماقتىمەن بىلىم ئىزدەپ نۇرلىنىپ .
 ئىجتىھاتتا قىلدى پەرۋاز ياشلىقىم،
 كىتاب ئوقۇپ قەلىمىمنى چىڭ تۇتۇپ .
 ئايپاق، قارا بۇلۇت قالدى ئاستىدا،
 ئاقۇچ تۇمان دېڭىزغا غەرق بولۇپ .

سەييارىلەر قۇچاق ئاچقان ھەرياندا،
 كەلدى ئىلھام كۆك قەھرىدە جۇش ئۇرۇپ -
 يازدىم شېئىر ئاسمان قىزى مەڭرىگە،
 سەندىن گۈزەل مەشۇقۇم بار يەردە، دەپ -
 مېنى تۇتۇپ قالالمايسەن تۆپەڭدە،
 مەن جان پىدا قىلغان ئانا يەرگە، دەپ .
 يازدىم شېئىر چەكسىز ساما يولىغا،
 ئوقۇپ ئالم، ئىجادكارغا مەدھىيە .
 ئەرك ئۇچۇن جان بەرگەن ۋەتەن يولىدا،
 ئوقۇپ غالىب قەھرىمانغا مەدھىيە .
 ئوت لېۋىگە يازدىم چولپان، زۇھەلنىڭ،
 يۈزلىرىگە يازدىم شامۇ سەھەرنىڭ .

6

مەن سېغىندىم كۆكتە پەرۋاز قىلغاندا،
 ئانا ۋەتەن قۇچقىنى — گۈزەل باي .
 ئۆرلەپ ئېگىز بىر ھادىسە بولغاندا،
 چۈشۈشۈمنى شۇ تۇپراققا ئۇنىۋماي .
 مەن ئۇنتۇسام تۈز بەرگەن شۇ زېمىنى،
 ئەل ئالدىدا بولمامدىمەن قارا يۈز؟
 كېچە - كۈندۈز يېگەن مېنىڭ غېمىمنى
 كېلەلمەتمە يارۇ دوستقا يەنە يۈز؟
 ناخشام ياغىرار ئاسمان - پەلەك ئۈستىدە:
 ئايغا ئانار كۆچتىنى تىكىمەن .
 قاندىمەن مەختەك چاپا كۆزىگە،
 ئەل خىزمىتى ئۈچۈن جاننى تىكىمەن .
 ناخشام ياغىرار سېلىپ كۆكنى لەرزىگە:
 كۈچ بىلىمىدىن، راھەت كېلەر ئەجىردىن .

دەرمان بولغان كىشى ئەلنىڭ دەردىگە ،
 ئورۇن ئالار دىلدىن — ئالتۇن قەسىردىن ،
 ناخشام ياڭرار : قېرى دەللە جاھالەت ،
 پايالمايدۇ مەڭگۈ زۇلمەت تورىنى .
 خەلقىگە يار چىدام ، غەيرەت ، جاسارەت ،
 ئوسالماس ياۋ كۆككە ئۆرلەش يولىنى .
 ئۇچماقتىمەن لەرزىن ناخشام ياڭرايدۇ ،
 تەۋرىنىپ يەر ، گۈلدۈرلەپ كۆك ئاڭلايدۇ .

7

ئۇچار سۇمۇرغ ، بۇركۇت ، لاجىن ئاسماندا ،
 ئۇچار ھۆيۈپ ، يىڭناغۇچ ھەم قاغا ، زاغ .
 مەن كىم زادى ؟ يەرگە قەدەم باسقاندا ،
 خەلقىم بەرگەن نام ماڭا باب ئاشۇ چاغ .
 ئەمەس ئادەم قۇش بىلەن بىر تۇيغۇدا ،
 كەپتەر ، كەكلىك دان ، يەمىنى دەپ ئۇچىدۇ .
 ئىنسان بىكار ئۇچماس چىقىپ ئۇچقۇغا ،
 سۆيگۈ ، بىلىم ، دىدار ئىزدەپ ئۇچىدۇ .
 خۇشالمەنكى ، پەرۋاز قىلىپ بۇ نۆۋەت ،
 كۆردۈم ئەلنىڭ دىدارىنى يۈكسەكتىن .
 ئارىسالندەك كۆرۈندى زور ھەر قامەت ،
 كامان كەبى كېرىلگەن پاك كۆكرەكتىن .
 شۇ كاماندىن ئېتىلغان ئوق تېگىدۇ ،
 ھەسەت ، لاپىنى بۆسۈپ ئۆتۈپ قارىغا .
 ئاشكارىلاپ ئۆزىنى جان بېرىدۇ ،
 بىلىك يېگەن پىتنە تېرىپ ئارىغا...
 كۆكتە پەرۋاز قىلغىنىدا شۇ ھېسلار ،
 كەتمىدى بۇ ئويغا چۆمگەن بېشىمدىن .

پەستە تۇمان دېڭىزغا چۆككەن يەر ،
ئوت مېھرىمىنى تارتىپ ۋۇجۇد دىلىمدىن .
ئەي ئانا يەر ، ئانا ماكان قەسەمىياد!
يەرۇكۆكتە خاسمەن ساڭا ئۆمۈرۋات .

1984 - يىلى 11 - ئاي



دېڭىز قەسدىسى

1

ئافۇج تۇمان ئۆرلىگەندە سۈبھىدەم،
ۋىل - ۋىل قىلىپ يالترايدۇ ئۇلۇغ سۇ .
گاھ كۆتۈرۈلۈپ، گاھى پەسلەپ تەۋرىنىپ،
پاراخوت گويا ئاق قۇكەبى ئۈزىدۇ .
ئۇپۇق قىزى يۈز ئاچقاندا قىزىرىپ،
مىڭ خىل جىلۋە ئەيلەر سۇدا شولسى .
غۇر - غۇر شامال قىيغىتقاندا ساز چېلىپ،
يەلپۈنىدۇ ھال رەڭ يىپەك رومىلى .
ئاھ! كۆك دېڭىز باغرىڭ ئىكەن بىپايان،
سۇ يۇقتۇرماي ئۈزمەكتىمەن خىيالچان .

2

باش كۆتۈردى بۆسۈپ قۇياش زۇلمەتنى
قۇچىڭدىن — سۇ پەرسى قوينىدىن .
ئىنسانلارمۇ باش كۆتۈردى كۈچلىنىپ،
«ھۆرلۈك! تىنچلىق!...» دېگەن ئوتلۇق ئۇيغۇدىن .
چاڭقاپ كەنكەن چوڭ قۇرۇقلۇق ئالدىدا،
سۈيۈم تۈگەپ كېتەرمۇ، دەپ غەم بېمەي؛
داۋالغۇبىسەن تىنىم تاپماي ئۆركەشلەپ،
يەرۇئاسمان ئۈچۈن بولۇپ شېرىن مەي .

ئاھ! كۆك دېڭىز كاتتا ئالەم ئىكەنسىن ،
مەن كىچىكمەن ، بىراق ئادەم دېگەن مەن!

3

يولغا چىقتى يورۇقلۇقنىڭ ئۇ شاھى ،
ئۆزەر پارلاپ قوينۇڭدا ھەم كۆكتە ھەم .
تەسۋىرلەشكە بولماس ئاددىي ئىل بىلەن ،
ئالدىڭ مۇڭلۇق ، يېقىملىق تۇسى مۇشۇ دەم .
ياشقا توشقان كۆزلىرىدەك ئانامنىڭ ،
سەن لىغىلداپ كۆككە بېقىپ تۇرسەن .
كۆكسۇڭدەك كەڭ ئانام باغرى توشۇقتۇر ،
قىز - ئوغلىنىڭ قايغۇسىدا غەم بىلەن .
ئاھ! كۆك دېڭىز قەلىمىگە بول سىياھ ،
شۇ ئانامنى كۈيلەي قىلىپ مەن رىزا .

4

قاراپ تۇرسام توسۇن ئاتتەك ئۆرىدەپ ،
مارجان چاچنىڭ فونتان بولۇپ ئېتىلىپ .
كۆرۈندى ۋاھ بۇزغۇنلىرىڭ كۆزۈمگە ،
تۇرغاندەك ئاق ئەتىرگۈللەر ئېچىلىپ .
ياخشى كۆرۈپ قالدىم ئوقچۇپ چايقىلىپ ،
دولقۇنلىنىپ تۇرغان ھەيۋەت چىغىڭنى .
ياخشى كۆرۈپ قالدىم گۈزەل ھەم جىمجىت ،
قۇچىڭنى — مەڭگۈ كۆپكۆك بېغىڭنى .
ئاھ! كۆك دېڭىز ھۆر ماكانىسەن شاھلىك يوق ،
تىڭشىسام باش قاتىدىغان زارىڭ يوق .

يانسا دولقۇن چۈشكەن كەبى تاغ غۇلاپ،
 يېپىلسەن ياساپ سانسىز جەمبىرەك .
 (نەپ يەتكۈزسەم يايىپ شۇنداق كېڭىيەر،
 زاتىدىكى كىچىككەنە بۇ يۈرەك...)
 دەس كۆتۈرۈپ تاشلىۋەتسەم جاھاننى،
 چىقسا كاشكى دولقۇنىڭدا يۇيۇنۇپ .
 غەرق بولۇپ زورلۇق، پەسلىك، رەزىللىك،
 ھايات كەتسە ئىدى چاقناپ نۇرلىنىپ .
 ئاھ! كۆك دېڭىز غەبىرىتىمنى ئاشۇردۇڭ،
 قوغلاپ غەپلەت ئۇيقۇسىنى قاجۇردۇڭ .

داۋالغۇدۇڭ بوران سوقۇپ ئۈستۈڭدە،
 بۆشۈك ئوخشاش پاراخوت تەۋرەپ قىيىيىدى .
 ھەيۋەتلىك زور دولقۇن سالدى ۋەھىمە،
 كۈن يۈزىگە بۇلۇت قارا تور يايىدى .
 غەرق قىلساڭمۇ قىلار ئىدىڭ ۋە لېكىن،
 تىنچلاندىڭ، ئارام تاپتى يولۇجى .
 ۋەھىمەڭدىن ئارتۇق ئىكەن چۈشەندىم،
 ئىنسان ئۈچۈن گۈزەل ۋەسلىك ھۇزۇرى!
 ئاھ! كۆك دېڭىز گۈزەللىككە ئىتىلىپ،
 ئۆلسەم ھامان ئارمىنىم يوق ئىزدىنىپ .

قارايفاندا كېچەڭ يارىم چېچىدەك،
 ئايىمۇ سەندىن بالقىپ چىقتى ئۈستۈڭگە .

گویا زىننەت بولغان كەبى باغقا گۈل ،
جىمجىتلىقمۇ زىننەت ئىكەن ھۆسنۇگگە .
شاۋقۇنۇغنى ياخشى كۆرەر ئىنسانلار ،
بولۇپ بىزار مىلتىق ۋە توپ ئوقىدىن .
ئۆركىشىدىن تىغشاپ شۇدەم مۇزىكا ،
زوق ئالغانلار رازى تىپتىنچ كۈنىدىن .
ئاھ! كۆك دېڭىز جىمجىتلىقتىن كۈچ تاپتىم ،
ھاياتىمغا يېڭى بەت ئاچتىم .

8

يەر ئايلىنسا تۇرار سۇيۇك تۆكۈلمەي ،
كېچە ئورۇن بەردى يەنە كۈندۈزگە .
قەھرىم تۇتۇپ نەپەرەتلەندىم زالىمدىن ،
نەزەر سېلىپ مەن ئاق پاراخوت ئۈستىدە .
ھەيات! بىر چوڭ بېلىق كېلىپ ئېتىلىپ ،
يۇتۇپ كىچىك بىر بېلىقنى شۇڭغۇدى .
چوڭ بېلىقمۇ چۈشەر تورغا دېدىمەن ،
كۆڭلۈمدە جۇش ئۇرۇپ ھايات تۇيغۇسى .
ئاھ! كۆك دېڭىز ئاچتىڭ گۈلدەك زېھنىمنى ،
سەن كۈچەيتىپ ھۆر ھاياتقا مېھرىمنى .

9

پالاق ئۇرۇپ كىچىككەنە قېپىقتا ،
قورقماي كېتىپ بارغان قانداق ئەزىمەت؟
ھەۋەسى قىلىپ قاراپ قالدىم ئۇنىڭغا ،
ئىنسان ئۈچۈن قەيسەرلىك چىن پەزىلەت .
ئاق رومالدىك يەلپۈنەتتى يەلكىنى ،

كېتىپ بارار دولقۇنلارغا مىنگىشىپ .
مەنزىلىگە يەتمىگۈچە توختىماس ،
پىسەنت قىلماي ئۇيقۇنلارنى ئۇ يېرىپ .
ئاھ! كۆك دېڭىز سەن سېھىرلىك ، ھېكمەتلىك ،
باتۇرلارنىڭ ماكانىسەن خىسلەتلىك .

10

خۇشلۇق ، ئارام بولماس يىغا - قايغۇسىز ،
جىمجىتلىقمۇ بولماس بوران - چاققۇنسىز .
بولسۇن قانداق پەرق ئەتكىلى جەڭگاھتا ،
باتۇرلارنى ، قورققاق ، ئاسىي ، قاققۇنسىز .
يەردە قاپقان ، سۇدا قارماق بولسا ھەم ،
گۈل ۋە بۇرغۇن مەڭگۈ زىننەت ھاياتقا .
بۇ ئۈمىدىم بولدى ماڭا تەسەللى ،
دولقۇنلىساڭ تامچاڭ چاچراپ شۇ تاپتا .
ئاھ! كۆك دېڭىز كۆڭۈللۈك سەيلە - ساياھەت ،
بېغىشلىدى ماڭا ئىلھام ، جاسارەت .

11

تۇغۇلغاندا ئىسسىق ماكان ، تۈز بەرگەن ،
ئۆلگىنىدە ئالدىنغان باغرىغا ؛
ئانا يۇرتتىن كۆڭۈل رىشتىم ئۈزۈلمەس ،
چۈنكى زاتىم بېلىق ئەمەس زادىلا .
پىكىر ، ۋىجدان ئىگىسىمەن ، ئوپىلايمەن ،
ئېشەك مىنگەن يۇرتلۇقۇمنى ، يۇرتۇمنى .
كۆكتە پەرۋاز قىلغان ھالدا كۆرىمەن ،
قانائىلىنىپ ئۇچقان قىزىم ، ئوغلۇمنى .

ئاھ! كۆك دېڭىز مەندە قالماي ھېچ ئارمان،
ياشالسام بولۇپ ساپ دىل، چىن ئىنسان .

12

كۈن باش قويغان قۇچىقىدا نۇرلىنىپ،
ھۇزۇرلىنىپ ئاي يۈز يۇغان كۆكسۇڭدە .
كۆزۈم ئۈز مەي قاراپ كېتىپ بارمەن،
شولام چۈشكەن دولقۇنۇڭغا، سۇيۇڭگە .
كاشكى تۇتاش بولسا يۇرتۇم سەن بىلەن،
تەكلىماكان بولار ئىكەن گۈلستان...
ھاياتىمدا ئەڭ كۆڭۈللۈك بۇ سەپەر،
ئارزۇيۇمغا قوشتى تىلەك، جانغا جان .
ئاھ! كۆك دېڭىز تۈگىمىدى سەپىرىم،
بىلىم ئىزدەپ توختىمايدۇ فەدىمىم .

1985 - يىلى 6 - ئاي



غۇر - غۇر شامال قەسدىسى

— غۇر - غۇر شامال دەك قانات يايدان بۈيۈك ئىسلاھاتقا
بېغىشلايمەن

1

شامالار - شامالار، غۇر - غۇر شامالار!
ھاۋانى يېڭىلاپ تاپمايسەن تىنىم .
سەن بىر كۈن يا بىر ئاي توختاپلا قالساڭ،
بۇلغىنار جان - جاھان ... ئاشىدۇ غېمىم .
سەن غەيرەت بېغىشلاپ تىرىك ئادەمگە،
قۇش قونماس چۆللەرنى قىلسەن چىمەن .
ئۆلگەنلەر قەبرىنى سۇپۇرۇپ ھەمدە،
تۈزلەيسەن قىلىپ تەڭ يەنە يەر بىلەن .
بوۋاقلار مەڭزىنى سىلىنغان ئاستا،
شامالار، غۇرۇلداپ سوققن توختىما .

2

ئەركىن سەن، ئەركە سەن، مەيلىڭ ئۆزۈڭدە،
كېزىسەن ئالەمنى، ئايىنى، قۇياشنى .
مەزمۇن بار ئۆتكۈزگەن ھەر بىر كۈنۈڭدە،
ئانىلار مەڭزىدىن ئېرتىسەن ياشنى .
سىلايسەن يۈزىنىمۇ، گۈل - گىياھنىمۇ،
سەن مېھمان بولمىغان كەپىمۇ قالماس .

سەن ھۇزۇر بېرسەن تەن، كۆڭۈلگىمۇ،
كۈندۈز - تۈن پەرۋازدا قانىتىڭ تالماس .
ئوچۇق ئىشىك - دېرىزەم ئۆيگە مەرھابا،
شامالار، غۇرۇلداپ سوققىن توختىما .

3

يىغىنە تۆشۈكىدىن ئۆتۈپ كېتىسەن،
ھەيۋەتلىك تاغلارغا ئاچىسەن قۇچاق .
بىر جايدا مايسىنى يەلپۈندۈرسەن،
بىر جايدا زەربەڭدىن چىقىلار چاقماق .
بىر جايدا قار ياغار، بىر جايدا يامغۇر،
ناداننى ھەيرەتتە قويسەن ھامان .
بىلگەنلەر تاڭ قالماي ئالدى ھۇزۇر،
خىلمۇخىل جىلۋەڭدىن جانلىنار جاھان .
باشلىغىن سەن مېنى ھېكمەت باغىغا،
شامالار، غۇرۇلداپ سوققىن توختىما .

4

قىشتا مۇز قامچاڭنى شىلتىپ ھەر تامان،
توھۇزدا سوقمىساڭ ئېلىنمىس خامان .
قىيغىتساڭ يەلپۈنگەن ياغلىق - رومالار،
بەخشى ئېتەر ماڭا ھېسى سۆيگۈ - ھاياجان .
سەن قوزغاپ توزۇتقان يۇرتۇم تۈزىنى،
سۆيۈشۈپ نۇر بىلەن قونار يۈزۈمگە .
سەن باغدىن كەلتۈرگەن گۈلنىڭ يۇرىقى،
كۆرسىتەر گۈل يۈزلۈك يارنى كۆزۈمگە .
ئاھ، شۇ يار ئىشقىغا قىلغان مۇپتىلا،
شامالار، غۇرۇلداپ سوققىن توختىما .

تاڭ يورۇپ ھەۋزىدا يۇيۇنۇپ چىققان ،
 ھۆر ئەمەس ، ئۇ رەنا مېنىڭ جان يارىم .
 بېلىقتەك تەنلىرى شۇنچىلىك يۇمران ،
 گۈل ئاچقان چېرىدە سۆيگۈ باھارىم .
 يوشۇرغان كۆكسىنى مارقىچى ئايدىن ،
 قارا چاچلىرىنى يەلپۈندۈرسەن .
 ھۆسنىدە گۈلدەنمۇ زىبا نازىنىن ،
 بۇ ۋۇجۇد قۇشۇمنى تەلپۈندۈرسەن .
 ئۇچۇرۇپ بەردىنى قايرىغان قىيا ،
 شاماللار ، غۇرۇلداپ سوققىن توختىما .

ئاھ سوقۇپ تۇرمىسالڭ سىقىلار ئىچىم ،
 بۇرۇقتۇرما تىنچىقتۇر سەنسىز بۇ دۇنيا .
 قارىسام ئېچىلار زېھنىم ، جان - دىلىم ،
 دادادا مەۋج ئۇرغان يېشىل دولقۇنغا .
 ھالبۇكى ، شوخلۇقنىڭ قوزغالسا بىردىن ،
 سېنى جان ئىگىسى ئۇتۇپ قالاتماس .
 چاڭ - توزان ئاستىدا قالدۇ زېمىن ،
 ئەمما... بۇ ئاپىتىڭ بىر دەملىك ، خالاس .
 ئەدىمە! قىلىمەن ساڭا ئىلتىجا ،
 شاماللار ، غۇرۇلداپ سوققىن توختىما .

7

قۇرۇيدۇ تەبىجىگەن ماڭلاي تەرلىرىم،
تەڭداشسىز بۇ راھەت جېنىمغا ئارام .
قۇرۇيدۇ دىلبىرىم يۇغان كىيىمىم،
چاڭ قونۇپ تۇرسىمۇ كىرلەشمەس ياقام .
قۇرۇغان قانلارمۇ، قۇرۇغان ياشمۇ،
يەلپۈنۈپ ئۇرۇلۇپ مامۇق ياغلىقلىڭ .
ماڭا ھەم يارىمغا بەكمۇ ياقدۇ،
ئىسسىقتا كۆز نەكىنى چېكىپ ئاچقىنىڭ .
رەھمەت دەي يارىمغا قىلماي نارىزا،
شاماللار، غۇرۇلداپ سوققىن توختىما .

8

بەزىلەر ئاغرىنار سەندىن، ھەي... بىراق،
باغرىنى تۇتىدۇ شامالدىرغۇچقا؟
دېرىزە ئىشكىنى چىڭ ئېتىپ ھەر ۋاق،
دېمىقپ ياشاشنى كۆرۈشەر ئەلا .
يازدىمۇ غەم يەپ سوغ شامال تېگىشتىن،
يەپ يېتىپ ھېچ ئىشنى چىقارماس باشقا .
ئۇلاردا نە جان بار، نە پىكىر - ھېسسىيات؟
ئايلانغان يۈرىكى ئۈچ قىرلىق تاشقا .
ئۇلار چاڭ - توزاننىڭ قالىسۇن ئاستىدا،
شاماللار، غۇرۇلداپ سوققىن توختىما .

9

سەن قايرىپ پەردىنى كۆرسەتتىڭ شۇن،
ساقادا ئولتۇرغان سېمىز گەۋدىنى .

چېكەتتى ئىشكىنىڭ ئالدىدا پىغان ،
 دەردمەنلەر ئېيتالماي ئاغا دەردىنى ،
 قانچە كۈن ، قانچە ئاي ئۆتتىكىن غەمسىز ،
 تەپسىمۇ تەۋرىمەي ئولتۇرۇپ شۇنداق ؟
 بىر چاغدا ئېتىلىپ كىرگەن ئەزىمەت ،
 ئۇنى دەس كۆتۈردى ، ئىرغاتتى يىراق ...
 كۈلكە كۆتۈرۈلدى پەسلەپ مۇڭ يىغا ...
 شاماللار ، غۇرۇلداپ سوققىن توختىما .

10

بەنە بىر بەردىنى قايرىدىك قىيا ،
 كۆردۈم دۈم چۈشكەننى يۇلغا ، ئالتۇنغا .
 خەلق ئۈچۈن ! خەلق ئۈچۈن ! دەيتتى قاماللاپ ،
 ئاغا ئوت تۇتاشتى قالدى يالقۇندا .
 يالغانغا ئۆگەنگەن تىلى كۆيدى راست ،
 چىرقىراپ كەتتى ئۇ بىلمەپتىمەن دەپ .
 بۇ زامان خىسلىتى : تېز تۇتار قىساس ،
 بوغقاننى بوغىدۇ ئالغاننى بەر دەپ .
 ھەق ئۈچۈن ماڭغاننى ئارماندا قويما ،
 شاماللار ، غۇرۇلداپ سوققىن توختىما .

11

بەنە بىر بەردىنى قايرىدىك كۆردۈم :
 گۈل سۇنۇپ تۇرۇپلا پىچاق سالغانى .
 ئۆتۈنۈپ ئاغزىدا راھەتنى ئەلگە ،
 كۆردۈم ئۇ يول - يولغا قۇرغان قاپقانى .
 يۇرتدىشى ، دوستمۇ يىقىلدى دەسسەپ ،

مال، پۇلى، جانانى ئۇنىڭغا قالدى .
غۇرۇلداپ ئويغاتىڭ دەۋاگەرنى سەن!
قانۇن ئۇ ياۋۇزغا كىشەننى سالىدى .
كىم تۈلكە، كىم بۆرە، كىم قوي، كىم كالا؟
بىر تىپسەن نىقابنى سوققىن، توختىما .

12

قايرىدىكى بەردىنى كۆردۈم؟ بىر ئۆيدە
كىتابقا تىكىلگەن ئەر - خوتۇن ئويچان .
بىر ئۆيدە گۆدەكلەر يىغلايتتى قورقۇپ،
مۇشت تېگىپ ئانىسى دېگەندە «ۋايىجان!...»
بىر ئۆيدە تانىسغا چۈشكەن يىگىت - قىز،
ئۇلار بىر - بىرىگە قىلىشار سۈلكەت .
بىر ئۆيدە نان ئۇچۇن ئاقاتتى تەر - قان،
بىر ئۆيدە خۇشاللىق، بىر ئۆيدە كۈلپەت...
تۇرمۇشنى كۆرسىتىپ ئۆز گەينى ماڭا،
شامالار، غۇرۇلداپ سوققىن توختىما .

13

سەن قايرىپ بەردىنى كۆرسەتتىڭ يەنە،
غادايدىغان ئالدىدا ئېگىلگەن جاننى .
بىرىنىڭ بېشى دەل تاقاشقان كۆككە،
بىرىنىڭ سەجدىگاھ قىلغان تاياننى .
ئۆمۈرۋات سەسكەندىم بۇ ئىككى نەستىن،
بۇ بىلەن قانداقمۇ گۈللەيدۇ ماكان؟
گىدىيىش، ئىگىلەش ئۈچۈن ئەمەسكى،
ئويلاپ نەپ بەرگىلى ئىنسان يارالغان!
نەخسىزلىك — شۇمبۇيا، جاي بەرمەي ئاڭا،
شامالار، غۇرۇلداپ سوققىن توختىما .

غۇرۇلداپ يول ئالساڭ ئۇچرىغان ھەممە
 يەسكەشلىك، نەسلىكتىن نەپرەتلىنسىەن .
 تەرنى قۇرۇتۇپ مەردانىلەرنىڭ ،
 جاسارەت تەختىدە يۈكسەلدۈرسەن .
 بۇ قۇتلۇق دەۋراندا جۇرئەت - پەزىلەت ،
 گۈل سۇندۇڭ يول ئېچىپ ئالغا بۇرگەنگە .
 ئەرك بەردىڭ ، ھەركىمىنىڭ ئۆزىدە ھېكمەت ،
 ھومايدىڭ چۆچۈتۈپ قاپاق تۇرگەنگە .
 بېقىملىق ئۇرۇلغىن ۋەتەن قوينىغا ،
 شاماللا ، غۇرۇلداپ سوققىن توختىما .

خۇشامەت - قۇللۇقنىڭ زىننىتى پال - پال ،
 گىتىقلا يارىشار خۇي بۇ ئۆزگىچە .
 ئاسقانلار زەر بىلىپ ئۇنى بوينىغا ،
 ئېشەك گۈل قىسقاندەك قالار كۈلكىگە!
 نادانلار تاجىدۇر كىبىر ۋە ھەسەت ،
 ئەل پايدا كۆردىمۇ ئۇنى كىيگەندىن؟
 يول توسۇپ ھەر كۈنى ئاققۇزدى قان - ياش ،
 بولدى بەس! ئۇنىڭغا خانىمە بەرگىن!
 تىزگىنىنى ساپ دىل مەرد ئالسۇن قولغا ،
 شاماللا ، غۇرۇلداپ سوققىن توختىما .

سەن ئاڭ بەردىشتىسى تۇتقان سۇپۇرگە ،
 سۇپۇرگىن ، قالمىسۇن دىلدا قارىلىق .

سۇپۇرگىن كەڭ يولنى سۇپۇرگەنسيمان،
خۇشاللىق جاي ئالسۇن، تۈگەپ خاپىلىق .
سەن مەردلەر قامچىسى، چاڭلىدا تىنماي،
تۇلپارلار بەس - بەستە ئۆتسۇن ئالدىغا .
سۇپۇرۇپ تاشلانسۇن مەردلەر سېپىدىن
قاچۇرۇپ ئۆزىنى ئالغان دالدىغا .
تۈز كورنى، نامەردنى زادى ئايىما،
شامالار، غۇرۇلداپ سوققىن توختىما .

17

توختىماي سەن سوقۇپ تۇرساڭ بۇ زامان،
تۈگەپ جىن - ئالۋاستى كۆڭلىمىز ئۆسەر .
ئەسكى تام ئۆرۈلۈپ، يانچىلىپ چاپان،
پاساھەت دىلبىرى كۈتكەننى بېرەر .
بولۇپ ئۆز جىسمىغا ھەر كىشى سۇلتان،
كۆزىمىز قەلب ئارزۇ قىلغاننى كۆرەر .
ھالبۇكى، ھەق راستتىن بويۇن تولغىغان،
قىلىپ چاق گاستىدا قاقشاپ يانچىلار .
يۈز ئاچسۇن ئالدىمدا ئەلۋەك ھۆر دۇنيا،
شامالار، غۇرۇلداپ سوققىن توختىما .

1989 - يىلى 8 - ئاي

ئۆمۈر قەسدىسى

1

- چۈشۈپ جان ياپرىقىم ئۆتتى ئەللىك يىل،
شالاڭلاپ قالدى ئاھ، ۋۇجۇد دەرىخىم .
ئۆمۈرنىڭ كۈز پەسلى بولماس يايېشىل،
ئەمدى جەلپ قىلالماس بۇ جامال بېغىم .
ۋە لېكىن تۆكۈلگەن ياپراقلىرىمغا،
رەڭمۇرەڭ نەقىشلەر چېكىلگەن — ئۆچمەس .
ھېلىمۇ يار قەلەم بارماقلىرىمغا،
چوغلانغان شەپەقتىن مېھرىم ئۈزۈلمەس .
قەلىم دېرىزىسى ئوچۇق ھەمىشەم،
مەن كۆرۈپ كېلىمەن سەگەك باشتا غەم .

2

- چۈشۈپ جان ياپرىقىم ئۆتتى ئەللىك يىل،
كۈتمىگەن قىسمەتلەر كەلدى بېشىمغا .
ۋىجدانىم ئالدىدا ئەمەسمەن خىجىل،
تەبەسسۇم قوشۇلماي كەلگەچ بېشىمغا...
قايدا سەن ئەي ئويناق شوخ بالىقىم!
خىيال ئەينىكىدە قالدىڭ، يىراقلاپ .
ئۆتكەنتىڭ تايچاقتەك ئاپپاي ھېچ تىنىم،
گاھ كۈلۈپ، يىغلاپ گاھ كىتاب ۋاراقلاپ .
شۇ دەم بۇ جىسمىمدىن ئىزناڭ تېپىلماس،
بوق مەندە ھۆسنمۇ ياشلىقىمغا خاس .

3

قالغان ئۇ ياشلىقىم قىزىل بىنادا،
 قالغان نۇر ئىچىدە قىلىپ ئۇ پىكىر .
 تانسىغا چۈشكەندە نازلىنىپ باققان،
 قىزنىڭ كۆزلىرىگە نەقىشلەپ شېئىر .
 ئۇ تار يول ئۈستىدە قالغان تىكىلىپ،
 «ساندۇق ئىچىدىكى بوۋاق» قا ئويچان .
 شۇ چاغ ئاھ ئۇرغاندا ھاياتقا بېقىپ،
 تەڭرىتاغ لەرزىگە كېلىپ تولغانغان...
 ئۇ قىلىپ جان پىدا ئىنسان بەختىگە،
 قالغان ئەل قەلبىدە، گۈلنىڭ بەرگىدە .

4

ئۇ تۆمۈر پەنجىنىڭ ئىچىدە قالغان،
 قاغىرىغان توغراقلار ئۈۋىدە غەمكىن .
 قالغان زۇلمەتلىك خامخىلار تېگىدە،
 كولاپ تاشكۆمۈرنى ۋاپسىماي تەمكىن .
 قالغان ئۇ گۈزەل يار قارىچۇقلىرىدا،
 كۆڭۈل ئالبومغا سىزىلىپ قالغان...
 ئەي مەغرۇر ياشلىقىم - - غەيۇر چاغلىرىم،
 شۇ سۆيگۈ سازىنى سەن ئۆزۈڭ چالغان!
 مىڭ ساندۇق گۆھەرنى بەرسەممۇ شۇن،
 قايتۇرۇپ بېرەلمەس سېنى بۇ زاھان .

5

چۈشۈپ جان ياپىرىقىم ئۆتتى ئەللىك يىل،
 ئاچتىم يەر بېتىنى كوچا سۇپۇرۇپ .

ۋىجدانىم ئالدىدا ئەمەسمەن خىجىل،
 ئانامغا نەئاسىي پاسىق كۆرۈنۈپ .
 ھاقارەت، كۈلپەتتىن، ئازاب - ھەسرەتتىن
 خورلانغان چېغىدا ئەقلىم سەزگۈسى؛
 قاقچۇرغان دوستلارنى قورقۇتۇپ مەندىن،
 ئالۋاستى - جىنلارنىڭ شۇم كۆلەڭگىسى...
 قالغانىم توپا - چاڭ ئوزان ئىچىدە،
 كۈندۈز ھەم مەن مەھكۇم بولۇپ كېچىگە .

6

دەرىخا، خالىغان يېرىمگە ئۇ چاغ،
 بارغۇزماي قىيىنايتتى قاتمۇقات توسۇق .
 بىر بۇلبۇل ئىدىمكى مۇڭلۇق قەلبى داغ،
 قەپەسكە سولانغان قاناتى بوغۇق .
 يامغۇرمۇ ياغاتتى يېلىڭ ئۇچامغا،
 تاش بولۇپ بېشىمغا چۈشەتتى مۆلدۈر .
 زار بولۇپ تامچە سۇ، بىر پارچە نانغا،
 ئۆتكەنتى ياشلىقىم ئاتىلىپ «ئۆلگۈر...»
 ئۆلىمىدىم ئۈمىدىن تۇغۇلۇپ تىلەك،
 ياشلىقى جۇدۇندا ئېچىپ گۈل - چېچەك .

7

ياشلىقىڭ ھۇزۇرى سۆيگۈدە، لەۋدە،
 بۇ شېرىن ھۇزۇرنى سۈرىدىم بىر بەس .
 كەمپىرمۇ ماڭا قىز كۆرۈنۈپ چۆلدە،
 راست ئۇ چاغ تەلپۈرۈپ قىلغىنىم ھەۋەس .
 ئۆتكەندۇر ياشنىماي ھايات باھارىم،

دوستلاردىن يىراقتا زار بولۇپ شۇنداق .
ئاپتاپتا كۆيدۈرۈپ جىسمىنى يازىم،
ۋاقتىسىز سارغايغان بىغىمدا يابراق .
مەن تەشنا - زار بولدۇم ئەرككە - ھۆرلۈككە،
چاچلىرى يەلپۈنگەن قارا كۆزلۈككە .

8

كۆرۈنسە ئاسماندا ئالەم كېمىسى،
ھەۋىسىم ئوت ئالدى جىسمىمنى ئۆرتەپ .
ئۇچرسا يۇرتلۇقۇم مىنىپ ئېشەكنى،
مەن ئۆكسۈپ ياش تۆكتۈم «ھەي بىچارە» دەپ .
ئۇرۇلسا دولقۇنلار قىيا تېشىغا،
ئۆرلىدى پەلەككە كۆڭلۈمدىن سادا:
«ئېگىلىپ توپا - چاڭ ئىچىدە قالما،
ئىزدىنىپ پەرۋاز قىل سەنمۇ سامادا .
نادانلىق ھەر زامان تاپتۇرماس ئارام،
ھاياتنىڭ مەنىسى ياشاش شاد - خۇرام.»

9

شۇ نىيەت - شۇ ئىلەك بەردى كۈچ - غەيرەت،
ۋاقتىم - جان بايلىقىم بولغانىبىرى سەرپ .
بىر ھالال شېرىن ئاش بولدى ئۈمىد، ئوي،
يەپ تويماي روھلاندىم ئەتنى كۆزلەپ .
يىقىلغان يىرىمىدە تۇرغۇزۇپ يەنە،
قوشۇنلار قاتارغا دوستلار بەك يۆلەپ .
سىلەرگە ياسىدىم خىيالىمدا تەخت،
بولالاي قانداقمۇ بۇ قەرزنى تۆلەپ؟

مەن نەپەس ئالغان بۇ خۇش ھاۋا ئۈچۈن .
جان - دىلىم سىلەرگە تەسەددۇق بۇگۈن ،

10

مېھرىمدىن كۈلدۈرۈش مەرھابا ئەيلەپ ،
قەھرىمدىن يىغلىتىشى بورىيا ئەيلەپ .
بوۋامدىن قالغان پاك مىراس ، خىزمىتىم ،
ياشىدىم ، ياشايىمەن ھۆرلۈكنى كۈيلەپ .
كۆزەللىك — ئالەمنى ئاختۇرۇپ تاپقان ،
دائىملىق ئەتۋار مېھمىنىم مېنىڭ .
نادانلىق ، پەسلىكتىن بىزار مەن ھامان ،
ساداقەت ، ئەجرىمدە قىممىتىم مېنىڭ .
ئۆمرۈمدۈر سەرمايمەم - قوشقان ھاياتقا ،
ياشايمەن نەپ بېرىپ قالماي ئۇپانقا .

11

بۇلۇتلار بۇزدى ئاسمان رەڭگىنى ،
ۋە لېكىن يامغۇرى يەرنى ياشىتار .
رەڭ ھۆسنۇم بۇزۇلغان بولسىمۇ بىراق ،
ياشلىقىم — شاھ سۇلتان ، كۆڭلۈم گۈلباھار .
بېشىمدىن ئۆتكەنلەر قىزىق ھېكايە ،
ئەۋلادىم گاھ يىغلاپ ، گاھىدا كۈلەر .
شور يەردە كۆكەردى مەن تىككەن كۆچەت ،
نەۋرەمنىڭ تىككىنى مارتىنا يەلپۈنەر .
مارىس گويى ئاق قەغەز ، رەسىسام ئەۋلادىم ،
ئەۋلادىم ۋەسىلىدە گۈللەر مۇرادىم .

مەن داۋان ئۈستىدە نۇرىمەن مانا،
 قايتۇ كۆپ ئۆتەڭلەر كەينىدە يولدا .
 قەرزىم يوق، بۇرچۇم بار تاپمەن مۇراد،
 تۇتقۇزۇپ قەلەمنى قىزىم، ئوغلۇمغا .
 ياپرىقنىڭ سارغىيىپ قايتۇ دەپ كۈلمە،
 ئەمەسمۇ ئالتۇن ھەم شەپەقمۇ سېرىق .
 زۇلمەتكە ئەمەسكى، ئەلبۇنۇپ كۈنگە،
 بۇ كۆيۈك يۈرىكىم لاۋادەك قىزىق .
 جەلپ ئېتەر جاناننى يىگىتتەك ھەر ئان،
 مەغرۇر باش كۆتۈرۈپ ئىجادىم ھامان .

1989 - يىلى 4 - ئاي



ۋىسال قەسدىسى

«ئادەم قېرىسىمۇ مۇھەببەت قېرىمايدۇ»

— دانالار سۆزىدىن

1

تەلمۇرگەن كۆزۈمگە غەرق ئاسمان - زېمىن...
ئۆتتى يار ئاي - يىللار سېنىلا ئىزدەپ .
تېلىسە بىراۋلار بايلىق تەڭرىدىن ،
سورىدىم ، قايدا ئۇ گۈلجامال قىز؟ دەپ .
بولدۇم ھەر ئۆتەڭدە ساڭا ئىنتىزار ،
كۆكسىنى ئاچقانغا مەن تەتۇر قاراپ .
ياشىدىم ئىشقىمنى تىلەپ كۆي ئەشتار ،
ھېسلىرىم سەھەر - كەچ ئۇيۇققا تاراپ .
تولدى قان - يىرىڭغا سەۋرىم قاچىسى ،
قالدى قۇم ئاستىدا سۆيگۈم دالاسى .

2

تىڭشاپ خۇش نەپسىڭ غۇر - غۇر شامالدىن ،
ئىشك قېقىپ چاقىردىم بولمىدى جاۋاب .
گۈللەردىن ھىدىلسام سېنى نازىدىن ،
بۇلۇتلار كۆكسىدىن تۆكۈلدى شاراب .
ئارزۇغا ئايلىنىپ كەتكەن دىدارىڭ ،
بولدى چۆل سەھرادا يېگانە ھەمراھ .

بىغىشلاپ جاسارەت چۈشۈمدە نازنىڭ ،
كۆز چاناقلىرىمغا يازدى مۇئەمما .
تەرلىرىم تاراملاپ ئۇرغاندا دولقۇن ،
چىچەكلەپ دەشتلەردە يەلپۈندى يۇلغۇن .

3

يۇلتۇزۇم پەلەكتىن ئېقىپ ئىزىڭغا ،
تاپتىمەن ، تاپتىمەن سېنى دىلرەبا .
بولدۇم نەچقاڭنىڭ زوھراغا ئۆلپەت ،
كۆردۈم نە خۇشگۈلنى - يەلپۈگەن سابا ،
ئالدىمدا مايسىراپ ئۆچكەن بىر چىراغ ،
بەرگىلىرى تۈكۈلگەن قاقشال بىر قوراي...
سەنمۇ بۇ ئوت كۆڭلۈم تارتقان ئىشتىياق ،
ئىنتىلگەن بوۋايغا تەلپۈنگەن موماي؟...
ياق ، سەن شۇ بوستان چاچ قارا كۆز جانان ،
ھۆسنۇڭنى يوشۇرۇپ قويۇپتۇ ئەپقان .

4

مەشۇقۇم كۆزۈڭنى كۆردۈم ، دېدىم «ئاھ!...»
قېنى ئۇ مۇھەببەت يورۇتقان چىراغ؟
قېنى ئۇ مەرگەنلەر سەپ ئۈزگەن جەڭگاھ ،
زۈلمەتلىك قۇدۇققۇ قۇرۇتقان بىراق؟
كۆرۈنمەس ئالمىسى نازۇك شېخىڭنىڭ ،
كولاندى شور باسقان ئېرىقلار نېچۈن؟
قالمايتۇ سۈلكىنى گۈلگۈن چىڭگىلىڭ ،
ياپىرىقنىڭ ئىلىدىرلار ، بىراق چىقماس ئۇن...
مەن ئۈچۈن سەن ھامان ياش قىز سەن شېرىن ،
كۈچلەندىم پەرھاددەك ئاققۇزۇپ ئېقىن .

مەشۇقۇم قولۇڭنى كۆردۈم تىترىگەن ،
 ئۇرۇلدى يۈزۈمگە چوكا مۇز كەبى .
 بىر چاغ ئوت ئىدىغۇ ، ئالماس ئېرىگەن ،
 ۋە كىرمۇ قونمىغان يۇمران پاك ، سەبىي .
 سۇنۇلدى گۈلدەستە خۇش پۇراق نۇرلۇق ،
 ھەم بىر جام مەي ماڭا... ، ئىدىم چاڭقىغان .
 ئالاي دەپ قولۇڭنى تۇتسام قۇيقۇرۇق ،
 ئىچىدې دەپ ئېڭىشىسەم غەرق قىلدى پىغان .
 بۇ چۈشمۇ يا خىيال؟ چىشلىسەم لېۋىم ،
 ئوڭۇمكەن ، ئويدى تاش تېمىپ كۆز يېشىم .

مەشۇقۇم قەلبىڭنى كۆردۈم ، سۆيۈندۈم ،
 شۇ پىتى پارلىداپ تۇرۇپتۇ گۆھەر .
 تەقدىر قىسمىتىدىن كۈلدۈم ، ئۆكۈندۈم ،
 سۆيگۈ ۋاقتى ئۆتمەس ، كى ئۆمۈر ئۆنەر .
 بىلەمسەن ، دىدارلىك تاپالماي ئۆكسۈپ ،
 كوچىلار قالماقچى ئاھ ، مەن ئۆتمىگەن .
 تۇرىمەن ئالدىڭدا شۇدەم ئۆرتىنىپ ،
 ھەر تۇن چۈش كۆرسەممۇ ، بۇنى كۆرمىگەن .
 ئارىلىق بىر قەدەم شۇنچىمۇ يېقىن ،
 ھەم يىراق ، توسىدۇ تاغ ، دەريا زېمىن .

مەشۇقۇم ، ئەزىزىم كۆردۈم مەن سېنى ،
 پارلىدى مېھرىمدا تەڭلا ئاي - قۇياش .

ۋە لېكىن بارىڭغا باسالماي مېنى،
تۇرسەن تەلپۈرۈپ كۆزلىرىڭدە ياش .
كېسەلكەن شۇ بەتبەخت بىزنى ئايرىغان،
بېشىدا ئولتۇرۇپ قاراۋېتىپسەن .
ئىچ قويغان نامەردكە بېرىپ ئاشۇ نان،
ئۇ يۇلغان ساچىڭنى تاراۋېتىپسەن...
كۈلپەتلىك ئۆتمۈشنى ئەسلىمە زىنھار،
كەلگۈسىدىن گۈزەل ئەسلىمە قالار .

. 8

تاكى كۆز يۇمغىچە قارىغىن رەنا،
ھەلقۇمدىن بوغۇپتۇ ئۇنى سەكرات .
جان قۇشى جىسمىدىن ئايرىلغان چاغدا،
ھۆسنۇڭدە شاد قۇچاق ئاچار ھۆر ھايات!
تېڭىپ ئېڭىكىنى باقساڭ كۆرسەن:
بىر ساغما ئىنتىلىپ تۇرغان ئاشىقنى .
ئۇ جەسۇر چىداملىق ئەزىمەت — بۇ مەن!
كۈتۈۋال سۆيگۈگە مەڭگۈ سادىقنى!
قايتىپ ھۆر ياشلىققا كۈلەيلى بىللە،
نۇر سۆيگەن دولقۇندا ئۈزەيلى بىللە.

1990 - يىلى 4 - ئاي

ئۇۋا قەسىدىسى

1

ۋەتەن! ئانام جېنىم ئاشىق ئوغلۇڭمەن،
گاھ تاغدا، گاھ باغدا قۇچىسەن مېنى .
ئاھ چەكسەم ئاسماننىڭ مۇڭ تۆكەر بىللە،
كۈلسەم گۈل - چېچەكلەر باغاشلار سېنى .
خۇشلۇقۇڭ، قايغۇڭمۇ بالچۇن مەندەك -
قوغلىشىپ ئۆسكەن شوخ شامىلىك بىلەن .
چاڭقىسام سوغ سۇيۇڭ تېتىدۇ قەندەك .
سۇمۇرسەم كۆتۈرۈپ ئاۋىقىڭ بىلەن .
كۈچ - ئەقىل بەرگەن پاك دەريا بۇلىقىڭ...
بۇ ئاق چاچ - مەنغۇ شۇ بەگباش ئومىقىڭ .

2

تۆمۈر ئاللار قىلغان زېدە قان،
سېھىرلىك باغرىڭدا ئۆستۈم - يېتىلدىم .
ھېلىمۇ ئات - ئېشەك توپا توزۇتقان،
چىغىر يوللىرىڭغا سۇ چاچار مېھرىم .
قاچانمۇ كىر قونماس ئايپاق ياقامغا،
چالغ - توزان باسمىس كۆك - يېشىل ياپراقنى؟
ئىچىم بەك ئاغرىيدۇ دېھقان دادامغا،
ئېتىزغا سۇ تۇتقان كېچىپ پاتقاقنى...
بۇ بىر چۈش... ئويغانساق قۇچىدۇ ئانا،
جانلىنىپ نۇر بىلەن يۇيۇلغان دالا .

ئاڭلاپ كۆز ئاچمەن خۇش ھاۋا سەھەر ،
 دۈك - دۈك ئۇرۇشنى ئوت يۈرىكىڭنىڭ .
 «ئىگە!...» دەپ تۇغۇلۇپ بۈگۈنگە قەدەر ،
 تىخىلاپ كېلىۋاتمەن غەم، تىلىكىڭنىڭ
 كۈن - ئايىنى يىغلاشقان ساداسىنى ئاھ!
 جاراڭلاشلىرىنى قىلىچ - نەيزەڭنىڭ ،
 تۈگىتەلمىدىم قېتىپ قوشاققا
 دەرد - ئەلەملىرىنى قانلىق نەيزەڭنىڭ .
 توختىغان قايسى ۋاق نادامەت، ئۆكۈشۈش؟
 ئايىقى يوق داستان مەن ئۈچۈن ئۆتمۈش .

ھەر تاڭ بىر ئۆتەڭدىن سالىسەن يولغا ،
 ناخشامنى باشلايمەن: «قىممەتلىك ھايات .
 پەرۋاز قىل يۈكسەككە، ئارماندا قالما،
 ئەركىنلىك ئادەمگە، ئالەمگە قانات!
 ۋەتىنىم قۇچىقىڭ يولدۇر، ئۇزۇن يول،
 گۈل ئاچماس مەنزىلگە يەتمەي ئۈمىدىم .
 ئۇزارتسام قىيادىن ئۆرلەۋېتىپ قول،
 چىقاردى چوققىغا تارتىپ جۈرئىتىم .
 ئۆتمەن داۋاندىن، چوڭقۇر ھاڭلاردىن،
 پاك قىلىپ ھۆسنۇڭنى توپا - چاڭلاردىن .

نائىساب يېگەنچە يۈرەكلىرىڭنى ،
تۇغۇلار باغرىڭدا يۈرەكلىك ئوغۇل...
سەن شۇنداق خىسلەتلىك ۋەتىنىم ئانام ،
قىلىن پاك ئەقىدەم ، سۆيگۈمنى قوبۇل .
سادىقاڭ بۇ بېشىم زەررە توپاڭغا ،
ئۈمىدلىك نەزىرىڭ دەرىمان بالاڭغا .

10

قايغۇڭنى پۈتۈشكە يەتمەيدۇ ئۆمرۈم ،
كۈلكەڭنى كۈلۈشكە تېخىمۇ يەتمەس .
شادىمەنكى ، ئانىجان بىر سېنى سۆيۈم ،
جان بەرسەم سەن ئۈچۈن ھېچ بىكار كەتمەس .
مۇھەببەت ، نەپرەتنى قانداق بىلدۈرسەڭ ،
رەقىب ۋە دوستنى پەرق ئېتىمەن شۇنداق .
ئارىسىم قالمايتتى مەندىن سۆيۈنسەڭ ،
ئالدىڭدا مەشۇتتەك يۈزۈم بولسا ئاق .
كۈندۈز - تۈن يولىمەن ، بەك يىراق مەنزىل ،
ياتقانچە پۇتقا تاش ماڭمەن دادىل .

11

ھەر شەھەر - كەنتىڭدە بار ئىللىق ئۇۋام ،
قورۇنۇش ، ياتسىراش ۋۇجۇدۇمغا يات .
قىزىق قۇم توپاڭدا ماڭغان يالاڭچاق -
بالاڭمەن ، ئېگىلمەس قامىتىم شەمشاد .
ئۇۋىسى ھاۋادا ئەمەس قۇشىڭمۇ ،
زارلانماس يەم ئىزدەپ چەككەندە ئەلەم .

كۆرگەن كۈن، تارتقان دەرد -

كۈتكەن بەختىم بۇ:

تۇتقۇزدىڭ، قولۇمدىن ئاجرىماس قەلەم .

ئۆلەر بەخت بۇلبۇلى قامچىلاپ ۋىجدان،

زاپە قىلغان كۈنى بەرگەن كۈچنى - نان .

1990 ~ 2001 - يىللار، ئۈرۈمچى، قەشقەر



تەڭرىتاغ قەسدىسى

ئەي تەڭرىتاغ!

باغدىن قارلىق چوققاڭغا

مەن قارايمەن، سېنى قۇياش، ئاي سۆيەر .
سەن ئۇرۇلۇپ تۇرساڭ كۇمۇش توزانغا،
شەيدا بولۇپ جامالىڭغا ئەل كۆيەر .

تاشنى بېرىپ ئېچىلغان قار لەيلىسى،

قىسىلغاندۇر نۇر ئوينىغان چېكەڭگە .
ئاق تون، مۇز تاج كىيىپ تەختتە ئولتۇرساڭ،
تاشلار گەۋدەڭ يەرگە ھەيۋەت كۆلەڭگە،

ئوڭكۇرۇڭدە ئېيىق، مولۇن جاي تۇتقان،

جەرەن، قۇلۇن ئوتلار بېشىل باغرىڭدا .
شاخلىرىڭدا ناخشا ئېيتار بۇلبۇلۇك،
شامۇسەھەر جور بولۇپ خۇش سازىڭغا .

شاھ ئەل سوراپ،

گاداي گۆتكەن پۇل سوراپ،
باغرىڭ بازار، باغرىڭ مازار، بارىگاھ،
قان تۆكۈلگەن،

گۈلمۇ چاقناپ ئېچىلغان،

قوينۇك جەڭگاھ،
قوينۇك خىلۋەت سەبلىگاھ .

ساداق ئاسقان بوۋام قەدىم زاماندا،
ئاڭ ئوۋلىغان ساڭا يېقىپ باغرىڭنى .
ئۆتۈپ سەندىن تەنگە تۇپراق سۆيگۈسى،
ناخشا - كۈيگە كەلتۈرگەندۇر ئاغزىنى .

سېنى سۆيۈپ ياۋنى يەڭگەن ئوغۇزخان،
يۈرگەنكەن كۆك بۆرىنىڭ كەينىدىن .
نەچچە ئەلنى بېسىپ كەلگەن ئىسكەندەر،
ساڭا قاراپ يانغانكەن پەيلىدىن .

ئاچ چاپتۇرۇپ ئاپراسىياپ تۆپەڭدە،
ئاڭ قالدۇرغانكەن يەتتە ئىقلىمىنى .
قوبۇل ئۇتقان بۇغراخان ھەم سېنى دەپ،
«ئەلگە بەخت كەلتۈرگۈچى بىلىم» نى .

مەھمۇد بوۋام يازدى دىۋان سەن ئۈچۈن،
گويا ئۆچمەس مەشئەل ئاستى كۆكسۈڭگە .
كۆتۈرۈلدى قۇچىڭدىن يۇلتۇزلار...
چاقناپ زەردەك ئۈنچە چېچىپ ئۈستۈڭگە .

ئۇچاغ قوينى، ئات، كالنى...

كەجدادىم،
يەركەن يۈتۈن بويى زىخقا ئۆتكۈزۈپ .
قاراپ كۆككە ئىشقىن ئىزھار قىلار كەن،
نورۇز كۈنى ياغلىق قاپاق كۆيدۈرۈپ...

ئەلەم تۇتۇپ كەلگىنىدە چىڭگىزخان،
قەلەم سوۋغا قىلىپ دەپسەن كۆلدۈرۈپ .

«قايىل قىلغان باتۇر بولار قان تۆكمەي،
يەڭگەن باتۇر ئەمەس ئادەم ئۆلتۈرۈپ...»

تاج كىيگەن ھەم ئاق چوققاغىدىن رەڭ ئالغان -
ئاق كىگىزدە ئۆلتۈرۈپ شاھ سەئىدخان،
چولپان كەبى رەھنەما پاك ۋاپادار،
نەفسەنى سۆيگەن ئابدۇلرەشىدخان .

شۇ مەلىكە جان كىرگۈزگەن مۇقامغا،
كۆرۈپ جەسۇر قامتىڭنى ھەيۋەتلىك .
نۇرۇگۈمدەك ھۆر ئۇغۇلۇپ باغرىڭدا،
سادىر ئاتلىق پالۋان چىققان غەيرەتلىك .

قىلغان شاھنى جامالىغا مەھلىيا،
ئىپارخان خۇش گۈللىرىڭدىن بوي بېرىپ .
تاش - توپاڭنى بىلىپ گۆھەر - تۇتيا،
جان بەرگەندۇر ساڭا ھەردەم ئىنتىلىپ .

ئالماسىڭدا ئەينەك سېلىپ ئەخمەتجان،
ئەل قەلبىگە لاۋۇلدىتىپ ئوت ياققان .
شائىر ئوغلۇڭ ئۇيغۇرنى ياۋ چاپسىمۇ،
قالدى روھى بولۇپ مەڭگۈ غەزەلخان .

«ئىيت نېمىشقا ياشايسەن بۇ دۇنيادا؟...»
دەپ مەردانە سوئال قويۇپ يىللارغا،
— ئىجاد،

كۈرەش...

ئۇچۇن...» دېدى لۇنىپۇللا،
چىراغ يېقىپ سېنى سۆيگەن دىللارغا .

بولدى ئۆسكەن دەرەخلرنىڭ سايىۋەن،
سۇغا كۆۋرۈك،

ئۆيگە تۈرۈك،
دەرۋازا .

بولدى كەتمەن، قىلىچ، تۇغقا مەزمۇت ساپ،
بولدى دەستە، ساتار، تەمبۇر، راۋابقا .

ئاتام مېلىتىق ئالغان چاغدا قولغا،
سېنى قوغداپ ئاتقانكەن دۈشمەننى .
جاسارنى ئۇرغۇپ ھۆرلۈك يولدا،
قان - تەر تۆكۈپ، ئاسراپتۇ يۇرت - گۈلشەننى .

قىلمىدىڭسەن ئاسىيلارغا ھىچ رەھىم،
ئەقىدىسى، ۋىجدانى يوق بىنشان .
قەست قىلسا كىم ئورا كولاپ باغرىڭغا،
چۈشۈردىڭسەن ئۆز جىسمىنى ھەر زاھان .

كۈلكىسىمۇ، يىغىسىمۇ ھاياتنىڭ،
سىڭىپ كەتكەن ئىچىڭگە، قات - قېتىڭغا .
سەن غۇلماي، يا ئېگىلمەي زورايدىڭ،
خىسلەت بار نۇر چاقناپ تۇرغان تېشىڭدا!

× ×

بۈگۈن مانا قۇملۇق دەشتتە ئۇھ تارتماي،
مەن قارايمەن باغدىن قارلىق چوققاڭغا .
پەخىرلەنمەي نېچۈن تۇرسام چۆمۈلۈپ -
ۋۇجۇدۇڭنى قۇچقان كۈمۈش توزانغا...

كەتمەن چېپىپ، بازغان ئۇرۇپ چېنىققان،
قوللار ساڭا ياماشماقتا ئېگىز لەپ .
زورلۇقى، زۇلۇم تىغى ياتقان كۆكسۈڭگە،
ئىز قالدۇردى ئالىم، ئەدىب ئەزىزلەپ .

ئاق چوققاڭدىن سادا كېلەر

«ئۆگەنگىن!»

سەن خۇشامەت قىلما نامەرد پەسلىگە .
بولار چۆل - چۆل تاشلىرىنىڭ زەربىدىن،
ماڭا تاما قاچىسىنى تەڭلىمە .

ئوغا چېچىپ سېلىپ نىزا ئارىغا،
پىتىنە تېرىپ كاززاپ ھوسۇل ئالالماس ،
بىلسەڭ دوستۇم كۆيدۈرگەندىن بىزارمەن،
شۇم جېنىنى چاپان ساقلاپ قالالماس .

مەن ئويغاندىم،

چۆل ئويغاندى،

ئەلمۇ ھەم،

ئىزدەن ئاياغ ئاستىڭدا مەن گۈللىنەي،
يولدىر باغرىم، تاغدىن - باغقا تۇتاشقان،
ئىز قالدۇرۇپ ماڭغىن راھەت كۆرسىتەي...»

ئاۋازىڭنى ئاڭلاپ، ئالغا ئىنتىلىپ،

مەن قارايمەن باغدىن قارلىق چوققاڭغا .
قارايمەن سەن نۇرلاندۇرغان كۆز بىلەن،
بايلاپ يۈرگەن بوئا، تايچاق قوزاڭغا .

مەن قارايمەن ئۆتمۈشۈڭگە ئەلەملىك،
قىلىچ، نەيزە سۇنۇقلىرى قاپلىغان .
مەن قارايمەن بۈگۈنىڭگە قەلەملىك،
ئۆز - ئۆزىگە سوئال قويۇپ چامدىغان .

يېڭى مەزمۇن بېرىپ ئۆتكۈر ھاياتقا،
سېنى كۈيلەپ، سېنى سۆزلەپ ياشىدى .
ئىگە بولدى تېپىپچان قوش قاناتقا،
گېيتىپ تىنماي تۈگمەس ھۆر ناخشىنى .

يالقۇنچىدى ئەلدە «ئانا يۇرت مېھرى،
ئوختىغاندا زوردۇن ئاكا يۈرىكى .
سارغىيىپ ئاھ!... روزى سايىتىڭ چېھرى،
ئاچتى سانسىز دىلدا پورەك تىلىكى ...

پۇشتۇغمەن چىن دوستقا قولداش، ياۋغا تاش،
ئاق سۇتۇڭنى ئىچىپ سەندىن خۇي ئالغان .
ئۆزۈمگە خاس ئاۋازىم بار، غېمىم بار،
ياشلىقىمدىن گېتىكىڭگە تارالغان .

بۇتقا ئەمەس، ساڭا ئويچان قاراشتىن،
گەقىدەمنى تېپىپ يازغا يەتكەنمەن .
ھېچكىم مېنى سەندىن ئايرىۋېتەلمەس!
تاش - توپاڭغا مەن قوشۇلۇپ كەتكەنمەن .

يولۇچىغا ئابھايات -

بۇلىقنىڭ،

شاماللىرىڭ ئارزۇ - ئۈمىد جىلۋىسى،
گۈلدۈرماماڭ باتۇرلارنىڭ نەرسى،

يېشىل باغرىڭ ھىجران

ۋىسال جىلفىسى .
شۇ چوققاڭدىن كۈن مارايدۇ ھەر تاغدا،
قار لەيلىسى، ھايات ئىشىكى ئېچىلىپ...»

ئەي ئانا تاغ!

تاغلار شاھى تەڭرىتاغ،
مەن باغرىڭدا، سەن قەلبىمدە ھەممە چاغ .
ياپراقلىرىڭ مەڭگۈ باھار ماكانى،
ماكانىمدۇر يېڭى گۈلشەن .
يېڭى باغ .

1995 - 2001 - يىللار، قەشقەر، ئۈرۈمچى



ئالتۇن ئاچقۇچ

(داستان، قەسىدىلەر)

ئاپتورى: ھاجى مىرزىھىدى كېرىمىي

مەسئۇل مۇھەررىرى: بارىجان زەپەر

مەسئۇل كوررېكتورى: رەناگۈل ئابلىمىت

مۇقاۋا ۋە بەت لايىھەلىگۈچى: ئەكبەر سالمە

خەتتات: مەمەت نەۋبەت

نەشر قىلىپ تارقاقچى: شىنجاڭ نەشرىياتى

شىنجاڭ خەلق نەشرىياتى

تېلېفون: 0991-2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باسقۇچى: بېيجىڭ شۇنچېڭ رەڭلىك مەتبەئەچىلىك چەكلىمە شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880 × 1230 مىللىمېتىر 1/32

باسما تاۋىقى: 9

نەشرى: 2014 - يىلى 8 - ئاي 1 - نەشرى

باسمىسى: 2014 - يىلى 8 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 16383 - 0

باھاسى: 27.00 يۈەن